

شرح
العقیدۃ الواسطیۃ

کا اردو ترجمہ

صحیح اسلامی عقائد

شیخ الاسلام احمد بن عبد الحلیم بن عبدالسلام ابن تیمیہ رحمہ اللہ

شراح

بشیر محمد خلیل اہرانی

مراجعة

ساجد اسید ندوی

مترجم

جاوید احمد عمری

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

شرح العقیدة الواسطیة

کا اردو ترجمہ

صحیح اسلامی عقائد

شیخ الاسلام احمد بن عبد الحلیم بن عبد السلام ابن تیمیہ رحمہ اللہ

شرح

شیخ محمد خلیل ہراس

مراجعة

ساجد اسید ندوی

مترجم

جاوید احمد عمری

مکتبہ الفہم
منواری پبلشرز

MAKTABA AL-FAHEEM

Raihan Market, 1st Floor, Dhobia Imlı Road

Sadar Chowk, Maunath Bhanjan - (U.P.) 275101

Ph.: (O) 0547-2222013 Mob 9236761926, 9889123129, 9336010224

Email maktabaalfaheemau@gmail.com

WWW. faheembooks.com

جملہ حقوق محفوظ ہیں

شرح العقیدة الواسطیة (اردو)	:	نام کتاب
شیخ الاسلام احمد بن عبد الحلیم بن عبد السلام ابن تیمیہ رحمہ اللہ	:	تالیف
شیخ محمد خلیل ہراس	:	شارح
جاوید احمد عمری	:	مترجم
ساجد اسید ندوی	:	مراجعة
مکتبۃ الفہیم، منو ناتھ بھنجن پوہلی	:	طابع و ناشر
مارچ ۲۰۱۱ء	:	سال اشاعت
ایک ہزار ایک سو	:	تعداد اشاعت
208	:	صفحات
110/00	:	قیمت

باہتمام

شفیق الرحمن، عزیز الرحمن

مکتبۃ الفہیم
منو ناتھ بھنجن پوہلی

MAKTABA AL-FAHEEM

Raihan Market 1st Floor, Dhobia Imli Road

Sadar Chowk, Maunath Bhanjan - (U.P.) 275101

Ph (O) 0547-2222013, Mob 9236761926, 9889123129 9336010224

Email maktabaalfaheemau@gmail.com

WWW:alfaheembooks.com

عرض ناشر

الحمد لله رب العالمين والصلوة والسلام على اشرف الانبياء والمرسلين محمد وعلى اله وصحبه اجمعين وبعد!

شرح العقيدة الواسطية ہندوستان و دیگر ممالک کے مدارس و جامعات کے نصاب میں داخل ہے۔ اس کتاب میں عقیدہ سلف کو قرآن و صحیح احادیث کی روشنی میں واضح کیا گیا ہے ساتھ ہی ساتھ باطل فرقوں کے اعتقادات کو دلائل کی روشنی میں رد کیا گیا، عرصہ سے یہ مطالبہ ہوتا رہا ہے کہ اس کتاب کو اردو قالب میں ڈھال دیا جائے، تاکہ اس کا فائدہ عام ہو، لیکن محض اس بنا پر کہ اس سے طلباء کی استعداد میں کمی ہوگی اور وہ اس ترجمہ پر انحصار کرتے ہوئے استاذ کے درس سے بے رغبتی برتیں گے اس کے ترجمہ کی اشاعت سے اجتناب کیا جاتا رہا لیکن جب یہ محسوس ہوا کہ عوام الناس کے اعتقاد میں بگاڑ آنا شروع ہو گیا ہے اور ان کے عقائد بعض باطل فرقوں کے اختلاط کی وجہ سے خراب ہو رہے ہیں تو شدت سے ضرورت محسوس کی گئی کہ عقیدہ کے موضوع پر اس اہم مختصر مگر جامع کتاب کا ترجمہ شائع کر دیا جائے، چنانچہ کتاب قارئین کے ہاتھوں میں ہے، امید ہے کہ اس سے تصحیح عقائد میں کافی حد تک مدد ملے گی اور اس کے مطالعہ سے بعض ان چیزوں سے بھی بچا جاسکتا ہے جن پر بے توجہی سے بسا اوقات آدمی نادانستہ طور پر کفر و شرک کا مرتکب ہو جاتا ہے۔

مدیر

مکتبہ الفہیم

منو ناتھ بھنجن، منو

بِسْمِ اللّٰهِ الرَّحْمٰنِ الرَّحِیْمِ

پیش لفظ

عقیدہ انسانی زندگی کا سب سے اہم اور بنیادی مسئلہ ہے، انسان کے ہر قسم کے افکار و اعمال کا منبع و سرچشمہ اس کا عقیدہ ہی ہوتا ہے، اس لئے درست اور نئی برصحت افکار و اعمال کا وجود درست اور صحیح عقیدہ کے وجود سے مربوط اور وابستہ ہے، اسلامی نقطہ نظر سے انسان کے کسی بھی نیک اور اچھے عمل کی صحت و قبولیت اور اس کی اخروی نجات و کامیابی کا انحصار تمام عقیدہ کی صحت و درستگی پر ہے، صحت عقیدہ کے بغیر عند اللہ انسان کے عظیم سے عظیم تر اور بہتر سے بہتر عمل کی بھی کوئی قیمت و وقعت نہیں، قرآن مجید میں اس حقیقت کو مختلف پیرائے میں متعدد مقامات پر اجاگر کیا گیا ہے، صحت عقیدہ کے بغیر انجام دئے گئے اعمال خیر کو کہیں ”سراب“ (چمکتی ہوئی ریت) سے تشبیہ دیا گیا ہے جو چنیل میدان میں ہو، جسے پیسا دور سے پانی سمجھتا ہے لیکن جب اس کے پاس پہنچتا ہے تو اسے کچھ نہیں پاتا (نور: ۳۹) تو کہیں راہ سے جس پر آندھی والے دن تیز ہوا چلے (اور اسے اڑالے جائے) (ابراہیم: ۱۸) اور کہیں اس صاف اور چکنے پتھر سے جس پر تھوڑی سی مٹی ہو پھر اس پر زور دار مینہ برے اور اسے بالکل صاف اور سخت چھوڑ دے (بقرہ: ۲۶۴) جبکہ ایک جگہ بالکل واضح گاف انداز میں یوں فرمایا گیا ہے:-

”انہوں نے جو اعمال کئے ہیں ہم ان کی طرف متوجہ ہو کر انہیں پراگندہ ذروں کی طرح کر دیں گے“

(الفرقان: ۲۳)

عقیدہ سے متعلق تمام امور و مسائل بنیادی طور پر تو قینی ہیں اور اصلاً ایمان بالغیب سے تعلق رکھتے ہیں، اس لیے ان کے بارے میں وحی الہی (کتاب و سنت) کی صراحتوں پر انحصار کے بغیر چارہ نہیں، عقیدہ سے متعلق امور و مسائل کو عقل و رائے کے ترازو میں تولنا اور قیاس و منطق کی بنیادوں پر انہیں موضوع بحث و گفتگو بنانا نہ صرف یہ کہ ایک فضول و لایعنی عمل ہے بلکہ موجب ہلاکت و گمراہی حرکت ہے۔ ایک مسلمان کی ذمہ داری فقط یہ ہے کہ وہ اس بارے میں قرآن و سنت میں جو کچھ اور جیسا کچھ وارد ہے انہیں بلاچوں و چرا تسلیم کرنے پر اکتفا کرے اور بس۔

اس امت کا اولین گروہ (گروہ صحابہ رضوان اللہ علیہم اجمعین) جسے رضائے الہی کی خلعت بے بہا اور تمنغہ بے مثال سے اسی دنیا میں نواز دیا گیا اور بعد والوں کے لیے جس کے ایمان و عمل کو معیار اور کسوٹی قرار دیا گیا، اپنے طرز عمل سے امت کے لیے یہی نمونہ اور اسوہ قائم کر گیا، حقیقت یہ ہے کہ صحابہ کرامؓ کی جماعت عملی جماعت تھی، ان کی تربیت تسلیم و رضا کے ساتھ عملی بنیادوں پر ہوئی تھی اس لیے ان کے یہاں عقیدہ کے ان جزئیات و مسائل سے تعرض کا کوئی سوال ہی پیدا نہ ہوتا تھا جن کا عملی زندگی سے کوئی تعلق نہیں، علاوہ ازیں وہ خالص عرب تھے اور قرآن و سنت کے کسی لفظ کے مدلول و مفہوم، وسعت و گہرائی اور اس کے تقاضوں تک رسائی کی صلاحیت سے بہت حد تک بہرہ ور تھے، لیکن جب ان کے بعد امت کی عملی اسپرٹ میں کمی آئی اور دوسری طرف یونانی اور غیر عربی و اسلامی علوم و فنون سے تعارف، غیر قوموں سے اختلاط اور پھر ان سے تاثر کے نتیجے میں قیاس و رائے اور منطق و فلسفہ کی بحثوں نے زور پکڑا تو عقیدہ سے متعلق امور و مسائل کو بھی عقل و نظر کی کسوٹی پر پرکھنے اور منطق و قیاس کے محدود پیمانوں سے ناپنے کی بیجا اور ناروا کوششیں شروع ہو گئیں، صفات الہی کو بحث و گفتگو کا موضوع بنایا جانے لگا اور تقدیر کے مسئلہ پر مباحثوں کی محفلیں گرم ہونے لگیں وغیرہ، یوں ایمان و عقیدہ کے باب میں مختلف قسم کے انحرافات کا ظہور ہوا، جہمیت، قدریت اور جبریت وغیرہ مختلف فتنوں نے جنم لیا اور یہ امت عقیدہ کے سلسلے میں شدید قسم کی آزمائشوں سے دوچار ہوئی، ان حالات میں علماء امت نے عقیدہ اسلامیہ کی حفاظت و تفتیح اور فرق باطلہ اور ان کے افکار فاسدہ کی تردید و بخی کنی کا بیڑا اٹھایا اور جہاد باللسان کے ساتھ جہاد بالقلم کا فریضہ بھی سرانجام دینے کا فیصلہ کیا، اس طرح عقیدہ کے موضوع پر تالیفات کا سلسلہ شروع ہوا اور اب تک مسلسل یہ سلسلہ جاری و ساری ہے، علامہ بدیع الدین شاہ راشدیؒ نے ہدایۃ المستفید اردو ترجمہ فتح المجید شرح کتاب التوحید پر اپنے محققانہ اور فاضلانہ مقدمہ میں عقیدہ کے موضوع پر مختلف صدیوں میں لکھی گئی کتابوں کی ایک جامع اور مرتب فہرست نقل کر دی ہے، اصحاب ذوق رجوع کر سکتے ہیں۔

اسلامی تاریخ میں آٹھویں صدی ہجری کو اسلام کی نشاۃ ثانیہ کی

صدی سے موسوم کیا جاسکتا ہے، یہ صدی کئی اعتبار سے مسلمانوں کیلئے انتہائی پر آشوب اور دینی و دنیوی آزمائشوں کی صدی ہے، لیکن اللہ نے اس پر آشوب دور میں امت اسلامیہ کو دیگر بہت سے عظیم محققین و محدثین کے علاوہ امام ابن تیمیہؒ جیسی نادرہ روزگار اور ہمہ جہت و ہمہ صفت موصوف شخصیت سے نوازا، جنہوں نے اپنی زبردست علمی و عملی لیاقت و صلاحیت اور مجددانہ و مجتہدانہ بصیرت و عزیمت سے امت کی فکری اور عملی زندگی کو نیا رخ عطا کیا اور اپنی زبانی و قلمی کاوش و جہاد سے اسلام کو حیات تازہ بخشی، یوں تو رب دو جہاں کی طرف سے امام ابن تیمیہؒ کو تمام ہی اسلامی علوم و فنون میں مجتہدانہ بصیرت اور مجددانہ شان کی دولت سے سرفراز کیا گیا تھا جیسا کہ ان کے بہت سے معاصرین نے کھلے لفظوں میں اس کا اعتراف و اقرار کیا ہے (ملاحظہ ہو تذکرہ از مولانا ابوالکلام آزادؒ) اور انہوں نے اپنی تجدیدی مساعی اور زبانی و تحریری کاوشوں کے ذریعہ اسلام کے تقریباً تمام ہی پہلوؤں کو زندگی اور تابندگی بخشی لیکن خاص عقائد صحیحہ و سلیمہ کی ترویج و اشاعت اور تنقیح و حفاظت اور عقائد باطلہ و منحرفہ کی تردید و مذمت کے باب میں انہیں جو خاص شان اور نمایاں مقام حاصل ہوا وہ کسی اور کے حصہ میں نہیں آیا، ان کے بعد جو لوگ بھی اس میدان میں قدم زن ہوئے وہ بالواسطہ یا بلاواسطہ انہی کے منتسبین یا خوشہ چیں میں سے تھے، بہر حال امام ابن تیمیہؒ نے عقیدہ سے متعلق مختلف موضوعات پر متعدد رسائل و کتب تصنیف فرمائی ہیں، ان میں ایک مختصر رسالہ ”العقیدۃ الواسطیہ“ کے نام سے ہے جسے امام موصوف نے ”واسط“ کے ایک قاضی کے غیر معمولی اصرار پر محض عصر کے بعد کی ایک بیٹھک میں تحریر فرمایا تھا، اختصار کے باوجود نصوص کتاب و سنت سے مزین یہ ایک انتہائی جامع رسالہ ہے، چنانچہ اختصار کے ساتھ اسی جامعیت کی بنا پر اسے بہت سے مدارس و معابد کے نصاب میں شامل کیا گیا ہے جبکہ متعدد عرب علماء نے اس کی شرحیں بھی لکھی ہیں، زیر نظر کتاب انہیں میں سے ایک شرح کا اردو قالب ہے جو ایک نوجوان فاضل برادر م مولوی جاوید عمری کی قلمی کاوش کا نتیجہ ہے، اصل شرح عربی میں ”فضیلۃ الشیخ خلیل ہراس“ کی تالیف ہے اور عقیدہ سے متعلق تقریباً تمام ہی پہلوؤں کو محیط متوسط حجم کی ایک جامع شرح ہے، یوں اس ترجمہ کو اردو داں طبقہ کیلئے عقیدہ کے باب میں ایک قیمتی سوغات اور اہم علمی و دینی تحفہ قرار دیا جاسکتا ہے۔

ملک کے مشہور و معتبر اشاعتی ادارہ مکتبہ الفہیم منو تھ بھجن، یوپی کے ایماء پر راقم نے اس پر نظر ثانی کا فریضہ انجام دیا ہے، راقم نے ترجمہ کا از اول تا آخر اصل کتاب سے موازنہ کیا، محمد اللہ عزیز مترجم نے بڑی خوش اسلوبی و سلاست کے ساتھ ترجمہ کا حق ادا کرنے کی کوشش کی ہے، جن مقامات پر عبارت کا ترجمہ چھوٹ گیا تھا یا ترجمہ عبارت سے کچھ ہٹا ہوا نظر آ رہا تھا راقم نے اپنی بساط بھران کی تلافی و اصلاح کردی ہے، مترجم موصوف نے بیشتر مقامات پر اشعار کا ترجمہ نہیں کیا تھا اس نے اس کی کو بھی حتی الوسع دور کر دیا ہے، تاہم راقم کی حیثیت بھی چونکہ اس میدان کے نو وارد اور نو آموز کی ہے اسلئے عین ممکن ہے کہ اس سے اس بارے میں کوتاہیاں ہوئی ہوں، اصحاب ذوق اور اہل علم حضرات سے مخلصانہ و مؤدبانہ گزارش کی جاتی ہے کہ اس بارے میں فر و گذاشتوں کے سلسلے میں رہنمائی فرما کر ممنون فرمائیں اور شکر یہ کا موقع دیں۔

آخر میں اس ترجمہ کے ایک منفی پہلو کی طرف اشارہ کرنا ضروری معلوم ہوتا ہے اور وہ یہ کہ یہ کتاب بہت سے مدارس میں شامل نصاب ہے، درسی کتابوں کے ترجموں نے طلبہ میں درس سے بے اعتنائی اور اساتذہ کی تقریروں سے بے توجہی کا عام ماحول پیدا کر دیا ہے، تاہم اگر باذوق طلبہ اس سے ترجمہ نگاری کے اسلوب اور طریقہ میں کچھ حد تک مدد لینے کی سوچ لیں تو اس منفی پہلو کو مثبت پہلو سے تبدیل کیا جاسکتا ہے۔ اللہ تعالیٰ سے دعا ہے کہ وہ اس کوشش کو صحیح عقیدہ کی ترویج و اشاعت کا بہتر اور عمدہ ذریعہ بنائے اور راقم، مؤلف و شارح اور مترجم و ناشر میں سے ہر ایک کی اخروی نجات و کامیابی کا وسیلہ بنا دے، آمین۔

محمد ساجد اسید ندوی (بٹنی پٹی، مدھوبنی)

۲۰ دسمبر ۲۰۱۰ء

مدرس معہد علوم الحدیث

وامام و خطیب مسجد تقویٰ، ٹولی چوکی

حیدرآباد

بِسْمِ اللّٰهِ الرَّحْمٰنِ الرَّحِیْمِ

تسمیہ

بسم اللہ کے بارے میں علماء کا اختلاف ہے کہ آیا یہ ہر ایک سورہ کی ایک آیت ہے جس سے سورتوں کا آغاز ہوا ہے یا سورتوں کے درمیان فصل اور حصول برکت کے لئے نازل شدہ ایک مستقل آیت ہے، اور یہی دوسرا موقف پسندیدہ ہے، جب کہ متفقہ طور پر یہ سورہ نمل کی ایک آیت کا جزو ہے، اور سورہ انفال و توبہ چونکہ اپنے مضامین کی یکسانیت کی بنا پر ایک سورہ کے حکم میں ہیں سورہ توبہ کی ابتداء میں بسم اللہ کے ذکر نہ کرنے پر بھی علماء کا اتفاق ہے۔

بسم اللہ میں با حرف جر استعانت کا ہے جو ایک ایسے محذوف سے متعلق ہے جسے بعض نے فعل تو بعض نے اسم مانا ہے، دونوں صورتیں درست اور متقارب ہیں کیونکہ قرآن کریم میں دونوں کی نظیر موجود ہے، فعل مقدر ماننے کی دلیل سورہ علق کی پہلی آیت ”اقرا باسم ربک الذی خلق“ اور اسم محذوف ماننے کی دلیل سورہ ہود کی اکتالیسویں آیت بسم اللہ مجربھا ہے، با کے متعلق کو مؤخر ماننا بہتر ہے کیونکہ اسم تقدیم کا زیادہ مستحق ہے نیز جار مجرور کی تقدیم سے حصول برکت کے لئے اللہ کے باعزت نام کی خصوصیت ثابت ہوتی ہے۔

اسم :- کسی معنی کی تعین و تمیز کے لئے وضع شدہ لفظ اسم کہلاتا ہے۔

اسم کے مادہ اشتقاق کے بارے میں اختلاف ہے، ایک قول کے مطابق یہ لفظ ”السمیۃ“ بمعنی علامت سے ماخوذ ہے، اور دوسرے قول کے مطابق السمو بمعنی بلندی سے مشتق ہے۔ اور یہی دوسرا قول پسندیدہ ہے۔ بسم اللہ میں ہمزہ وصلی ہے۔

اسم اور اسمی دونوں ایک ہی شے نہیں جیسا کہ بعض حضرات کا خیال ہے بلکہ دونوں الگ الگ چیزیں ہیں، کسی شے معین پر بولا جانے والا لفظ اسم اور وہی معین اسمی کہلاتی ہے۔ اور اسی طرح اسم سے نفس تسمیہ مراد نہیں کیونکہ یہ تسمیہ کا فعل ہے، جیسا کہ کہا جاتا ہے۔ سمیت ولدی محمد اکہ میں نے اپنے لڑکے کا محمد نام رکھا۔

بعض حضرات کا یہ خیال کہ یہاں بسم اللہ میں لفظ اسم مقم ہے کیونکہ استعانت اللہ سے کی جاتی ہے نہ کہ اس کے اسم سے، سراسر بے بنیاد ہے کیونکہ یہاں اللہ کے بابرکت اسم کو زبان سے ادا کرنا مقصود ہے، جیسا کہ قرآن میں ہے:

”سبح اسم ربک الاعلیٰ“

یعنی اپنے رب کے نام کو زبان سے ادا کرتے ہوئے اس کی تسبیح بیان کرو۔ اس کا مفہوم ہے اللہ تعالیٰ کے نام کے تذکرے سے ابتداء کر کے برکت حاصل کرنا۔

اسم جلالہ ”اللہ“ ایک قول کے مطابق جامد غیر مشتق ہے کیونکہ اشتقاق کا لازمی تقاضا یہ ہے کہ اس کا کوئی مادہ ہو، اور اللہ تعالیٰ کے اسماء قدیم ہیں، قدیم کا کوئی مادہ نہیں اس لئے ”اللہ“ ان خاص اعلام میں سے ہے جو صفت نہیں بن سکتے، صحیح بات یہ ہے کہ یہ مشتق تو ہے لیکن اس کے مادہ اشتقاق کے بارے میں اختلاف ہے، ایک قول کے مطابق یہ الہ یالہ ألوهة والہة والوہیة سے مشتق ہے جس کا مطلب ہے عبادت اور پرستش کرنا، اور ایک دوسرے قول کے مطابق یہ الہ یالہ ألہا سے مشتق ہے جو تخیر اور درماندگی کے معنی میں آتا ہے، ان دونوں اقوال میں پہلا قول صحیح ہے۔ ۲

۱۔ نام رکھنے والا۔ (اسم کا اسم فاعل ہے)

۲۔ مولانا آزادؒ نے دوسرے معنی کو زیادہ قوی تسلیم کیا ہے۔ فرماتے ہیں ”خالق کائنات کے لئے یہ لفظ اس لئے اہم قرار پایا کہ اس کے بارے میں انسان جو کچھ جانتا اور جان سکتا ہے وہ عقل کے تخیر اور ادراک کی درماندگی کے سوا اور کچھ نہیں ہے وہ جس قدر بھی اس ذات مطلق کی ہستی میں غور و خوض کرے گا اس کی عقل کی حیرانی اور درماندگی بڑھتی ہی جائے گی، یہاں تک کہ وہ معلوم کر لے گا کہ اس کی راہ کی ابتدا بھی عجز و حیرت سے ہوتی ہے اور انتہا بھی عجز و حیرت ہی ہے۔ (ام الکتاب ص ۲۷)

لفظ الہ اسم مفعول یعنی ما لوه کے معنی میں ہے یعنی جس کی عبادت اور پرستش کی جائے۔

ابن عباس فرماتے ہیں:

”اللہ ذو الہیۃ و العبودیۃ علی خلقہ اجمعین“

”اللہ تعالیٰ ہی اپنی تمام مخلوقات پر عبودیت و پرستش کا حق رکھتا ہے۔“

اللہ کو مشتق ماننے کی صورت میں درحقیقت یہ وصف ہوگا لیکن اس وصف پر علمیت کے غلبے کے سبب اس کے دیگر تمام اسماء کو اس کی خبر مثلاً اللہ، رحمن، رحیم، سمیع، علیم یعنی اللہ تعالیٰ رحمن اور رحیم ہے بہت زیادہ سننے و جاننے والا ہے۔ اور صفت بنایا جاتا ہے مثلاً اللہ الرحمن الرحیم یعنی بہت زیادہ مہربانی اور رحمت والا اللہ، وغیرہ.....

الرحمن الرحیم یہ اسماء حسنیٰ میں سے دو مبارک نام ہیں جو اللہ تعالیٰ کی ذات صفت رحمت سے متصف ہونے کی طرف رہنمائی کرتے ہیں، اور رحمت اللہ رب العزت کی ایک حقیقی صفت ہے جو اس کی شان اور اس کے مرتبے کے لائق ہے، معطلہ کی طرح اس بات کا اعتقاد رکھنا کہ یہاں رحمت سے مراد لازماً رحمت ہے جیسے ارادۂ احسان وغیرہ بالکل جائز اور درست نہیں۔

رحمن اور رحیم کے مابین معنوی فرق کے سلسلے میں اختلاف ہے، ایک قول یہ ہے کہ: رحمن سے مراد وہ ذات ہے جس کی رحمت دنیا کی ہر شئی پر محیط ہے، کیونکہ فعلان کا وزن امتلاء و کثرت پر دلالت کرتا ہے، اور الرحیم سے وہ ذات مراد ہے جس کی رحمت آخرت میں مؤمنین کے ساتھ خاص ہوگی۔ ایک دوسرا قول اس کے برعکس بھی ہے۔

علامہ ابن القیم رحمۃ اللہ علیہ اس طرف گئے ہیں کہ الرحمن اللہ کی ایک ایسی صفت ہے جو اس کی ذات کے ساتھ قائم ہے اور رحیم ایسی صفت ہے جس کا تعلق مرحومین (جن پر رحم کیا جائے) کے ساتھ ہے سبکی وجہ ہے کہ قرآن کریم میں لفظ رحمن رحیم کی طرح کہیں بھی متعدی استعمال نہیں ہوا ہے۔ جیسا کہ قرآن میں ہے: ”وکان بالمؤمنین

رحیمًا“ اللہ تعالیٰ نے کہیں بھی ”رحمانًا“ نہیں فرمایا۔ دونوں کے مابین معنوی فرق کے سلسلے میں یہ سب سے بہتر قول ہے۔

ابن عباس رضی اللہ عنہ سے ایک روایت منقول ہے فرماتے ہیں: یہ دونوں لطیف اور رقیق نام ہیں ان میں کا ہر ایک دوسرے سے زیادہ رقیق اور لطیف ہے۔

بعض حضرات نے بسم اللہ میں الرحمن کو اللہ کی صفت بنانا ممنوع قرار دیا ہے کیونکہ الرحمن اللہ کا دوسرا علمی نام ہے کہ اللہ کے علاوہ دوسرے کیلئے اس کا استعمال نہیں ہوتا اور اعلام صفت نہیں بن سکتے، لیکن صحیح بات یہ ہے کہ اس کے وصفی معنی کا اعتبار کرتے ہوئے اس کو اللہ کی صفت اور نعت بنایا جاسکتا ہے، چنانچہ الرحمن اللہ کا نام بھی ہے اور اس کی صفت بھی، دونوں اپنی اپنی جگہ درست ہیں اس کی اسمیت اس کی وصفیت کے منافی نہیں ہے، بحیثیت صفت ہونے کے اللہ کا تابع ہو کر بھی استعمال ہوا ہے اور بحیثیت اسم علم قرآن میں غیر تابع بھی مستعمل ہے۔ جیسا کہ قرآن میں ہے:

”الرحمن علی العرش استوی“

رحمن عرش پر مستوی ہے۔

حمد کی تحقیق

الحمد لله الذي ارسل رسوله بالهدى ودين الحق ليظهره على الدين كله وكفى بالله شهيداً وأشهد أن لا اله الا الله وحده لا شريك له. اقراراً به وتوحيداً وأشهد أن محمداً عبده ورسوله صلى الله عليه وسلم وعلى آله وصحبه وسلم تسليماً مزيداً. أما بعد!

حمد: نبی صلی اللہ علیہ وسلم سے ایک حدیث مروی ہے جس میں آپ نے فرمایا: ”ہر وہ کلام جس کی ابتدا اللہ تعالیٰ کی حمد اور مجھ پر درود کے بغیر ہوگی

وہ ناقص، نا تمام اور برکت سے محروم ہوگا۔“

بسم اللہ کے سلسلے میں بھی اسی کے مثل حدیث منقول ہے، چنانچہ مولف نے دونوں ہی روایتوں پر عمل کرتے ہوئے بسم اللہ اور حمد دونوں کا التزام و اہتمام کیا ہے، اور دونوں میں کسی قسم کا کوئی تعارض بھی نہیں ہے کیونکہ ابتدا کی دو قسمیں ہوا کرتی ہیں، حقیقی اور اضافی۔

حمد، ذم کا ضد ہے۔ کہا جاتا ہے کہ حمدت الرجل أحمده حمداً ومحمداً ومحمدة فهو محمود وحميد اس کا مطلب ہے تعریف کرنا، اور اسی کو تشدید کے ساتھ کہا جائے حمد اللہ تو معنی ہوگا اس نے اللہ کی بار بار تعریف و ثنائیاں کی اور الحمد للہ کہا۔ حمد کہتے ہیں اختیاری صفات اور خوبی پر زبان کے ذریعے تعریف کرنے کو چاہے کسی نعمت کے بدلے اور نتیجے میں ہو یا بغیر نعمت کے، کہا جاتا ہے:

! فضيلة الشيخ اسماعيل انصاري حاشية في شرحه في كتاب "القبول البديع في الصلاة على الحبيب التفتيح" میں اس حدیث کو "كل امرئ بال لا يبدأ فيه بذكر الله ثم الصلاة على كذا قطع لمحرف من كل بركة" کے الفاظ کے ساتھ "فوائد ابن عمرو بن منده" کی طرف منسوب کیا ہے اور کہا ہے کہ "یہ حدیث مشہور تو ہے لیکن ان لفظوں کے ساتھ نہیں، مزید یہ کہ یہ روایت ضعیف ہے۔" (ندوی)

حمدت الرجل علی انعامه، حمدته علی شجاعته یعنی میں نے آدمی کی تعریف اس کے انعام و بہادری کے سبب کی، اب رہا شکر تو یہ کسی خاص نعمت پر ادا کیا جاتا ہے اور اس میں زبان، دل اور اعضاء و جوارح سب شریک ہوتے ہیں، چنانچہ شاعر کہتا ہے:

أفادتکم النعماء منی ثلاثة یدی ولسانی والضمیر المحجبا
 ”یعنی میری جانب سے تمہارے انعام کے شکر کے لیے کا اظہار میرے تین اعضاء ہاتھ، زبان اور دل سے ہو رہا ہے۔“

اس بنیاد پر حمد اور شکر کے مابین عموم خصوص من وجہ کی نسبت ہوئی، نعمت کے نتیجے میں بذریعہ زبان اظہار میں دونوں شریک ہیں، البتہ حمد غیر نعمت پر بذریعہ زبان تعریف میں اور شکر نعمت پر بذریعہ دل اور اعضاء و جوارح تعریف میں منفرد اور الگ ہے، چنانچہ حمد متعلقات کے اعتبار سے عام اور الہ کے اعتبار سے خاص ہے کہ جب کہ شکر متعلقات کے اعتبار سے خاص اور الہ کے اعتبار سے عام ہے۔

اب رہا سوال حمد اور مدح کے مابین فرق کا تو اس سلسلے میں ابن قیم فرماتے ہیں کہ حمد میں محمود کے لئے محبت اور اس کی تعظیم کے جذبے کے ساتھ اس کے محاسن کی خبر دی جاتی ہے اور اس میں خیر اور بھلائی کے ارادے کا بھی دخل ہوتا ہے، جب کہ مدح میں مطلقاً مدوح کے محاسن کی خبر دی جاتی ہے، یہی وجہ ہے کہ مدح شمولیت کے اعتبار سے وسیع تر ہے کیونکہ مدح زندہ، مردہ اور جماد وغیرہ سب کی ہوتی ہے۔

حمد میں الف سلام ملحق ہے، یہ استغراق کے لئے بھی ہو سکتا ہے، اس صورت میں حمد و ثنا کے حقیقی اور تقدیری تمام افراد مراد ہوں گے، اور جنس کے لئے بھی، اس صورت میں معنی یہ ہوگا کہ کامل حمد و ثنا صرف اللہ کے لئے ثابت ہے، اس کا مقصد ہے ان تمام کمالی اور جمالی اوصاف اور خوبیوں کا ثبوت، جن پر اللہ تعالیٰ کی تعریف اور حمد و ثنا بیان کی جاتی ہے، کیونکہ جو خوبیاں اور کامل اوصاف سے محروم ہو وہ محمود اور قابل تعریف ہو ہی نہیں

سکتا، اور حمد کی انتہا یہ ہے کہ وہ ہر اعتبار اور ہر طریقے سے محمود اور قابل ستائش ہے، اور تمام انواع حمد کے ساتھ ہر اعتبار اور ہر طریقے سے قابل تعریف وہی ہو سکتا ہے جو تمام تر کمائی صفات پر قابض اور غالب ہو، بالکل اس طرح کہ اگر ان جملہ صفات کمالیہ میں سے کوئی ایک صفت بھی معدوم ہو جاتی تو اس کی حمد و ثنا میں بھی اس کے بقدر نقص واقع ہوتا۔

رسول: لغوی اصطلاح میں اس شخص کو کہتے ہیں جو کسی پیغام کے ساتھ بھیجا گیا ہو، چنانچہ اُرسلہ بکذا اس وقت کہا جاتا ہے جب کسی سے کسی چیز کو پہنچانے اور اس کو ادا کرنے کو کہا جائے، اس لفظ کی جمع رُسُلٌ (سین کے سکون کے ساتھ) اور رُسُلٌ (سین کے ضم کے ساتھ) دونوں طرح مستعمل ہے۔

رسول اور نبی: شرعی اصطلاح میں رسول سے مراد ایسا مرد انسان ہے جس کی طرف شریعت کی وحی کی گئی ہو، اور اس کی تبلیغ کا حکم بھی دیا گیا ہو، لیکن جس کی جانب سے صرف وحی کی گئی ہو اور تبلیغ کا حکم نہ ہو تو اس کو نبی کہا جاتا ہے، اس اعتبار سے ہر رسول نبی ہو سکتا ہے لیکن ہر نبی رسول نہیں، بسا اوقات مبعوث شخص صرف نبی ہوتا ہے رسول نہیں ہوتا یعنی اس کو تبلیغ کا حکم نہیں ہوتا، اور یہاں عبارت متن میں رسول جو رب کی ضمیر کی طرف مضاف ہے سے مراد محمد صلی اللہ علیہ وسلم ہیں۔

ہدیٰ: ہدیٰ کے لغوی معنی ہیں بیان اور دلالت و رہنمائی، جیسا کہ سورۃ احم السجدۃ میں اللہ تعالیٰ ارشاد فرماتا ہے:

وَأَمَّا ثَمُودُ فَهَدَيْنَاهُمْ فَاسْتَحَبُوا الْعَمَىٰ عَلَى الْهُدَىٰ

”اور رہی قوم ثمود تو اسے بھی ہم نے راہ حق دکھلا دی لیکن اس نے ہدایت کی راہ

چھوڑ کر اندھے پن کا شیوہ اختیار کیا۔“

دوسری جگہ ارشاد ہے:

إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا . (الدھر: ۳)

”ہم نے اس پر راہ عمل کھول دی، اب یہ اس کا کام ہے کہ یا تو شکر کرنے والا ہو یا ناشکر۔“

ہدیٰ اس معنی کے لحاظ سے تمام انسانوں کے لئے عام ہے یہی وجہ ہے کہ قرآن کریم کی بھی یہی صفت بیان کی گئی ہے جیسا کہ اللہ تعالیٰ فرماتا ہے:

ان هذا القرآن يهدي للتي هي اقوم. (الاسراء: ۹)

”بلاشبہ یہ قرآن اس راہ کی طرف رہنمائی کرتا ہے جو سب سے سیدھی راہ ہے۔“
اور رسول اللہ صلی اللہ علیہ وسلم کو بھی ہدایت کی اسی صفت سے متصف کیا گیا ہے:

وانك لتهدى الى صراط مستقيم. (الشورى: ۵۲)

”بے شک (اے پیغمبر) تم راہ راست کی رہنمائی کر رہے ہو۔“

ہدیٰ کا لفظ توفیق اور الھام کے معنوں میں بھی مستعمل ہے، لیکن اس معنی میں اس شخص کے لئے خاص ہوگا جس کو اللہ تعالیٰ ہدایت دینا چاہے، اللہ تعالیٰ ارشاد فرماتا ہے:

فمن يرد الله ان يهديه يشرح صدره للاسلام.

”جس کو اللہ توفیق دینا چاہتا ہے تو اس کا سینہ اسلام کے لئے کھول دیتا ہے۔“
اور یہی وجہ ہے کہ اللہ تعالیٰ نے اپنے رسول سے اس معنی کی نفی کی ہے،

فرماتا ہے:

انك لاتهدى من احببت ولكن الله يهدي من يشاء. (القصص: ۵۶)

”اے پیغمبر تو جسے چاہے ہدایت نہیں کر سکتا بلکہ اللہ تعالیٰ ہی جسے چاہے ہدایت

کرتا ہے۔“

اور یہاں (نص کتاب میں) ہدیٰ سے مراد وہ تمام سچی خبریں، صحیح اور درست ایمان، نفع بخش علوم اور تمام اعمال صالحہ ہیں جنہیں لے کر آپ صلی اللہ علیہ وسلم اس دنیا میں تشریف لائے تھے۔

دین کا لفظ متعدد معنوں کے لئے آتا ہے ان تمام معانی میں ایک معنی ہے جزاء و بدلہ، جیسا کہ قرآن میں ہے: ”مالک يوم الدين“ اور اسی معنی میں ہے اہل عرب کی یہ مثل بھی ”کما يدين الفتى يدان“ یعنی جیسا کرے گا ویسی ہی جزا بھی ملے گی۔

دین کا دوسرا ایک معنی ہے خضوع اور انقیاد، یعنی مطیع و فرمانبردار ہونا، کہا جاتا ہے کہ ”دان لہ“ یعنی اس کے لئے عاجزی اختیار کی اور فرماں بردار ہوا، اور اسی طرح کہتے ہیں کہ ”دان اللہ بکذا أو علی کذا“ اس نے فلاں چیز کے ذریعہ اللہ کی فرمانبرداری اختیار کی یعنی اسے بطور دین اختیار کیا۔

یہاں (نص کتاب میں) دین سے مراد وہ تمام احکام و شرائع ہیں جن کے ساتھ آپ صلی اللہ علیہ وسلم مبعوث ہوئے چاہے ان کا تعلق اعتقادی امور سے ہو یا قولی و فعلی امور سے۔

دین الحق میں دین کی الحق کی طرف اضافت، اضافت موصوف الی صفت کے قبیل سے ہے، یعنی اس کی اصل ”الدین الحق“ ہے، اور ”الحق“ حق الحق کا مصدر ہے، معنی ہے ثابت اور واجب ہونا، الحق سے مراد ہے حقیقی اور ثابت شدہ۔ باطل، حق کی ضد ہے اور باطل وہ شئی ہے جس کی کوئی حقیقت اور اصل نہ ہو۔

”ولیطھرہ علی الدین کلہ“ میں لام تعلیل کا ہے اور اس کا تعلق فعل ماضی ”أرسل“ سے ہے، فعل مضارع یظھر ”ظہور“ سے مشتق ہے جس کا معنی ہے ”غلاور غلبہ“ پوری عبارت کا مفہوم ہے ”تاکہ اس دین حق کو دلائل اور برہان کے ذریعے تمام ادیان پر سر بلند کر دے۔“ یہاں الدین میں الف لام جنس کا ہے، اس میں اسلام کے علاوہ تمام باطل ادیان آجاتے ہیں۔

”وکفی باللہ شہیداً“ میں شہید بروزن فعلیل مبالغہ کا صیغہ ہے جو شہد سے مشتق ہے، اور شہد فعل یا تو شہادت سے ماخوذ ہے جس کے معنی ہیں اخبار اور اعلام۔ یا شہادت بمعنی حضور سے، مفہوم عبارت یہ ہے کہ اپنے رسول کی صداقت کی خبر دیتے ہوئے یا تمام امور سے مکمل طور پر واقف اور مطلع ہونے میں اللہ تعالیٰ کی ذات ہی کافی ہے۔

گذشتہ بحث کا خلاصہ یہ ہے کہ مکمل اور پورے طور پر تمام کمائی صفات اللہ تعالیٰ کے لئے ثابت ہیں۔ اور اس کی حمد و ثنا اور تعریف کی وجہ اپنے بندوں پر اس کی وہ

نعمتیں ہیں جن کا شمار مخلوق کے بس سے باہر ہے، اس کی سب سے عظیم نعمت یہ ہے کہ ان سے محمد صلی اللہ علیہ وسلم کی ہدایت اور دین حق کے ساتھ تمام عالم کے لئے رحمت اور نیکو کاروں کے لئے مبشر بنا کر مبعوث کیا تاکہ دین ہدایت اور دین حق کو کامل دلائل و براہین کے ذریعے تمام ادیان پر غالب کر دے، اور اپنے اس رسول کی صداقت اور اس کی لائی ہوئی شریعت کی حقانیت پر اللہ تعالیٰ کی گواہی ہی کافی ہے، اور اس سلسلے میں اس کی شہادت اور گواہی اس کے قول کے ذریعہ بھی ہوتی ہے اور فعل کے ذریعہ بھی، آپ کی لائی ہوئی شریعت کی صداقت پر اللہ تعالیٰ کی بڑی شہادت یہ ہے کہ اس نے مختلف معجزات اور براہین کے ذریعے اپنے رسول کی پوری طرح مدد فرمائی۔

شہادت: کسی شے کی اطلاع اس کی حقیقت کے مکمل ادراک اور اس کی صحت اور ثبوت کے پختہ یقین کے ساتھ دینا شہادت کہلاتا ہے۔

شہادت کا اعتبار اسی وقت ہوگا جب کہ وہ اقرار و اذعان کے ساتھ ہو، نیز زبان و دل دونوں اس کی موافقت کریں، چنانچہ اللہ تعالیٰ نے منافقین کو ان کے اس قول نشہد انک لرسول اللہ میں جھوٹا قرار دیا ہے باوجودیکہ انہوں نے اپنی زبان سے اقرار کر لیا تھا۔

کلمہ توحید کا مفہوم: لا الہ الا اللہ متفقہ طور پر تمام انبیاء کرام علیہم الصلوٰۃ والسلام کا کلمہ توحید ہے، بلکہ یہ کہا جائے کہ یہی کلمہ ان کی دعوت و رسالت کا خلاصہ اور اس کا اصل جوہر ہے اور ان میں سے ہر ایک نے اسی کلمہ کو اپنے مشن کا نقطہ آغاز قرار دیا ہے، آپ صلی اللہ علیہ وسلم نے ارشاد فرمایا کہ ”مجھے حکم ہوا ہے کہ میں اس وقت تک قتال کروں جب تک کہ لوگ لا الہ الا اللہ کا اقرار نہ کر لیں، اس کے اقرار کر لینے کے بعد گویا انہوں نے اپنی جان و مال کو مجھ سے محفوظ کر لیا، الایہ کہ اس کے حق کے ساتھ! اور ان کا حساب اللہ کے ذمے ہے۔“

۱۔ بخاری و مسلم کی ایک روایت کے الفاظ یوں ہیں: ”الحق الاسلام“ یعنی الایہ کہ وہ کسی اسلامی قانون کی زد میں آجائے۔

اس کلمہ کی دالات، توحید پر اس اعتبار سے ہے کہ یہ کلمہ بیک وقت نفی اور اثبات پر مشتمل ہے اور بیک وقت انی اور اثبات حصر کا متقاضی ہے، اور یہ اسلوب، مجرد اثباتی اسلوب مثلاً ”اللہ واحد“ کہ اللہ ایک ہے کے مقابلہ زیادہ بلیغ ہے، چنانچہ اس کلمہ کے نصف اول سے غیر اللہ کے الوہیت کی نفی اور نصف آخر سے صرف اور صرف اللہ کی الوہیت کا اثبات ہوتا ہے، کلمہ لا الہ الا اللہ میں خبر مقدورہ و محذوف ماننا ضروری ہے اصل عبارت ہے ”لا معبود بحق موجود الا اللہ“ کلمہ توحید کے بعد مذکورہ جملہ ”لا شریک لہ“ کلمہ توحید کے مفہوم کی تاکید واقع ہے اور اس کے بعد کا ”اقرار ا بہ“ اُشہد فعل مضارع واحد متکلم کا مصدر مؤکدہ ہے اس کا معنی یہ ہے کہ میں زبان و دل سے اقرار کرتا ہوں شہادت و گواہی دیتا ہوں، اور اس کے معاً بعد جملہ مکتوب ”توحیداً“ کا مطلب ہے عبادت میں اللہ تعالیٰ کے لئے مخلص ہو کر، یہاں توحید سے مراد توحید ارادی و طبعی ہے جو کہ توحید معرفت و اثبات پر مبنی ہے۔

اللہ رب العزت کی وحدانیت کی شہادت اور رسول اکرم صلی اللہ علیہ وسلم کی رسالت و عبودیت کی گواہی کا ایک ساتھ تذکرہ اس بات کی طرف اشارہ ہے کہ دونوں ہی گواہیاں بیک وقت مطلوب ہیں ان میں سے صرف کسی ایک کی شہادت کافی نہیں، اسی غرض کی توضیح کے لئے اذان و تشہد دونوں میں ان دونوں شہادتوں کو معاً ذکر کیا گیا ہے، بعض مفسرین نے آیت کریمہ ”ورفعنا لک ذکوک“ کی تفسیر ان الفاظ میں کی ہے ”لا اذکر الا ذکرت معی“ یعنی میرے ذکر کے ساتھ آپ کا بھی تذکرہ ہوتا ہے۔

آپ صلی اللہ علیہ وسلم کے لئے دو صفتیں رسالت و عبودیت کا معاً تذکرہ ہوا ہے اس کی وجہ یہ ہے کہ اگر کسی بندے کی تعریف و توصیف کا اگر کوئی اعلیٰ معیار ہو سکتا ہے تو یہی ہے۔

عبادت: یہ وہی حکمت ہے جس کے لئے اللہ تعالیٰ نے مخلوقات کی تخلیق فرمائی، جیسا کہ ارشاد ہے:

وما خلقت الجن والانس الا ليعبدون.

”میں نے جن وانس کی تخلیق محض اپنی ہی عبادت کے لئے کی ہے۔“

اور مخلوق کی معراج بھی اسی مقصد کے اثبات میں ہے ایک بندہ جس قدر خود کو عبودیت کے قالب میں ڈھالے گا اسی قدر اس کی قدر و منزلت میں بھی اضافہ ہوگا اور اس کے درجے بلند ہوں گے، اسی لئے اللہ تبارک و تعالیٰ نے آپ صلی اللہ علیہ وسلم کو عز و شرف کے مقامات میں اور آپ صلی اللہ علیہ وسلم کے بلند و بالا مرتبہ و پوزیشن کو بیان کرتے وقت لفظ عبد سے ہی یاد کیا ہے۔ مثلاً:

☆..... اسراء اور معراج کے واقعے میں۔

☆..... دعوت الی اللہ کے امور کو انجام دینے کے تذکروں میں۔

☆..... آپ صلی اللہ علیہ وسلم کی جانب وحی نازل کرنے کے موقع پر۔

☆..... آپ صلی اللہ علیہ وسلم پر نازل شدہ وحی کے ذریعے چیلنج کرتے وقت۔

☆..... اور اسی طرح ان غلو پسند افراد کے طرز عمل کی تردید کرتے ہوئے بھی

عبودیت کے وصف کے ساتھ ہوشیار اور متنبہ کیا ہے جو رسول اللہ صلی اللہ علیہ وسلم کے مقام و مرتبے کو حد سے بڑھا کر الوہیت کے درجے تک پہنچا دیتے ہیں جیسا کہ بعض گمراہ صوفیوں کا طرز عمل ہے، جب کہ آپ صلی اللہ علیہ وسلم سے صحیح حدیث سے ثابت ہے کہ آپ صلی اللہ علیہ وسلم نے ارشاد فرمایا:

”مجھے اس قدر نہ بڑھاؤ جیسا کہ نصاریٰ نے عیسیٰ ابن مریم کو بڑھا دیا، میں تو

صرف ایک بندہ ہوں بس تم مجھے اللہ کا بندہ اور اس کا رسول کہو۔“

آپ صلی اللہ علیہ وسلم کی رسالت و عبودیت کی شہادت کا مقصود یہ ہے کہ بندہ اللہ تعالیٰ کے لئے آپ صلی اللہ علیہ وسلم کی کمال عبودیت اور کامل رسالت کا اعتراف کر لے، اور اس بات کا بھی اعتراف کر لے کہ آپ صلی اللہ علیہ وسلم اپنی کامل خصوصیات و عادات کے سب ساری مخلوقات پر فائق اور سب سے ممتاز ہیں، اور یہ شہادت مکمل اس وقت ہوگی

جب کہ بندہ آپ صلی اللہ علیہ وسلم کی بتائی ہوئی تعلیمات کی تصدیق نہ کر لے اور آپ صلی اللہ علیہ وسلم کے ہر حکم کی تابعداری اور منہیات سے اجتناب نہ کر لے۔

مفہوم صلاۃ کی تعین: صلاۃ کا لغوی معنی ہے دعا، جیسا کہ قرآن میں ہے:

وصل علیہم ان صلاتک سکن لہم. (التوبة: ۱۰۳)

”اور (اے نبی) تم ان کے لئے دعا کرتے رہو، بے شک تمہاری دعائیں ان کے لئے باعث سکون ہیں۔“

☆ لفظ صلاۃ کا استعمال جب اللہ تعالیٰ کی جانب سے اس کے رسول صلی اللہ علیہ وسلم کے حق میں ہو تو اس وقت اس کا سب سے صحیح مطلب وہ ہوگا جسے امام بخاری نے صحیح بخاری میں ابوالعالیہ سے منقولہ روایت میں ذکر کیا ہے۔ فرماتے ہیں: صلاۃ اللہ علی رسول کا مطلب ہے اللہ تعالیٰ کا اپنے فرشتوں کے پاس اپنے رسول کی تعریف و توصیف بیان کرنا۔

☆ لفظ صلاۃ کا صدور فرشتوں کی جانب سے ہو تو اس وقت استغفار کے معنی میں ہوگا، صحیح حدیث میں ہے:

والملائكة يصلون على أحدكم مادام في مجلسه الذي فيه، يقولون اللهم اغفر له اللهم ارحمه.

”فرشتے تمہارے ایک آدمی کے حق میں دعائے استغفار کرتے رہتے ہیں جب تک کہ وہ اس جگہ بیٹھا رہے جہاں اس نے نماز پڑھی ہے۔ فرشتے کہتے ہیں اے اللہ! اسے بخش دے، اے اللہ! اس پر رحم فرما۔“

☆ اور عام آدمیوں کی جانب سے اس لفظ کے استعمال ہونے کی صورت میں تضرع اور دعا کا معنی ہوگا،

آل الشخص سے مراد وہ لوگ ہیں جو کسی گہرے تعلق قرابت وغیرہ کے ذریعے اس کی طرف منسوب ہوں، نبی اکرم صلی اللہ علیہ وسلم کی آل میں وہ لوگ داخل ہیں جن پر صدقہ حرام ہے، اور یہ بنو ہاشم اور بنو المطلب کے افراد ہیں، اور کبھی آل بول کر آپ صلی

اللہ علیہ وسلم کے تمام تابعین مراد لئے جاتے ہیں۔

آل کی اصل اہل ہے ہا کو ہمزہ سے بدلنے پر دو ہمزہ جمع ہو گئے لہذا دوسرے کو الف سے بدل دیا، اس کی تصغیر اھیل یا اویل آتی ہے، آل کا استعمال اکثر شرف کے طور پر ہوتا ہے اسی لئے آل اسکاف اور آل جمام نہیں کہہ سکتے۔

صحاب سے مراد آپ صلی اللہ علیہ وسلم کے اصحاب ہیں یعنی وہ تمام حضرات جنہوں نے ایمان کی حالت میں آپ سے ملاقات کی اور بحالت ایمان ہی ان کی وفات ہوئی ہو۔

السلام، سلم یسلم تسلیماً کا اسم مصدر ہے معنی ہے ہر مصیبت اور ناپسندیدہ شئی سے سلامتی و حفاظت طلب کرنا، السلام اللہ تعالیٰ کے اسمائے حسنیٰ میں سے ایک ہے جس کا معنی ہے ہر نقص و عیب سے پاک اور بری ہستی، یا وہ ذات جو آخرت میں اپنے مومن بندوں پر سلام کرنے والا ہے۔

”مزیداً“ کا لفظ ”تسلیماً“ کی صفت ہے اور ”زاد“ فعل متعدی کا مفعول ہے اور تقدیر ہے ”مزیداً فیہ“ ”اما بعد“ یہ ایسا کلمہ ہے جسے مقصود اصلی کے آغاز کے طور پر استعمال کیا جاتا ہے، آپ صلی اللہ علیہ وسلم اسے اپنے خطبات اور رسائل میں بکثرت استعمال کرتے تھے، نحو یوں کے نزدیک اس کا مطلب ہے: ”مہما یکن من شئی بعد.“

فرقہ ناجیہ

فہذا اعتقاد الفرقۃ الناجیۃ المنصورۃ الی قیام الساعۃ اہل السنۃ والجماعۃ وهو: الایمان باللہ وملائکتہ وکتبہ ورسلہ والبعث بعد الموت والایمان بالقدر خیرہ وشرہ۔

یہاں عبارت میں مصنف کے قول ”ھذا“ سے ان تمام ایمانی و اعتقادی امور کی جانب اشارہ ہے جن کا اجمالی بیان آگے ”ھو الایمان باللہ“ کے لفظ سے آ رہا ہے۔

اعتقاد: اعتقاد کذا کا مصدر ہے، مطلب ہے کسی چیز کو بطور عقیدہ اختیار کرنا، یعنی ضمیر و دل اس پر جم جائیں اور اس کے ذریعے اللہ کی قربت حاصل ہو، یہ لفظ ”عقد الحبل“ سے لیا گیا ہے یعنی رسی باندھنا پھر مضبوط اور اعتقاد جازم کے معنی میں اس لفظ کا استعمال ہوا۔

فرقہ: لوگوں کی ایک جماعت کو کہا جاتا ہے۔ اور آپ صلی اللہ علیہ وسلم کے قول سے اخذ کرتے ہوئے اس فرقہ کو ناجیہ یعنی نجات یافتہ اور منصورہ یعنی ”مدد کیا ہوا“ کہا گیا، آپ صلی اللہ علیہ وسلم نے فرمایا:

”میری امت کا ایک گروہ ہمیشہ حق پر باقی رہے گا، کسی ملامت گر کی ملامت اسے کچھ بھی نقصان نہ پہنچا سکے گی یہاں تک کہ اللہ کا حکم آجائے گا۔“

اور ایک دوسری حدیث میں آپ صلی اللہ علیہ وسلم کے اس قول کی بنیاد پر بھی کہ ”یہ امت تہتر فرقوں میں منقسم ہو جائے گی سوائے ایک جماعت کے سب جہنم میں جائیں گے، اور وہ (نجات یافتہ جماعت وہ ہوئی) جو اس طریق کار پر کار بند ہوگی جس پر آج میں اور میرے صحابہ ہیں۔“

متن عبارت میں مذکور جملہ ”اہل السنۃ والجماعۃ“ الفرقۃ سے بدل واقع ہے۔

سنت: سنت سے مراد وہ طریقہ ہے جس پر رسول اللہ صلی اللہ علیہ وسلم اور آپ صلی اللہ علیہ وسلم کے صحابہ کرام تھے، اور یہ طریقہ بدعات و خرافات کے ظہور سے پہلے کا ہے۔

جماعت: گروہ کو کہا جاتا ہے، یہاں جماعت سے مراد اس امت کے اسلاف یعنی صحابہ و تابعین ہیں جو کتاب و سنت کے صحیح و صریح طریقے پر کار بند تھے۔

چھ ایمانیاتی امور: ایمان باللہ اور اسی طرح فرشتوں، تمام آسمانی کتب، رسولوں، موت کے بعد اٹھنے اور بھلی بری تقدیر پر ایمان لانا..... یہ چھ امور ایمان کے ارکان ہیں ان تمام پر کتاب و سنت کے بتائے ہوئے طریقے کے مطابق ایمان لانے سے ہی ایمان مکمل ہو سکتا ہے، جو ان میں سے کسی ایک کا بھی انکار کرے یا صحیح طریقے پر ایمان نہ لائے تو وہ کافر ہے۔ ان چھ امور کا تذکرہ حدیث جبریل میں ہوا ہے جو کہ بہت ہی مشہور حدیث ہے، حضرت جبریل علیہ السلام نبی اکرم صلی اللہ علیہ وسلم کے پاس، آپ سے اسلام، ایمان اور احسان کے متعلق سوال کرنے کے لئے تشریف لائے تو آپ صلی اللہ علیہ وسلم نے ان کو جواب دیا تھا کہ تم اللہ اور اس کے فرشتوں، کتابوں اور رسولوں پر ایمان لاؤ اور ساتھ ہی بعث بعد الموت اور بھلی بری تقدیر پر بھی ایمان لاؤ تقدیر کا تلخ و شیریں سب اللہ تعالیٰ کی جانب سے مقرر کردہ ہے۔

ملائکہ ملک کی جمع ہے اس کی اصل ما لک ہے جو اَلْمَلَائِكَةُ سے مشتق ہے جس کے معنی رسالت کے ہیں۔ یہ اللہ تعالیٰ کی تمام مخلوقات میں سے ایک مخلوق ہے جس کا مسکن اللہ تعالیٰ نے آسمان کو مقرر فرمایا ہے تمام ملائکہ مخلوقات سے متعلق تمام امور کو انجام دینے پر مقرر ہیں، اللہ تعالیٰ نے اپنی کتاب میں ان کی صفت یوں بیان فرمائی ہے کہ یہ لوگ اللہ کی جانب سے دیئے گئے احکام کی خلاف ورزی نہیں کرتے بلکہ وہی کرتے ہیں جس کا انہیں حکم دیا جاتا ہے، نیز یہ لوگ بغیر رکے ہوئے صبح و شام مسلسل اس کی تسبیح و تحلیل بیان کرتے رہتے ہیں۔

ان کے اعمال اور ان کی صفات کے بارے میں کتاب و سنت میں وارد شدہ تمام نصوص پر ایمان لانا واجب اور ضروری ہے، نیز کتاب و سنت میں وارد نصوص کے خلاف کسی بھی قسم کے اعتقاد سے اجتناب بھی لازم ہے کیونکہ اس کا تعلق غیبی امور سے ہے جن سے ہم صرف اتنا ہی واقف ہیں جتنا کہ اللہ اور اس کے رسول صلی اللہ علیہ وسلم نے ہمیں خبر دی ہے۔

کُتُبُ کتاب کی جمع ہے جو کتب سے ماخوذ ہے جس کے معنی ہیں جمع کرنا اور اکٹھا کرنا، یہاں متن عبارت میں کتب سے مراد وہ تمام آسمانی کتابیں ہیں جو رسولوں پر نازل ہوئیں، ان تمام آسمانی کتابوں میں ان چند کتابوں کا ہی ہمیں علم دیا گیا ہے۔
صحف ابراہیم

☆ توریت : یہ کتاب تختیوں میں حضرت موسیٰ علیہ السلام پر نازل ہوئی۔

☆ انجیل : یہ کتاب حضرت عیسیٰ علیہ السلام پر نازل ہوئی۔

☆ زبور : یہ کتاب حضرت داؤد علیہ السلام پر نازل ہوئی۔

☆ قرآن کریم : یہ کتاب نزول کے اعتبار سے سب سے آخری ہے، اور پچھلی تمام کتابوں کی تصدیق کرتی ہے، نیز تمام کتابوں پر غالب ہو کر تمام کو منسوخ کرتی ہے، قرآن کے سوا نازل شدہ تمام کتابوں پر صرف اجمالی ایمان واجب ہے۔

رُسل رسول کی جمع ہے رسول وہ مرد انسان جس کی جانب اللہ تعالیٰ نے کسی شریعت کی وحی کی اور اس کی تبلیغ کا حکم بھی دیا ہو، جیسا کہ پچھلے صفحات میں اس کی تفصیل گزر چکی ہے، ان تمام انبیاء و رسل پر ایمان لانا واجب ہے جن کا قرآن میں ناموں کے ساتھ ذکر آیا ہے ان کی کل تعداد پچیس (۲۵) ہے جن کا ذکر شاعر نے اپنے ان دو شعروں میں کر دیا ہے:

فی "تلك حجتنا" منهم ثمانية
من بعد عشر وبقی سبعة وهم
ادریس ہود شعیب صالح وکذا
ذوالکفل آدم بالمختار قد ختموا

آیت ”تلك حجتنا“ میں دس کے بعد آٹھ (یعنی کل اٹھارہ) کا ذکر ہے، اور سات رہ گئے تو وہ اور ہیں۔ ہود، شعیب، صالح۔ اس طرح ذوالکفل اور آدم میں اور مختار صلی اللہ علیہ وسلم پر ان کا سلسلہ ختم کر دیا گیا ہے۔

سورہ انعام کی آیت نمبر ۸۳ سے ۸۶ تک جن اٹھارہ انبیائے کرام کا تذکرہ کیا گیا ہے۔ ان کے نام یہ ہیں:

ابراہیم، اسحاق، یعقوب، نوح، داؤد، سلیمان، ایوب، یوسف، موسیٰ، ہارون، زکریا، یحییٰ، عیسیٰ، الیاس، اسماعیل، یسع، یونس اور لوط علیہم الصلاۃ والسلام، ان کے علاوہ سات انبیائے کرام جن کا تذکرہ مختلف مقامات میں ہے وہ یہ ہیں:

ادریس، ہود، شعیب، صالح، ذوالکفل، آدم اور محمد علیہم السلام۔

ان انبیائے کرام اور رسولوں کے علاوہ بھی جتنے انبیاء و رسل ہیں ان تمام پر اجمالی طور پر ایمان رکھیں گے، وہ اس طرح کہ ان کے اسماء اور ان کی تعداد کی تلاش و جستجو کے بغیر ہم ان کی نبوت و رسالت پر مکمل ایمان رکھیں گے کیونکہ اس کا تعلق ان امور سے ہے جن کا خصوصی علم صرف اللہ کو ہے۔ قرآن کریم میں اللہ تعالیٰ فرماتا ہے:

ورسلا لقد قصصناهم علیک من قبل ورسلا لم نقصصهم علیک.

”اور بہت سے رسولوں کے واقعات ہم پہلے سنا چکے ہیں اور بہت سے رسولوں

کا حال ہم نے تمہیں نہیں سنایا۔“ (النساء: ۱۶۴)

اس بات پر ایمان لانا واجب ہے کہ ان تمام انبیاء و رسل نے اپنے ساتھ لائی ہوئی شریعت اللہ کے حکم کے مطابق مکمل طور سے پہنچادی اور اسے اس قدر واضح کر دی کہ ان میں سے کسی ایک کی جانب بھی جہل و نادانستگی کی نسبت کی گنجائش ہی نہیں ہے، نیز اس بات پر بھی ایمان رکھنا ضروری ہے کہ تمام انبیاء و رسول جھوٹ و خیانت، کتمان اور بلادت جیسی ہر قسم کی سفلی صفات سے بری اور بالکل معصوم ہیں۔ ان میں سب سے افضل اولوالعزم انبیاء کرام ہیں، ان اولوالعزم انبیاء میں محمد صلی اللہ علیہ وسلم، ابراہیم علیہ

السلام، موسیٰ علیہ السلام، عیسیٰ علیہ السلام اور نوح علیہ السلام مشہور ہیں کیونکہ قرآن کریم میں ان کا ذکر ایک ساتھ ہوا ہے:

وَاذْخَرْنَا مِنَ النَّبِيِّينَ مِثْقَالَهُمْ وَمَنْكُ وَمَنْ نُوحَ وَإِبْرَاهِيمَ وَمُوسَىٰ وَعِيسَىٰ ابْنَ مَرْيَمَ.

”جب کہ ہم نے تمام نبیوں سے عبدلیا اور (اے نبی) تم سے ابراہیم، موسیٰ اور مریم کے بیٹے عیسیٰ سے۔“ (الاحزاب: ۷)

دوسری جگہ ارشاد ہے:

شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ.

”اللہ نے تمہارے لئے وہی دین مقرر کر دیا ہے جس کے قائم کرنے کا اس نے نوح کو حکم دیا تھا اور جس کی وحی ہم نے تیری طرف بھیجی، جس کا تاکیدی حکم ہم نے ابراہیم، موسیٰ، عیسیٰ کو دیا تھا، کہ اس دین کو قائم رکھنا اور اس میں پھوٹ نہ دینا۔“ (الشوریٰ: ۱۳)

بعث لغت میں اشارہ اور تحریک کو کہتے ہیں یعنی بھڑکا دینا اور حرکت پیدا کرنا، شرعی اصطلاح میں بعث سے مراد ہے لوگوں کے مابین فیصلے کی غرض سے بروز قیامت مردوں کو زندہ کر کے ان کی قبروں سے نکالنا ہے، چنانچہ جو شخص ذرہ برابر بھی نیکی کرے گا تو وہ اسے دیکھ لے گا اور جو مثل ذرہ بھی شر کرے گا تو وہ بھی اسے دیکھ لے گا۔

بعث پر بالکل ویسے ہی ایمان لانا واجب اور ضروری ہے جیسے اللہ نے اپنی کتاب میں بیان کیا ہے یعنی دنیاوی اجساد و اجسام کے بکھرے ہوئے اور تحلیل شدہ اعضاء کے اجزاء کو جمع کرنا اور اس کی از سر نو تخلیق کر کے اس میں دوبارہ زندگی ڈال دینا۔

جسمانی اور بدنی بعث کے منکرین فلاسفہ اور نصاریٰ وغیرہ کافر ہیں اور رہے وہ لوگ جو جسمانی بعث کا اقرار تو کرتے ہیں لیکن ان کا عقیدہ ہے کہ اللہ تعالیٰ ارواح کو دنیاوی اجسام کے علاوہ دوسرے اجسام میں اٹھائے گا تو یہ لوگ بدعتی اور فاسق ہیں۔

قدر: اصل میں مصدر ہے، کہا جاتا ہے قدرت الشیء ماضی میں دال کے فتح کے ساتھ اور دال کے کسرہ کے ساتھ بھی، وأقدرہ مضارع میں دال کے کسرہ کے ساتھ قدراً و قدراً اس کا معنی ہے مقدار کا احاطہ کرنا۔

شرعی اصطلاح میں قدر سے مراد یہ ہے کہ اللہ تعالیٰ تمام اشیاء کی مقدار اور ان کے زمانوں سے ازلی طور پر واقف ہوا، پھر اس نے اپنی قدرت و مشیت سے اپنے علم کے مطابق اس کی تخلیق کی، اور ان کو ظاہر کرنے سے قبل ہی اس نے انہیں لوح محفوظ میں لکھ لیا، جیسا کہ حدیث میں آتا ہے:

”اللہ تعالیٰ نے اول قلم کو پیدا کیا، پھر اس سے کہا کہ لکھ دے، قلم نے کہا کہ میں کیا لکھوں؟ اللہ تعالیٰ نے کہا جو کچھ واقع ہونے والا ہے اسے لکھ دے۔“
اس سلسلے میں قرآن کی آیت ہے:

ما أصاب من مصيبة في الأرض ولا في أنفسكم الا في كتاب من قبل
أن نبرأها.

”جو مصیبت بھی زمین پر نازل ہوتی ہے یا تمہاری جانوں پر، تو وہ لوح محفوظ میں قبل اس کے کہ ہم اسے پیدا کریں لکھی ہوئی ہے۔“ (حدید: ۲۲)

ذات وصفات کے باب میں اہل سنت کا موقف

ومن الايمان بالله: الايمان بما وصف به نفسه في كتابه وبما وصفه به رسوله من غير تحريف ولا تعطيل ومن غير تكييف ولا تمثيل . بل يومنون بأن الله سبحانه (ليس كمثلہ شیء وهو السميع البصير) .

یہاں سے ایمانیات کا تفصیلی بیان آ رہا ہے۔ ومن الايمان بالله میں لفظ ”من“ ضمیمہ ہے، مفہوم یہ ہے کہ اہل سنت والجماعت کے جملہ ایمانیاتی امور میں بحیثیت سرچشمہ اول کے جو سب سے اہم اور اساسی اصول ہے، وہ ہے اللہ تعالیٰ پر ایمان لانا، یہ لوگ اللہ تعالیٰ کی ان تمام صفات پر ایمان رکھتے ہیں جن سے خود اس نے اپنے آپ کو متصف کیا ہے یا اس کے رسول نے جن صفات کا اس کو حامل قرار دیا ہے بغیر کسی تحریف و تعطیل کے اور بغیر اس کے کہ ان کی کیفیت متعین کی جائے یا ان کی تمثیل بیان کی جائے۔ ”من غیر تحریف“ یہ جملہ اس کے ماقبل جملہ ”الايمان بما وصف به نفسه“ سے متعلق ہے، یعنی وہ لوگ صفات الہیہ پر تمام باطل معانی سے پرہیز کرتے ہوئے ایمان رکھتے ہیں یعنی اس کے لئے صفات کو تمثیل بیان کئے بغیر ثابت کرتے ہیں اور اگر کسی صفت سے منزہ اور پاک قرار دیتے ہیں تو بلا تعطیل۔

تحریف: لغوی اعتبار سے یہ لفظ اہل عرب کے اس قول ”حرفت الشيء عن وجهه“ سے ماخوذ ہے اس کا معنی ہے جھکا دینا اور بدل دینا، یہ لفظ ”باب ضرب“ سے آتا ہے، اس میں تشدید مبالغہ کی ہے۔

کسی کلام کے اندر تحریف کا مطلب یہ ہے کہ کلام کو رائج اور متبادر معنی سے ہٹا کر اسے دوسرا کوئی ایسا معنی دے دیا جائے جس پر وہ لفظ دلالت نہ کر رہا ہو الا یہ کہ کوئی

مرجوح احتمال ہو لیکن اس صورت میں بھی اس میں کوئی ایسا قرینہ پایا جانا ضروری ہے جس سے مراد واضح ہو سکے۔

تعطیل: یہ لفظ عطل سے ماخوذ ہے اس کا معنی ہے خلو، فراغ اور ترک، قرآن میں ہے ”وبئر معطلۃ“ یعنی وہاں کے لوگوں نے اسے چھوڑ دیا اور وہاں آنا ترک کر دیا۔

یہاں صفات کے باب میں تعطیل سے مراد ہے الہی صفات کی نفی کر دینا اور اللہ کی ذات کے ساتھ ان صفات کو قائم ماننے سے انکار کر دینا۔

تحریف اور تعطیل میں فرق: کتاب و سنت سے ثابت شدہ درست اور صحیح معنی کی نفی تعطیل ہے جب کہ نصوص کی ایسے باطل مفہوم و معانی سے تفسیر کرنا جو ثابت نہ ہوں تحریف ہے، دونوں کے مابین عموم خصوص مطلق کی نسبت ہے، تعطیل تحریف سے عام ہے یعنی جب بھی کسی کلام میں تحریف پائی جائے گی تو تعطیل بھی ساتھ ہی ہوگی، جب کہ اس کے برعکس تعطیل کے وقت تحریف کا وجود ضروری نہیں۔ اسی بنیاد پر صفات کے باب میں جو لوگ باطل معانی کا اثبات اور حقیقی معنی کی نفی کرتے ہیں تو ان کے طرز عمل سے تعطیل و تحریف دونوں کے مرتکب ہوتے ہیں۔ اور جو لوگ کتاب و سنت میں وارد شدہ صفات کی نفی کرتے ہیں اور یہ سمجھتے ہیں کہ ان کا ظاہری معنی مراد نہیں ہے ساتھ ہی ان کا کوئی دوسرا معنی بھی متعین نہیں کرتے تو ان کے رویے میں صرف تعطیل پائی جاتی ہے اور یہ لوگ اپنے اس طرز عمل کو تفویض کا نام دیتے ہیں۔

اس تفویض والے طرز عمل کو اہل سنت والجماعت کا طریقہ ثابت کرنا نہایت ہی غلط ہے۔ بعض متاخرین اشاعرہ وغیرہ نے اس عمل کو اہل سنت کی طرف منسوب کرنے کی کوشش کی ہے، جب کہ یہ اہل سنت کا طریقہ ہو ہی نہیں سکتا کیونکہ سلف معنی کی معرفت اور اس کے علم میں کبھی بھی تفویض کے قائل نہیں رہے۔ اور نہ ہی ان کے نزدیک کوئی ایسا

کلام ہے جسے پڑھتے تو ہوں لیکن اس کا مفہوم و معنی نہ سمجھتے ہوں بلکہ وہ لوگ کتاب و سنت کے جملہ نصوص کے معانی کو کحسن و خوبی سمجھتے تھے، اور نصوص سے ثابت شدہ صفات کو اللہ تعالیٰ کے لئے ثابت بھی کرتے تھے، البتہ ان صفات کی کیفیات اور ان کی حقیقتوں کو اللہ کے حوالے کر دیا کرتے تھے، جیسا کہ امام مالکؒ سے جب اللہ تعالیٰ کے عرش پر مستوی ہونے کی کیفیت کے متعلق سوال کیا گیا تو انہوں نے فرمایا:

”الاستواء معلوم و الکيف مجهول“

استواء کا معنی معلوم ہے لیکن اس کی کیفیت مجہول ہے۔

تکلیف اور تمثیل میں فرق: اس بات کا اعتقاد رکھنا کہ اللہ تعالیٰ کی صفات کی کیفیت ایسی ہے یا اس کی صفات کی کیفیت کے متعلق سوال کرنا ”تکلیف“ ہے۔ اور اس بات کا عقیدہ رکھنا کہ اللہ تعالیٰ کی صفات مخلوقات کی صفات کی مثل ہیں ”تمثیل“ کہلاتی ہے۔

من غیر تکلیف کا یہ مطلب ہرگز نہیں کہ اہل سنت صفات کے کیفیت کی بالکل نفی کر دیتے ہیں کیونکہ ہر شیء کی کوئی نہ کوئی کیفیت ضرور ہوگی بلکہ مطلب یہ ہے کہ یہ لوگ صفات کی کیفیت کے علم کی نفی کرتے ہیں کیونکہ اللہ تعالیٰ کی ذات و صفات کی کیفیت کو اس کے سوا کوئی نہیں جانتا۔

ليس كمثلہ شیء وهو السميع البصير

اس کے مثل کوئی شیء نہیں وہ خوب سننے اور دیکھنے والا ہے۔

یہ کتاب اللہ کی ایک محکم آیت ہے جو صفات کے باب میں اہل سنت والجماعت کے نزدیک ایک دستور اور قانون کی حیثیت رکھتی ہے، اس آیت میں اللہ تعالیٰ نے نفی و اثبات دونوں کو ایک جگہ جمع کر دیا ہے، چنانچہ اس آیت میں اس نے اپنی ذات سے مثل کی نفی کرتے ہوئے اپنے لئے دو صفت سمع و بصر کا اثبات کیا ہے، اس سے یہ ثابت ہوتا ہے کہ مطلق طور سے صفات کی نفی کر دینا بھی صحیح اور برحق طریقہ نہیں ہے جیسا کہ معطلہ کرتے ہیں، اور نہ ہی صفات کا مطلق اثبات جیسا کہ مشلہ کا اصول ہے، بلکہ

صفات کو بلا تمثیل ثابت کرنا ہی طریقہ حق ہے۔

آیت کریمہ میں لفظ ”کمثل“ کا اعراب مختلف فیہ ہے لیکن سب سے صحیح یہ ہے کہ اس میں ”کاف“ کا اضافہ تاکید اور زور پیدا کرنے کے لئے کیا گیا ہے۔ جیسا کہ شاعر کہتا ہے:

لیس کمثل الفتی زہیر خلق یواز یہ فی الفضائل
نوجوان زہیر کے مثل کوئی نہیں کہ فضائل میں اس کا مقابلہ کر سکے۔

فلا یفنون عنہ ما وصف به نفسه، ولا یحرفون الکلم عن مواضعه ولا یلحدون فی اسماء اللہ و آیاتہ، ولا یکیفون ولا یمثلون صفاتہ بصفات خلقہ لأنه سبحانه لاسمی له ولا کف له ولا ندله ولا یقاس بخلقہ سبحانه وتعالیٰ.

یہ عبارت بھی صفات کے باب میں اہل سنت والجماعت کے گزشتہ موقف کی تفریح ہے، چنانچہ یہ حضرات اپنے خاص موقف کی بنیاد پر اللہ تعالیٰ پر ایمان رکھتے ہوئے اس کی صفات کا نہ تو انکار و نفی کرتے ہیں اور نہ ہی ان کلمات کو ان کے حقیقی معانی و مفہوم سے ہٹاتے ہیں، نہ ہی صفات کی کیفیت بیان کرتے ہیں اور نہ ہی مماثل۔

عبارت متن میں وارد شدہ لفظ ”مواضع“ موضع کی جمع ہے عبارت میں مواضع سے مراد وہ معانی و مفہیم ہیں جن پر اللہ تعالیٰ کی ذات و صفات سے متعلق وارد شدہ کلمات کو منطبق کرنا لازم اور ضروری ہے کیونکہ یہی معانی حقیقی اور ثابت شدہ ہیں، چنانچہ اہل سنت والجماعت صفات کے باب میں ان حقیقی معانی سے اعراض و انحراف نہیں کرتے۔

الحاد کا مفہوم: رہا مؤلف کا یہ قول کہ ”اہل سنت اللہ کی آیات اور اس کے اسماء و صفات میں الحاد نہیں کرتے“ تو علامہ ابن القیم اس سلسلے میں فرماتے ہیں کہ اللہ تعالیٰ کے اسماء و صفات میں الحاد کا مطلب ہے ان اسماء اور ان کے حقائق و معانی کے سلسلے میں حق

اور ثابت شدہ موقف سے انحراف کر لینا۔ الحاد کا معنی ہے ایک طرف جھکاؤ اور میلان، ل ح و کا مادہ اسی معنی پر مشتمل ہے، اسی مادے سے مرکب ایک لفظ ہے ”لحد“ قبر کے ایک کنارے کے شکاف کو لحد کہا جاتا ہے جو بیچ سے ایک طرف مائل ہوتا ہے۔ اسی سے ”الملحد فی الدین“ ہے جس کے معنی ہیں حق سے اعراض و انحراف کرنے والا اور حق میں غیر حق کی آمیزش کرنے والا۔

اللہ تعالیٰ کے اسماء و صفات میں الحاد کی مختلف صورتیں ہو سکتی ہیں۔ مثلاً:

- ۱..... تمام تر اسماء و صفات کے بالکلیہ حمد و انکار کر دینا۔
- ۲..... ان اسماء و صفات کے معانی و مفہیم کا انکار کر کے انہیں معطل چھوڑ دینا۔
- ۳..... انہیں صحیح اور درست معانی سے پھیر کر ان کی فاسد اور باطل تاویلات کر کے۔
- ۴..... ان اسماء و صفات کو چند بدعات و خرافات کے لئے علامات و غیرہ متعین کر کے، جیسا کہ اہل اتحاد ان کے اندر الحاد کے مرتکب ہوئے ہیں۔

گذشتہ سطور کا خلاصہ یہ ہے کہ سلف صالحین ہر اس خبر پر پوری طرح ایمان رکھتے ہیں جو اللہ تعالیٰ نے اپنے بارے میں اپنی کتاب میں بیان کی ہے نیز ان تمام خبروں پر بھی جو اس کی ذات و صفات کے بارے میں اس کے رسول صلی اللہ علیہ وسلم نے دی ہے، یہ لوگ ان تمام خبروں پر ہر قسم کی تحریف و تعطیل اور تکلیف و تمثیل سے بچتے ہوئے ایمان رکھتے ہیں، اور ذات باری تعالیٰ اور اس کی صفات کے متعلق کلام و گفتگو کو ایک ہی قبیل سے تسلیم کرتے ہیں کیونکہ صفات کے سلسلے میں گفتگو ذات کے سلسلے میں گفتگو کی ہی فرع ہے اور دونوں ایک ہی ہیں، چنانچہ جب ذات کو ثابت کریں گے تو وجود کا اثبات ہوگا وجود کی کیفیت کا نہیں، یہی حال صفات کے اثبات کا بھی ہے، اپنے اسی موقف کی تعبیر سلف نے ان لفظوں میں کی ہے:

تمر كما جاء ت بلا تاویل“

یعنی اسماء و صفات کے باب میں جو بھی نصوص وارد ہیں انہیں تسلیم کر کے

بلا تاویل گزر جاؤ۔

جو لوگ سلف کے اس نقطہ نظر کو نہ سمجھ سکے وہ یہ خیال کر بیٹھے کہ اس عبارت سے ان کی مراد معنی سے تعرض کئے بغیر صرف لفظ کی قراءت ہے، جب کہ یہ خیال باطل ہے۔ بلکہ یہاں اللہ تعالیٰ کے اسماء و صفات میں ممنوعہ تاویل سے مراد یہ ہے کہ معنی کی حقیقت و اصلیت اور اس کی کیفیت کے پیچھے نہ پڑ جائے۔

امام احمد بن حنبلؒ فرماتے ہیں کہ صرف انہیں اوصاف سے اللہ تعالیٰ کو متصف مانا جائے گا جن اوصاف و صفات کو خود اس نے اپنے لئے یا اس کے رسول صلی اللہ علیہ وسلم نے اس کے لئے ثابت کیا ہے، اس سلسلے میں کتاب و سنت سے تجاوز نہیں کیا جاسکتا۔“ امام بخاریؒ کے شیخ نعیم بن حمادؒ فرماتے ہیں: جس نے اللہ کو مخلوق کے مشابہ قرار دیا اس نے کفر کیا اور جس نے ان صفات کا انکار کیا جن صفات سے اللہ تعالیٰ نے خود کو متصف فرمایا ہے اس نے بھی کفر کیا۔ اور جن صفات سے اللہ نے خود کو متصف کیا ہے یا اس کے رسول نے اس کو متصف کیا ہے ان میں کسی بھی قسم کی تشبیہ اور تمثیل نہیں ہے۔

مؤلفؒ کی ذکر کردہ آگے کی عبارت ”لأنه سبحانه لا سمي له ولا كفا له ولا ندله“ اہل سنت والجماعت کے موقف کے متعلق دی گئی گذشتہ خبر کی تعلیل ہے۔ یعنی یہ لوگ اللہ تعالیٰ کی صفات کی کیفیت اور ان کی مثال بیان نہیں کرتے کیونکہ اللہ تعالیٰ کا نہ تو کوئی ہمنام ہے اور نہ کوئی نظیر، اور نہ ہی اس کے برابر کوئی ہے اور نہ شریک۔

لاسی لہ کا مطلب یہ ہے کہ کوئی اس کا نظیر نہیں جو اس کا ہمنام ہو سکے، یا کوئی اس کا مقابل نہیں جو اس کے سامنے اپنی بڑائی جتلا سکے، اس امر کی وضاحت سورہ مریم میں مذکور اللہ تعالیٰ کے اس قول سے ہوتی ہے: ﴿هَلْ تَعْلَمُ لَهُ سَمِيًّا﴾ کیا تم اس کا کوئی ہمنام جانتے ہو؟ یہاں پر آیت کریمہ میں استفہام انکاری ہے مطلب یہ ہے کہ اس کا کوئی ہمنام نہیں ہے۔

اللہ تعالیٰ کے ہمنام کی نفی کا یہ مطلب نہیں کہ کسی کو اللہ کے نام جیسا نام نہ

دیا جائے، کیونکہ بہت سے اسماء اللہ تعالیٰ اور اس کے بندوں کے درمیان مشترک ہیں، بلکہ اس نفی کا مقصد یہ ہے کہ ان اسماء کو جب اللہ کے لئے بولا جائے تو اس کا معنی اللہ کے ساتھ خاص ہوگا کوئی دوسرا اس میں شریک نہ ہوگا۔ اللہ تعالیٰ اور اس کے بندوں کے اسماء میں اشتراک تو صرف اس کے مفہوم کلی میں ہے۔ اور یہ صرف ذہنی ہوتا ہے۔ لیکن خارج میں اس کا خاص جزئی معنی مراد ہوگا۔ اور اس معنی کی تعیین مضاف الیہ کے اعتبار سے ہوگی۔ اگر اسم کی اضافت رب کی طرف ہے تو یہ اس کے لئے خاص ہوگا بندہ اس میں شریک نہ ہوگا۔ اور اگر اضافت بندے کی طرف ہے تو یہ بندے کے لئے خاص ہوگا رب اس میں شریک نہ ہوگا۔

کفء کا لفظ مساوی کے معنی میں مستعمل ہے کسی کے اس کے برابر اور مساوی ہونے کی نفی سورۃ اخلاص کی اس آیت سے بھی ہوتی ہے: **وَلَمْ يَكُنْ لَهُ كَفْوَاً أَحَدٌ** ”کوئی اس کے مساوی نہیں“

ند کا لفظ بھی مساوی اور مد مقابل کے معنوں میں مستعمل ہے۔ قرآن میں ہے:

فَلَا تَجْعَلُوا لِلَّهِ اٰنْدَادًا وَاَنْتُمْ تَعْلَمُوْنَ .

اللہ کی ذات کو اس کی مخلوقات پر قیاس کرنا

ربا صاحب کتاب کا یہ قول: **وَلَا يُقَاسُ بِخَلْقِهِ** ”اس کی ذات کو اس کی مخلوقات پر قیاس نہیں کیا جاسکتا“ تو اس سے مقصود یہ ہے کہ الہی امور میں کسی بھی قسم کے ایسے قیاسات کا استعمال جائز نہیں جن سے مقیاس اور مقیس علیہ کے درمیان مساوات و مماثلت لازم آتی ہو۔

ایسے قیاسات میں سے ایک ہے **قیاس تمثیل** جو کہ علماء اصولیین کے پاس معروف ہے اس کی تعریف یوں ہے:

الحاق فرع بأصل في حكم الجامع

یعنی ایک ہی حکم میں فرع کو اصل کے ساتھ ملا دینا۔ مثلاً شراب کی حرمت کے حکم میں بنیز کو شامل کر لینا کیونکہ اس حکم کی علت میں دونوں شریک ہیں وہ علت ہے اسکا روشنہ۔

قیاس تمثیل کا دار و مدار اصل اور فرع کے مابین مماثلت کے وجود پر ہے اور اللہ تعالیٰ کی اس کی مخلوقات میں سے کسی کے ذریعہ تمثیل بیان کرنا جائز نہیں۔ اور اسی طرح قیاس شمولی جو کہ منطقیوں کے پاس معروف ہے وہ یہ ہے:

الاستدلال بکلی علی جزئی بواسطة اندراج ذالک الجزئی مع غیرہ تحت هذا کلی۔“

یعنی اس قیاس کا دار و مدار بھی اس کلی کے ماتحت افراد کی برابری پر ہے اس لئے ان افراد پر وہی حکم صادق آئے گا جو اس کلی پر صادق آتا ہے۔

یہ بات طے شدہ ہے کہ اللہ تعالیٰ اور اس کی مخلوقات کے مابین کسی بھی قسم کی مساوات اور مماثلت ممکن ہی نہیں ہے۔ اللہ تعالیٰ کے حق میں اگر کوئی قیاس درست ہو سکتا ہے تو وہ ہے ”قیاس اولیٰ“۔ قیاس اولیٰ کا مضمون یہ ہے کہ ہر وہ کمال جو مخلوقات کے لئے ثابت ہے اور یہ بھی ممکن ہو کہ اس سے خالق بھی متصف ہو تو مخلوق کے مقابلے میں خالق اس کا زیادہ مستحق ہوگا اور اسی طرح ہر وہ نقص و عیب جس سے مخلوق منزہ اور بری ہو تو خالق ان نقائص و عیوب سے بدرجہ اتم منزہ اور پاک ہوگا۔

اسی طرح قاعدہ کمال کا استعمال بھی درست ہے جسکا مطلب یہ ہے کہ جب دو افراد کو پرکھا جائے تو ان میں سے ایک صفت کمال کے ساتھ متصف ہو اور دوسرے کے لئے اس سے متصف ہونا محال ہو تو ان دونوں میں پہلا دوسرے کے مد مقابل اکمل ہوگا۔ چنانچہ اللہ تعالیٰ کے لئے ان صفات کو ثابت کرنا واجب ہے جن کے وجود سے کمال اور جن کے نہ ماننے سے نقص لازم آتا ہو۔

صفات کے بارے میں وارد نصوص کی حیثیت

فانه أعلم بنفسه وبغيره وأصدق قيلاً، وأحسن حديثاً من خلقه ثم رسله صادقون مصدقون بخلاف الذين يقولون عليه ما لا يعلمون. ولهذا قال: سبحان ربك رب العزة عما يصفون وسلام على المرسلين والحمد لله رب العالمين. فسيح نفسه عما وصفه به المخالفون للرسل وسلم على المرسلين لسلامة ما قالوه من النقص والعيب.

صاحب کتاب کا قول "فانه أعلم" سے تم رسل صادقون مصدقون" تک، کتاب و سنت میں وارد شدہ جملہ صفات پر ایمان لانے کے سلسلے میں مذہب سلف کی درنگی کی تعلیل میں واقع ہے۔ یعنی اللہ تعالیٰ جب اپنے اور دوسروں کے بارے میں سب سے زیادہ علم رکھنے والا، اپنے قول میں سب سے سچا اور طرز کلام میں سب سے بہتر ہے نیز اس کے تمام رسول و انبیائے کرام بھی اس کے متعلق خبر دینے میں سچے، اس کی شان میں کذب بیانی یا اس کے متعلق خلاف واقع خبر دینے سے بری اور معصوم ہیں تو صفات کے باب میں چاہے ان کا تعلق نئی سے ہو یا اثبات سے، اللہ تعالیٰ کے فرمان اور اس کے اس رسول کے فرمان پر جو کہ اس کے بارے میں اس کی جملہ مخلوقات سے زیادہ علم رکھتا ہے اعتماد و بھروسہ کرنا واجب اور ضروری ہو جاتا ہے۔ اور اسے اللہ تعالیٰ پر محض جھوٹی افترا بازی اور اس کے متعلق بے علمی کی باتیں کرنے والوں کے اقوال و آراء کے مقابلے ترک نہیں کیا جاسکتا۔

اس امر کی مزید وضاحت یہ ہے کہ کسی بھی کلام کا مرادی مفہوم اگر سمجھ میں نہ آسکے تو اس کے تین اسباب میں سے کوئی ایک سبب ہو سکتا ہے۔
..... یا تو متکلم جس سلسلے میں گفتگو کر رہا ہے اس سے واقف نہیں ہے۔

۲..... یا واقف تو ہے لیکن فصاحت و سلاست کے ساتھ بات کی وضاحت کرنے کی قدرت نہ ہو۔

۳..... یا متکلم جان بوجھ کر خلاف واقع بات کہتا ہو اور اصل بات کو دھوکے سے چھپا رہا ہو۔

جہاں تک سوال ہے کتاب و سنت کے نصوص کا تو وہ ان تینوں قسم کے نقائص اور عیوب سے پوری طرح منزہ اور بری ہیں۔ کیونکہ اللہ اور اس کے رسول کا کلام تو حد درجہ واضح اور مبین ہے۔ اور بلحاظ خارجی کمال علم سے حاصل ہونے کی وجہ سے صداقت اور حقیقت حال کے موافق ہونے میں اعلیٰ نمونہ تصور کیا جاتا ہے۔ مزید برآں مخلوقات کی مکمل خیر خواہی و شفقت اور ان کی ہدایت و رہنمائی کی شدید خواہش جیسے جذبات کے ساتھ صادر شدہ ہے۔

اس کلام میں وہ تینوں امور پوری طرح شامل ہیں جو کہ دلالت و افہام کے عنصر اور جو ہر تسلیم کئے جاتے ہیں۔ چنانچہ رسول اللہ صلی اللہ علیہ وسلم اس بات سے پوری طرح واقف تھے جس کی اطلاع مخلوق کو دینا چاہتے تھے، اور آپ کے اندر اسے سلاست و فصاحت کے ساتھ بیان کرنے کی قدرت و طاقت بھی تھی نیز آپ مخلوق کی ہدایت اور ان کی رہنمائی کے حد درجہ شائق اور حریص بھی تھے۔ اس صورت حال میں ممکن ہی نہیں کہ آپ کے کلام میں کسی قسم کا نقص یا جھول ہو، برخلاف دوسروں کے کلام کے کیونکہ آپ کے سوا دوسروں کا کلام ان میں سے کسی یا تمام نقص اور جھول سے خالی نہیں ہو سکتا۔ اور یہ نقص ان تینوں عناصر میں سے کسی ایک میں بھی ہو سکتا ہے اور تینوں میں بھی، آپ کے کلام سے کسی اور کے کلام کا موازنہ بھی صحیح نہیں ہو سکتا چہ جائے کہ آپ کے کلام کو ترک کر کے کسی اور کا کلام اختیار کیا جائے یہ تو حد درجہ کی گمراہی اور انتہائی درجے کی سرکشی ہوگی۔

صاحب کتاب کا یہ قول ولہذا قال..... تغلیل ہے اس گذشتہ گفتگو کی جس میں کہا گیا ہے کہ اللہ رب العزت کا کلام اور اسی طرح اس کے رسول صلی اللہ علیہ وسلم کا کلام

بھی سچائی میں کامل، پند و نصیحت کے اعتبار سے مکمل اور دوسروں کے کلام کے مقابلے میں ہر قسم کے عیوب و نقائص سے پوری طرح منزہ اور محفوظ ہے۔

﴿سبحان ربك رب العزة عما يصفون﴾

سبحان: یہ لفظ ”التسبیح“ سے اسم مصدر ہے جس کا معنی ہے ہر قسم کے عیب و نقص سے منزہ اور پاک۔ اس کی اصل ”سج“ ہے جو سرعت، انطلاق اور ابعاد کے معنی میں مستعمل ہے۔ اسی سے تیز رفتار گھوڑے کو ”فرس سیوح“ کہا جاتا ہے۔

”رب العزت“ میں عزت کی طرف رب کی اضافت ”اضافت موصوف الی صفت“ کی قبیل سے ہے۔ ”رب العزة“ میں ”رب“ پہلے جملے میں واقع رب سے بدل واقع ہے۔

اس آیت میں اللہ تعالیٰ نے اپنی ذات کو ان تمام نقائص و عیوب سے منزہ اور پاک بتایا ہے جنہیں مشرکین اس کی جانب منسوب کرتے ہیں۔ مثلاً صاحب آل و اولاد ہونا وغیرہ۔ پھر اس کے معاً بعد اپنے تمام انبیاء و رسل پر سلامتی بھیجی۔ یہ اس بات کی طرف اشارہ ہے کہ جس طرح اللہ کی ذات کو ہر قسم کے عیوب و نقائص سے منزہ اور پاک ثابت کرنا ضروری اور واجب ہے ویسے ہی انبیائے کرام کے لئے بھی ان کے اقوال و افعال میں ہر قسم کے عیب و نقص سے پاک اور محفوظ رہنے کا اعتقاد رکھنا لازم ہے۔ چنانچہ یہ لوگ نہ تو اللہ پر کوئی الزام لگاتے ہیں اور نہ اس کے ساتھ کسی کو شریک بناتے ہیں اور نہ ہی اپنی قوم کے ساتھ کوئی دھوکہ و خیانت کرتے ہیں۔ اللہ رب العزت کے بارے میں سوائے حق کے کوئی اور بات نہیں کہتے۔

بعد کی آیت ”والحمد لله رب العالمین“ میں اللہ تعالیٰ نے اپنی حمد و ثنا بیان کی ہے۔ کیونکہ وہی ہے جس کے لئے مکمل کمالی صفات اور جلالی اوصاف ثابت ہیں نیز قابل ستائش امور و افعال کا مالک بھی وہی ہے۔

باب صفات میں نفی و اثبات

وہو سبحانہ قد جمع فیما وصف و سُمی بہ نفسہ بین النفی و الاثبات.

گذشتہ صفحات میں صاحب کتاب نے اس بات کی صراحت فرمائی کہ اہل سنت و الجماعت اللہ تعالیٰ کو انہی صفات سے متصف مانتے ہیں جن سے خود اس نے اپنے آپ کو متصف کیا ہے یا اس کے رسول نے جن صفات کا اس کو حامل قرار دیا ہے۔ اس کی ذات کو صفات سے متصف کرنے کا طریقہ نہ تو مکمل اثباتی ہی ہے اور نہ ہی مکمل نفی کی صورت میں، پھر اسی موقف کی طرف توجہ مبذول کراتے ہوئے فرماتے ہیں:

وہو سبحانہ قد جمع فیما وصف و سُمی بہ نفسہ بین النفی و الاثبات.

”یعنی اللہ تعالیٰ نے اپنی ذات و صفات سے متعلق ان تمام چیزوں کو جمع کر دیا جو نفی و اثبات کرتے ہوئے اس نے بذات خود اپنے لئے بیان کیا۔“

یہ بات ذہن نشین رہے کہ اسماء و صفات کے اندر اثبات اور نفی کے موقف میں اجمال بھی ہے اور تفصیل بھی۔

نفی میں اجمال یہ ہے کہ ہر قسم کے عیوب و نقائص سے جو کہ اللہ تعالیٰ کے کمال کے منافی اور مخالف ہیں اس کی ذات کو منزہ اور پاک قرار دیا جائے۔ جیسا کہ اللہ تعالیٰ نے بیان فرمایا ہے: ”لیس کمثلہ شیء“ کوئی چیز اس کے مثل نہیں۔ (سورہ شوریٰ: ۱۱)

﴿ہل تعلم لہ سمیاء﴾ ”کیا تم اس کا کوئی ہمنام جانتے ہو؟“ (مریم: ۶۵)

﴿سبحان اللہ عما یصفون﴾ ”اللہ ان باتوں سے پاک ہے جو یہ لوگ

بیان کرتے ہیں۔“ (الصافات: ۱۵۹)

نفی کے اندر تفصیل کا مطلب یہ ہے کہ ہر قسم کے عیوب اور نقائص میں بانفصیل ہر ایک عیب سے اس کی ذات کو منزہ اور بری ثابت کیا جائے۔ مثلاً: اللہ تعالیٰ کسی کا والد نہیں، کسی کا ولد نہیں، کوئی اس کا شریک نہیں۔ اس کی بیوی نہیں اور اسی طرح نہ تو اس کا

کوئی ہمسرہ ہے اور نہ ہی ضد۔ اسی طرح اللہ تعالیٰ جہل، عجز، ضلال، نسیان، اوگھ، نیند اور عبث و باطل وغیرہ وغیرہ ان تمام عیوب اور نقائص سے منزہ اور پاک و صاف ہے، لیکن واضح رہے کہ صفات کے باب میں نفی محض نہ تو کتب اللہ میں ہے اور نہ سنت رسولؐ میں، کیونکہ صرف نفی قابل مدح نہیں ہے۔ ان دونوں صورتوں میں چاہے نفی اجمالی ہو یا تفصیلی مقصود صرف یہ ہے کہ ایسی صفت ثابت کی جائے جو اس کے برعکس کمال پر دلالت کرتی ہو، چنانچہ شریک اور مثل کی نفی اللہ تعالیٰ کی کمال عظمت اور کمالی صفات میں اس کی انفرادیت ثابت کرنے کے لئے ہے۔ اور اس کی ذات سے عجز کی نفی سے اس کی کمال قدرت ثابت ہوتی ہے۔ جہل کی نفی سے اس کے علم کی وسعت و احاطے کا اثبات ہوتا ہے۔ اسی طرح ظلم کی نفی میں اس کے کمال عدل، عبث کی نفی سے اس کی کمال حکمت، اوگھ، نیند اور موت کی نفی سے اس کی کمال حیات اور صفت قیومیت کا اثبات ہوتا ہے۔

چونکہ نفی محض قابل مدح نہیں ہے اسی لئے کتب و سنت میں اگر نفی کا بیان بھی ہوا ہے تو اکثر و بیشتر اجمالی ہے برعکس اثبات کے کیونکہ اثبات میں اجمال سے زیادہ تفصیل ہے، اس کی وجہ یہ ہے کہ مقصود بالذات یہی ہے۔

اثبات کے اندر اجمال یہ ہے کہ بالعموم تمام کمالی صفات اور حمد و مجد کو ثابت کیا جائے، جس کی طرف اشارہ اللہ کے اس قول میں ملتا ہے۔ ”الحمد لله رب العالمین“ کا لہجہ و ثنا اللہ کے لئے ثابت ہیں۔ دوسری جگہ ارشاد ہے: ”ولله المثل الأعلى“ اور اللہ کے لئے تو سب سے مدہ مثال ہے۔“ (النحل: ۶۰)

اب رہی دوسری صورت اثبات کے اندر تفصیل کی تو اس ضمن میں ہر وہ اسم اور صفت داخل ہے جو کتاب و سنت میں وارد ہے۔ ان اسماء و صفات کی تعداد اس قدر ہے کہ شمار سے باہر ہے ان میں کچھ اسماء و صفات ایسے بھی ہیں جن کا علم اللہ تعالیٰ نے اپنے لئے مخصوص کر رکھا ہے۔ جیسا کہ نبی اکرم صلی اللہ علیہ وسلم نے فرمایا:

”سبحانک لانحصی ثناء علیک أنت کما اتیت علی نفسک.“

”تو منزہ اور پاک ہے، ہم تیری خوبیوں کا شمار نہیں کر سکتے، تو ویسا ہی ہے جیسی تو نے اپنی تعریف کی“

اور ایک حدیث میں یوں ہے جس میں آپ صلی اللہ علیہ وسلم نے کرب و مصیبت کے وقت دعا سکھلائی ہے:

”أسألك بكل اسم هو لك سميت به نفسك أو أنزلته في كتابك

أو علمته أحداً من خلقك أو استأثرت به في علم الغيب عندك.“

”میں سوال کرتا ہوں تیرے اس نام کے ذریعے جسے تو نے اپنے لئے پسند

فرمایا یا تو نے اپنی کتاب میں نازل کیا، یا اپنی مخلوق میں سے کسی کو سکھایا یا اپنے علم غیب میں اسے محفوظ رکھا.....“ (صحیح۔ احمد و ابن حبان)

صراط مستقیم

فلا عدول لأهل السنة والجماعة عما جاء به المرسلون فإنه الصراط المستقیم صراط الذین أنعم الله علیهم من النبیین والصدیقین والشهداء والصالحین۔

یہ گذشتہ تفصیل کا ماحصل ہے جس میں کہا گیا ہے کہ انبیائے کرام کے ذریعے لائے گئے امور برحق ہیں جن کی اتباع واجب اور انحراف کسی بھی صورت میں درست نہیں، اس کی وجہ یہ بتائی گئی کہ یہی صراط مستقیم ہے یعنی سیدھا اور متعادل راستہ جس میں ذرا بھی کجی اور ٹیڑھا نہیں ہے۔

صراط مستقیم صرف ایک ہی ہو سکتا ہے جو بھی اس سے نکل بھاگا اور جس نے بھی اس سے انحراف کیا گویا وہ ذلت و گمراہی کے راستوں میں سے کسی ایک راستے میں پھنس گیا۔ جیسا کہ اللہ تعالیٰ فرماتا ہے:

وأن هذا صراطی مستقیماً فاتبعوه ولا تتبعوا السبل فتفرق بكم عن سبیلہ۔ (الأنعام: ۱۵۳)

”اور یہی میرا سیدھا راستہ ہے لہذا تم اسی پر چلو اور دوسرے راستوں پر نہ چلو وہ اس کے راستے سے ہٹا کر تمہیں پراگندہ کر دیں گے۔“

صراط مستقیم امت وسط کا راستہ ہے جو افراط و تفریط کے درمیان واقع ہے، اسی لئے اللہ رب العزت نے ہمیں اس بات کی تعلیم دی اور حکم دیا کہ ہم نماز کی ہر رکعت میں اس سے سوال کریں کہ ہمیں صراط مستقیم پر چلائے، یعنی اس راستے کے اختیار کرنے اور پیروی کرنے کی توفیق بخشے، کیونکہ یہ ان لوگوں کا راستہ ہے جن پر اللہ نے انعام فرمایا ہے اور وہ ہیں انبیائے کرام، صدیقین، شہداء اور صالحین، یہ لوگ کتنے بہترین رفیق اور دوست ہیں۔

سورۃ اخلاص

وقد دخل في هذه الجملة ما وصف الله به نفسه من سورة الأَخْلَاصِ
التي تعدل ثلث القرآن حيث يقول: قل هو الله أحد، الله الصمد، لم يلد
ولم يولد، ولم يكن له كفوا أحد.

یہاں سے کتاب و سنت کے وہ نصوص بیان کئے جا رہے ہیں جن سے اسماء
وصفات کے اندر نفی و اثبات کے موقف پر ایمان لانے کا وجوب ثابت ہوتا ہے۔ اور
ابتداء سورہ اخلاص جیسی عظیم سورہ سے ہوئی، کیونکہ یہ پوری سورہ ایک ایسے مضمون پر مشتمل
ہے جن پر دوسری مکمل سورتیں مشتمل نہیں ہیں، شرک و بت پرستی کے شواہب سے پاک
خالص توحید کے تذکرے کے سبب اس کا نام سورہ اخلاص رکھا گیا۔

مسند احمد بن حنبل میں اس سورہ کے سبب نزول کے بارے میں ابی بن کعب
سے ایک روایت منقول ہے کہ مشرکین نے آپ سے کہا کہ آپ اپنے رب کا نسب نامہ
بیان کیجئے۔ تو اس وقت اللہ تعالیٰ نے یہ پوری سورت نازل فرمائی۔

صحیح حدیث سے یہ ثابت ہے کہ یہ سورہ ثلث قرآن کے برابر ہے لیکن اس کی
توضیح کے سلسلے میں علماء کے مختلف اقوال ہیں، ان تمام اقوال میں اقرب الی الحق وہ قول
ہے جسے شیخ الاسلام نے ابوالعباس سے نقل کیا ہے۔ جس کا خلاصہ یہ ہے کہ قرآن کریم
تین بنیادی مقاصد پر مشتمل ہے:

۱..... أوامر اور نواہی، جن کا تعلق ان امور سے ہے جو عملی ہیں اور یہی علم فقہ
واخلاص کا موضوع بھی ہے۔

۲..... قصص اور اخبار، جو کہ انبیاء کرام علیہم الصلاۃ والسلام کے احوال اور ان
کے ساتھ ان کی امتوں کے رویے اور ان کی تکذیب کرنے والوں کی ہلاکتوں کی مختلف
اقسام نیز وعدہ و وعید اور ثواب و عقاب کے احوال پر مشتمل ہیں۔

۳۔... علم توحید اور وہ تمام امور جن کی اللہ تعالیٰ کی اس کے اسماء و صفات کے ذریعے معرفت بندوں پر واجب ہے۔ اور یہ تیسری قسم ان میں سب سے اشرف و افضل ہے۔ اجمالی طرز پر اس سورہ کے اس علم کے اصول پر مشتمل ہونے کے سبب یہ کہنا صحیح اور درست ہے کہ یہ سورہ ثلث قرآن کے برابر ہے۔

اب رہا یہ سوال کہ یہ سورہ علوم توحید کے مکمل اصول پر کیسے مشتمل ہے جو کہ توحید عملی و اعتقادی کے سنگم ہیں، تو اس کا جواب یہ ہے کہ:

اللہ تعالیٰ کا یہ قول ﴿اللہ اُحَدٌ﴾ اس کی ذات و صفات اور افعال میں ہر پہلو سے شریک و مساجھید ار کی نفی کرتا ہے اور ساتھ ہی اس سے اس کی عظمت و بزرگی، جلالت و کبریائی کے ساتھ یکتائی اور انفرادیت ظاہر ہوتی ہے۔ یہی وجہ ہے کہ لفظ اُحَد کا استعمال صرف اللہ تعالیٰ کے لئے خاص ہے جو کہ ”واحد“ کے مقابلے میں زیادہ بلیغ ہے۔

اللہ تعالیٰ کے قول ﴿اللہ الصمد﴾ کی تفسیر ابن عباس رضی اللہ عنہ نے ان الفاظ میں کی ہے:

”سید جو اپنی سیادت اور اقتدار میں درجہ کمال تک پہنچا ہوا ہو، شریف جو اپنی شرافت میں کامل ہو، عظیم جو اپنی عظمت و بزرگی میں درجہ کمال پر فائز ہو، حلیم و بردبار جو اپنی بردباری میں مکمل ہو چکا ہو، غنی و بے نیاز جو اپنی بے نیازی میں کامل ہو، علیم جو اپنی صفت علم میں کامل ہو، صاحب قدرت و تسلط جو اپنی قدرت تسلط میں کامل ہو، حکیم جو اپنی حکمت میں کامل ہو، اور وہ جو شرف و سیادت کی تمام انواع میں کامل درجہ رکھتا ہو وہ صرف اللہ کی ذات ہے یہ اسی کی صفت ہے جو صرف اس کے لائق و مناسب ہے اس کا کوئی ہمسر نہیں، اور کوئی شیء اس کے مثل بھی نہیں۔“

صمد کی تفسیر ”الذی لا جوف فیہ“ سے بھی کی گئی ہے جس کا معنی، جس کا کوئی پیٹ نہ ہو، اس کی ایک تفسیر یہ بھی کی گئی ہے کہ وہ اللہ کی ذات ہی ہے جس کی طرف

پوری مخلوق رخ کرتی ہے اور اپنی جملہ حاجات و مہمات میں اسی کی طرف قصد کرتی ہے۔ اللہ تعالیٰ کے لئے یکتائی اور احدیت کی صفت ثابت کرنے سے اس کے ساتھ کسی چیز کی مشارکت و مماثلت کی نفی ہوتی ہے اور اسی طرح بیان کردہ تمام معنوں کے ساتھ صفت صمدیت کے اثبات سے اس کے اسمائے حسنیٰ اور بلند و برتر صفات کی تمام تر تفصیل کا اثبات صادق آتا ہے۔ اور اسی کا نام توحید اثباتی ہے۔

رہی دوسری قسم تو وہ ہے ”توحید تنزیہی“ اس کا ذکر سورہ اخلاص کی آخری دو آیتوں میں ہے:-

﴿لَمْ يَلِدْ وَلَمْ يُولَدْ. وَلَمْ يَكُنْ لَهُ كُفُوًا أَحَدٌ﴾

”نہ اس کی کوئی اولاد ہے اور نہ وہ کسی کی اولاد ہے اور اس کا کوئی ہمسر نہیں۔“

اس توحید کا اجمالی تذکرہ اس سورہ کی پہلی آیت ﴿قُلْ هُوَ اللَّهُ أَحَدٌ﴾ میں بھی موجود ہے۔

یعنی نہ تو اس سے کوئی چیز نکلی ہے اور نہ کسی کا جزء ہے اور نہ تو کوئی اس کی برابری کرنے والا ہے اور نہ ہی اس کا کوئی مماثل اور نظیر ہے۔

غور کیجئے کہ یہ سورہ کس قدر مکمل طور پر عقیدہ توحید اور معرفت توحید پر مشتمل نظر آتی ہے نیز ان صفات پر بھی جن کا اثبات اللہ تعالیٰ کی ذات کے لئے واجب اور ضروری ہے مثلاً احدیت اور یکتائی کا اثبات جس سے مشارکت کی نفی ہوتی ہے۔ صفت صمدیت کا اثبات جس سے اللہ تعالیٰ کے لئے وہ تمام کمالی صفات ثابت ہوتی ہیں جن میں کسی بھی قسم کا کوئی نقص نہیں، اور اسی طرح اس کے لئے ولد و والد کی نفی جو اس کی بے نیازی، اس کی صمدیت اور اس کی یکتائی کے لوازم میں سے ہے، پھر ہمسری کی نفی جو کہ تشبیہ، تمثیل اور نظیر کی نفی پر مشتمل ہے۔

تو جو سورہ ان تمام معارف پر مشتمل ہو تو وہ ثلث قرآن کے برابر کیوں نہیں

ہوگی؟

آیۃ الکرسی

وما وصف به نفسه في اعظم آية في كتابه حيث يقول:

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ. لَا تَأْخُذُهُ سَنَةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

صحیح مسلم میں ابی بن کعب رضی اللہ عنہ سے ایک حدیث منقول ہے کہ نبی صلی اللہ علیہ وسلم نے ان سے سوال کیا: ”اللہ کی کتاب میں سب سے عظیم آیت کون سی ہے؟ انہوں نے کہا: اللہ اور اس کے رسول زیادہ جانتے ہیں، آپ صلی اللہ علیہ وسلم نے اپنا یہی سوال کئی بار دہرایا، پھر ابی بن کعب نے جواب دیا: آیۃ الکرسی، تو اللہ کے نبی صلی اللہ علیہ وسلم نے اپنا دست مبارک ان کے کندھے پر رکھا اور فرمایا: یہ علم تمہیں مبارک ہو، ابو منذر! اُحمد کی روایت میں الفاظ یوں ہیں: ”اس ذات کی قسم جس کے ہاتھ میں میری جان ہے اس (آیت الکرسی) کی ایک زبان اور دو ہونٹ ہیں عرش کے پاس اللہ تعالیٰ کی تعظیم و تقدیس بیان کرتے ہیں۔“

یہ کوئی قابل تعجب بات نہیں کیونکہ اس آیت کریمہ میں اللہ رب العزت کے ان اسماء صفات کا تذکرہ ہے جو اس کے علاوہ کسی دوسری آیت میں نہیں۔

اس آیت کریمہ میں اللہ تعالیٰ نے اپنے متعلق اس بات کی خبر دی ہے کہ وہ اپنی الوہیت میں تنہا اور اکیلا ہے جس کی بنیاد پر عبادت کی تمام تر قسمیں اور صورتیں صرف اور صرف اسی کو زیب دیتی ہیں۔ پھر آگے مسئلہ توحید کا تذکرہ ان دلائل و شواہد کے ذریعے کیا جو اس مسئلے کو واضح کرتے ہیں، اور بطور دلیل و شہاد کے اپنے خصائص و کمال صفات کا ذکر فرمایا۔ چنانچہ اس نے بیان کیا کہ حقیقی زندگی اسی کو حاصل ہے جو کمال حیات سے

متصف ہے کیونکہ اس کی حیات اس کی ذات کے لوازم میں سے ہے، گویا اس کی حیات ازلی وابدی ہے اور اس کے اپنی حیات میں صفت کمال کے ساتھ متصف ہونے کا مطلب یہ ہے کہ اس کی جملہ ذاتی صفات بھی لازماً صفت کمال سے متصف ہوں گی، یعنی عزت و قدرت، علم و حکمت، سمع و بصر، ارادہ و مشیت وغیرہ تمام صفات بھی کامل درجے کی ہوں گی، کیونکہ ان میں سے کوئی صفت اگر اس کے ساتھ متصف ہونے سے رہ جائے تو اس کی صفت حیات میں نقص لازم آئے گا۔ چنانچہ اگر اسے حیات میں کمال حاصل ہے تو اس کی دوسری وہ تمام صفات بھی کامل درجے کی ہوں گی جو اس کی حیات کاملہ کے ساتھ لازم ہیں۔

پھر اسی سے متصل اپنے ایک اسم ”قیوم“ کا ذکر فرمایا جس کا معنی ہے وہ ذات جو خود مختار اور اپنی مخلوقات سے اس طرح بے نیاز ہو کہ اس میں ذرا بھی حاجت مندی کا شائبہ تک نہ ہو، کیونکہ اللہ تعالیٰ کی بے نیازی ذاتی ہے، اور تمام تر موجودات اسی کی ذات سے مرتبط ہیں کیونکہ یہ سب کے سب ذاتی طور پر اس کے اس قدر محتاج ہیں کہ لمحہ بھر کے لئے بھی اس سے مستغنی اور بے نیاز نہیں ہو سکتے، اس نے ان تمام کو بالکل مضبوط اور مناسب طریقے پر پیدا کیا ہے، ان کے متعلق جملہ امور کا انتظام اور ان کی بقا و مقرر کردہ کمال و انتہا تک پہنچنے کے لئے درکار تمام اشیاء سے مدد بھی وہی کرتا ہے۔ چنانچہ اللہ تعالیٰ کا اسم ”قیوم“ ان تمام کمالی صفات کو شامل ہے جن کا تعلق فعل سے ہے۔ اسی طرح اس کا اسم ”حی“ ان تمام کمالی صفات پر دل ہے جن کا تعلق ذات سے ہے۔ اسی بنا پر حدیث میں اس بات کی صراحت بیان کی گئی ہے کہ ”حی“ اور ”قیوم“ یہ اللہ تعالیٰ کے دو اسم اعظم ہیں، جب بھی ان کے واسطے سے سوال کیا جائے گا تو ملے گا۔ اور جب بھی اس کے ذریعے دعا کی جائے گی مقبول ہوگی۔

پھر اس کے معاً بعد ان امور کا تذکرہ فرمایا جن سے اللہ تعالیٰ کی کمال قیومیت ظاہر ہوتی ہے..... فرمایا: (لاتأخذه سنة ولا نوم) ”اس پر اونگھ اور نیند کا غلبہ نہیں

ہوتا“ کیونکہ یہ چیزیں قیومیت کے منافی ہیں۔ اور نیند کو تو اُخوالموت کہا گیا ہے۔ اسی لئے اہل جنت کو نیند بھی نہیں آئے گی۔

پھر آگے اپنی ملکیت و تسلط کا تذکرہ فرمایا کہ بالائی وزیریں تمام کائنات اسی کے قبضہ قدرت میں ہے۔ چنانچہ فرمایا: (لہ مافی السموات و مافی الأرض) ”آسمان اور زمین کی تمام چیزیں اسی کی ملکیت میں ہیں“

آگے ان امور کا تذکرہ کیا جو اس کی کامل ملکیت اور اقتدار کو ثابت کرتے ہیں۔ فرمایا: (من ذا الذی یشفع عندہ الا باذنہ) یعنی سفارش و شفاعت بھی مکمل طور پر اسی کی ملکیت میں ہے، اس کی اجازت کے بغیر کوئی بھی اس کے پاس سفارشی بن کر نہیں آسکتا۔ آیت کریمہ کے اس جزء میں انہی اور استثناء سے دو باتوں کا اشارہ ملتا ہے۔

..... سب سے پہلی بات یہ کہ شفاعت صحیحہ ثابت ہے، اور یہ اس شخص کے حق میں ہوگی جس کے قول و عمل سے اللہ رب العزت راضی و خوش ہوگا۔

..... دوسرے یہ کہ اس شفاعت شریکہ کا ابطال ہوتا ہے جس کا مشرکین اپنے اصنام کے سلسلے میں اعتقاد رکھتے ہیں، مشرکین اپنے اصنام کے تعلق سے اس بات کا عقیدہ رکھتے ہیں کہ یہ سب اصنام اللہ کی اجازت اور اس کی رضا کے بغیر ان کے لئے سفارشی بن کر آئیں گے۔

اس کے بعد اس نے اپنے علم کی وسعت اور اس کے احاطے کو بیان کیا کہ ماضی اور مستقبل کے جملہ امور میں سے کچھ بھی اس سے مخفی و پوشیدہ نہیں، اور اس کی مخلوق تو اس کے علم کو پا ہی نہیں سکتی، (ولا یحیطون بشئ من علمہ) میں من علمہ کا ایک مطلب یہ بھی ہو سکتا ہے کہ مخلوق اس کی معلومات میں سے کچھ بھی پانہیں سکتی۔ دوسرا مطلب یہ بھی ہو سکتا ہے کہ کوئی اس کے اسماء و صفات کے علم کو پانہیں سکتا الا یہ کہ اللہ تعالیٰ خود انہیں اس کا علم دینا چاہے یا تو اپنے رسولوں کے زبانی یا اس کے علاوہ کسی اور طریقے سے۔

پھر ان امور کا ذکر کیا جو اس کی عظیم ملکیت اور اس کے اقتدار و تسلط کی وسعت پر

دال ہیں، فرمایا (وسع كرسية السموات والأرض) کہ اس کی کرسی پورے آسمان وزمین کو گھیرے ہوئے ہے۔ کرسی کے سلسلے میں صحیح بات یہ ہے کہ یہ عرش کے علاوہ ایک شئی ہے، اور یہ ہے دونوں قدموں کے رکھنے کی جگہ۔ عرش کے سامنے جس کی حیثیت اس انگوٹھی کی سی ہے جو ایک بڑے سے چٹیل میدان میں رکھی ہوئی ہو۔

ابن کثیر نے ابن عباس سے ایک روایت نقل کی ہے جس میں کرسی کی تفسیر علم سے کی گئی ہے لیکن یہ صحیح نہیں ہے، اس کے صحیح ماننے کی صورت میں آیت کے اندر تکرار لازم آئے گی۔

اور پھر اپنی عظیم قدرت اور کمال قوت کی خبر ان الفاظ میں دی: (ولایؤدہ حفظہما) ”یعنی آسمان وزمین اور اس کے مابین کی نگرانی اس کو تنکان میں نہیں ڈالتی“ یوڈہ کی تفسیر شیخ نے یثقلہ ویکثرہ سے کی ہے۔ اگر کوئی چیز کسی پر بھاری اور گراں گزرے تو اس وقت کہا جاتا ہے ”آدہ الأمر“ یعنی معاملے نے اس کو تھکا دیا۔

اور اختتام آیت میں اللہ تعالیٰ نے ان دو صفات کو اپنے ساتھ متصف فرمایا: (وهو العلی العظیم) ”یعنی وہ بلندی اور عظمت والا ہے۔“

پہلی صفت ”العلی“ کا مطلب ہے وہ ذات جس کے لئے مطلقاً ہر پہلو سے علو اور بلندی ثابت ہو۔

علو ذات: ذات کے اعتبار سے بلند ہونے کا مطلب ہے اس کا تمام مخلوقات سے بلند عرش پر مستوی ہونا۔

علو قدر: قدر و منزلت کے اعتبار سے بلند ہونے کا مطلب یہ ہے کہ اس کے لئے جتنی بھی صفات ثابت ہیں سب کامل درجے کی ہیں، اور ان تمام کامل صفات میں بھی جو سب سے بلند اور اعلیٰ مرتبہ کی ہیں وہ صرف اسی کے لئے ہیں۔

علو القہر: وہ غلبے اور تسلط کے اعتبار سے بھی بلند و بالا ہے کیونکہ وہ اپنے تمام بندوں پر غالب ہے اور وہی حکیم اور خیر بھی ہے۔

اس کی دوسری صفت ”العظیم“ کا مطلب یہ ہے کہ وہ صفت عظمت کے ساتھ اس طرح متصف ہے کہ اس سے بڑھ کر نہ تو کوئی عظمت والا ہے اور نہ ہی اس سے بڑھ کر کوئی جلالت شان اور بزرگی والا ہے۔ اس کے انبیائے کرام، ملائکہ اور اس کے مخلصین کے دلوں میں صرف وہی کامل تعظیم کے لائق ہے۔

اللہ تعالیٰ کی چار صفات

وقوله سبحانه:

هو الأول والآخر والظاهر والباطن وهو بكل شيء عليم. (الحديد: ٣)
اس آیت کریمہ میں دو متقابل صفات کا تذکرہ کیا گیا ہے۔ اس میں اللہ تعالیٰ کے ان چار خصوصی اسماء کا ذکر ہے جن کے معانی اس کے جلال و عظمت کے مطابق اسی کے لئے خاص ہیں، ان میں سے کوئی ایک بھی کسی اور کی صفت نہیں بن سکتا۔

ان اسماء کی تفسیر کے سلسلے میں متکلمین کی عبارتیں مضطرب و متناقض ہیں لیکن آپ صلی اللہ علیہ وسلم کی جانب سے ان کی تفسیر کے بعد ان تفسیروں کی کوئی ضرورت باقی نہیں رہتی۔ چنانچہ صحیح مسلم میں ابو ہریرہ رضی اللہ عنہما سے ایک حدیث مروی ہے کہ آپ صلی اللہ علیہ وسلم جب بستر پر تشریف لے جاتے تو یہ دعا فرماتے تھے:

”اے اللہ! تو ساتوں آسمان و زمین کا رب ہے، اور عرش عظیم کا رب ہے، تو ہمارا اور ساری کائنات کا رب ہے، دانے اور بیجوں کو پھاڑنے والا ہے، تورات و انجیل کو نازل کرنے والا ہے، میں تیری پناہ چاہتا ہوں اپنے نفس کے شر اور اس جاندار کے شر سے جس کی جان تیرے ہاتھ میں ہے، تو ہی اول ہے تجھ سے پہلے کوئی چیز نہیں، اور تو ہی آخر ہے تیرے بعد کوئی چیز نہیں، اور تو ہی ظاہر ہے تیرے اوپر کوئی شی نہیں، اور تو ہی باطن ہے تجھ سے درے کوئی شی نہیں، میرے قرضوں کو ادا کر دے اور مجھے فقر سے نجات دے۔“ (مسلم)

یہ ایک واضح اور جامع تفسیر ہے جو اللہ کی کمال عظمت کی طرف اشارہ کر رہی ہے۔ اور اس سے اس بات کا بھی علم ہوتا ہے کہ وہ تمام تر پہلوؤں سے ہر شی کو گھیرے ہوئے ہے۔ ”الاول والآخر“ ان دونوں اسماء سے احاطہ زمانی اور ”الظاهر والباطن“

سے احاطہ مکانی کی وضاحت ہوتی ہے، اسی طرح ”الظاہر“ سے اس بات کا علم ہوتا ہے کہ وہ اپنی تمام تر مخلوقات پر بلند ہے۔ ان میں سے کوئی بھی شئی اس کے اوپر نہیں ہے۔ ان چاروں اسماء کا مدار احاطہ اور وسعت پر ہے، چنانچہ اس کے اول و آخر ہونے کی کیفیت اوائل و اواخر کو گھیرے ہوئے ہے اور اس کی ظاہریت و باطنیت ہر ظاہر و باطن کا احاطہ کئے ہوئے ہے، نیز اس کا اسم ”الأول“ اس کے قدیم و ازلی ہونے پر دال ہے، اور دوسرا اسم ”الآخر“ اس کی بقا و ابدیت کی خبر دیتا ہے۔ اور تیسرا اسم ”الظاہر“ اس کی بلندی و عظمت کا پتہ دیتا ہے، اور چوتھے اسم ”الباطن“ سے اس کا قرب اور اس کی معیت ثابت ہوتی ہے۔ پھر اس آیت کا اختتام ایک ایسی خبر ہوا جس کے ذریعے جملہ امور سے متعلق اس کی واقفیت اور اس کے علم کی وسعت کا پتہ چلتا ہے۔ ان امور کا تعلق ماضی، حال و مستقبل کے احوال سے ہو یا بالائی و زیریں کائنات کی اشیاء سے ہو یا قطعی و امرکافی اور محالی امور سے آسمان و زمین کی کوئی بھی شئی اس سے ذرہ برابر بھی مخفی نہیں ہے، پس مذکورہ تمام آیت صریح طور پر یہ واضح کر رہی ہے کہ وہ اپنی تمام مخلوقات کا ہر جانب سے احاطہ کئے ہوئے ہے، نیز اس کے قبضہ قدرت میں پوری کائنات کی حیثیت رائی کے ایک دانے کی طرح ہے جس کا کوئی بھی حصہ پکڑ سے الگ نہیں ہو سکتا۔

ان چاروں صفات کے درمیان باوجودیکہ یہ ایک ہی موصوف کی صفات ہیں و او عطف داخل کیا گیا ہے، یہ اضافہ معنی میں ثبوت اور تاکید پیدا کرنے کے لئے ہے، کیونکہ حرف و اوصفت متقدم کی تاکید کرتا ہے، اور ان دو متقابل صفات کے مابین و او کا ادخال مستحسن بھی ہے جن میں عدم اتصال کا وہم ہو، کیونکہ ظاہری اعتبار سے اولیت آخریت کے منافی ہے اور یہی حال باقی دو صفات الظاہر و الباطن کا بھی ہے، اس تاکید سے اس قسم کا وہم دفع ہو گیا۔

صفت علم اور بعض صفات کا اثبات

وقوله سبحانه :

﴿وتوكل على الحي الذي لا يموت﴾. (الفرقان : ٥٨)

وقوله سبحانه: (وهو العلي الحكيم).

(وهو العليم الخبير). ﴿

(يعلم ما يلج في الأرض وما يخرج منها، وما ينزل من السماء وما يعرج

فيها). (الحديد : ٢)

(وعنده مفاتيح الغيب لا يعلمها الا هو ويعلم ما في البر والبحر

وما تسقط من ورقه الا يعلمها ولا حبة في ظلمات الأرض ولا رطب

ولا يابس الا في كتاب مبين). (الانعام : ٥٩)

وقوله: (وما تحمل من انثى ولا تضع الا بعلمه). (فاطر : ١١)

﴿وقوله: لتعلموا ان الله على كل شئ قدير. وان الله قد احاط بكل شئ

علماً﴾. (الطلاق: ١٢) ﴿

ان تمام آیات کو مولف نے چند اسماء و صفات کو ثابت کرنے کی غرض سے

ذکر کیا ہے، چنانچہ پہلی آیت سے اس کے اسم حی کا اثبات ہو رہا ہے، اور یہ اسم، موت کی

نفسی پر دلالت کرتا ہے جس کی ضد حیات ہے، اور گزشتہ صفحات میں یہ گزر چکا ہے کہ اللہ

تعالیٰ ایک ایسی حیات کے ساتھ زندہ ہے جو کہ اس کی ذات کے ساتھ لازم ہے نہ تو کبھی

اسے موت ہی آئے گی اور نہ زوال، اس کی زندگی کامل اور مکمل ہے، اسے اس صفت سے

متصف ماننے کی صورت میں لازمی طور پر ایسی کمالی صفات ثابت ہوتی ہیں کہ جن کا انکار

کر دیا جائے تو کمال حیات کی نفسی لازم آئے گی۔

اس کے علاوہ باقی آیات سے اس کی صفت علم کا اثبات ہوتا ہے۔

علم اللہ تعالیٰ کی ایک ایسی صفت ہے جس کے توسط سے وہ تمام معلومات کا ادراک اشیاء کی ماہیت کی بنیاد پر کرتا ہے، ان میں سے کوئی بھی شیئی اس سے مخفی نہیں ہوتی۔ اسی آیت میں اس کے ایک دوسرے اسم، حکیم کا بھی ذکر ہے۔ یہ حکمت سے ماخوذ ہے اس کے معنی میں وہ جو صرف درست اور صحیح ہی کہتا اور کرتا ہے، اس کی جانب سے کسی باطل یا عبث شیئی کا صدور نہیں ہوتا بلکہ اس کا ہر تخلیقی عمل اور اس کا ہر امر اس کی حکمت کے تابع ہوا کرتا ہے۔

دوسرا مفہوم یہ بیان کیا گیا ہے کہ لفظ حکیم محکم کے معنی میں ہے، گویا فاعیل کے وزن پر ہوتے ہوئے بھی مفعول کے معنی میں ہے، محکم کا معنی ہے اشیاء کو ٹھیک اور مضبوط طور پر انجام دینے والا، اس کی ایجادات میں کسی بھی قسم کا تفاوت یا خلل واقع نہیں ہو سکتا، اور نہ ہی اس کی تدبیر میں کوئی خلل یا اضطراب واقع ہوتا ہے۔

اسی طرح آیت میں ایک تیسری صفت خیر کا بھی ذکر ہے جو ”خبرہ“ سے مشتق ہے جس کے معنی ہیں اعتماد و یقین کے ساتھ اشیاء کا مکمل تفصیلی علم، نیز تمام معنوی اور حسی دقائق اور باریکیوں تک مکمل رسائی حاصل کر لینا۔

ان آیات میں اللہ تعالیٰ نے اپنے علم کی ہمہ گیریت اور وسعت پر دلالت کرنے والی بعض ان اشیاء کا تذکرہ کیا ہے جن کی حقیقت تک مخلوقات کی رسائی ناممکن ہے، چنانچہ فرمایا:

يعلم ما يلج في الأرض وما يخرج منها. وما ينزل من السماء وما يعرج فيها. (السبا: ۲)

یعنی زمین کے اندر دانہ، بیج، پانی، کیڑے مکوڑے اور معدنیات وغیرہ جو کچھ بھی داخل ہوتا ہے سب جانتا ہے، اسی طرح کھیتیاں، پیڑ پودے، جاری چشمے اور نفع بخش معدنیات وغیرہ جو کچھ بھی باہر نکلتا ہے سب کی خبر رکھتا ہے، نیز آسمان سے نازل ہونیوالی تمام چیزوں مثلاً برف، بارش، بجلیاں اور فرشتے وغیرہ سب کا علم رکھتا ہے اور اسی طرح

فرشتے، اعمال اور صرف بستہ پرندوں وغیرہ جو کچھ بھی آسمان میں چڑھتا ہے سب کو جاننے والا ہے۔

اسی طرح اس کے بعد کی مذکورہ آیت میں فرمایا:

وعنده مفاتيح الغيب لا يعلمها الا هو. (الانعام: ۵۹)

”اسی کے پاس غیب کی کنجیاں ہیں جنہیں صرف وہی جانتا ہے۔“

مفاتیح الغیب سے یا پوشیدہ اور مخفی نزانے مراد ہیں یا وہ راستے اور اسباب جن کے ذریعے ان تک رسائی ممکن ہو سکے، مفاتیح مفتوح کی جمع ہے، مفاتیح کی جمع بھی ہو سکتی ہے لیکن مفاتیح کی یا کو حذف کر کے۔

اللہ کے نبی صلی اللہ علیہ وسلم نے اس کی تفسیر کرتے ہوئے فرمایا:

”غیب کی کنجیاں پانچ ہیں جنہیں صرف اللہ ہی جانتا ہے“

پھر آپ صلی اللہ علیہ وسلم نے یہ آیت کریمہ تلاوت فرمائی:

”ان الله عنده علم الساعة وينزل الغيث ويعلم ما في الأرحام،
وما تدرى نفس ماذا تكسب غداً. وما تدرى نفس بأى أرض تموت.“

ان الله عليم خبير“ (لقمان: ۳۴)

”اللہ ہی کے پاس قیامت کا علم ہے، وہی بارش نازل کرتا ہے اور وہی جانتا ہے کہ رحم مادر میں کیا ہے، کوئی نہیں جانتا کہ وہ کل کیا کمائے گا، اور کوئی نہیں جانتا کہ وہ کس سرزمین پر مرے گا، بلاشبہ اللہ علیم وخبیر ہے۔“

نص کتاب میں مذکورہ آخر کی دو آیتیں اس بات کی وضاحت کر رہی ہیں کہ اللہ تعالیٰ عالم ہے اور یہ علم اس کی ایسی صفت ہے جو اس کی ذات کے ساتھ قائم ہے، لیکن معتزلہ اس موقف کے خلاف ہیں بلکہ یہ لوگ صفات ہی کے منکر ہیں، یعنی ان کے پاس صفات باری کا الگ سے وجود نہیں بلکہ صفات عین ذات ہیں، اس لئے ان میں سے بعض حضرات کا خیال ہے کہ وہ بذاتہ عالم اور بذاتہ قادر ہے۔ اور انہیں میں سے بعض حضرات

ان صفات کا سلبی معنی مراد لیتے ہیں، چنانچہ کہتے ہیں کہ اللہ تعالیٰ کے علیم ہونے کے معنی یہ ہیں کہ وہ جاہل نہیں ہے، اور اس کے قادر ہونے کا مطلب یہ ہے کہ وہ عاجز و مجبور نہیں ہے۔ لیکن یہ تمام آیات معتزلیوں کے موقف کو غلط ثابت کر رہی ہیں، ان میں اس بات کی خبر دی گئی ہے کہ مؤنث کے حمل اور اس کے جننے کی مدت و کیفیت تک بھی اس کے علم کی رسائی ہے۔

اسی طرح ان آیات میں اس کی قدرت کے عموم کی طرف اشارہ کرتے ہوئے اس بات کی خبر دی گئی ہے کہ ہر ممکن شئی سے اس کی قدرت والستہ ہے نیز اس کا علم تمام اشیاء کو پورے طور پر احاطہ کئے ہوئے ہے، صفات کے باب میں امام عبدالعزیز اکملی نے بشر مرسیع معتزلی سے مسئلہ علم میں مناظرے کے وقت کتنی بہترین بات کہی تھی، جس کا تذکرہ امام موصوف نے اپنی کتاب ”الحدیہ“ کے اندر کیا ہے کہ:

”اللہ تعالیٰ نے اپنی کتاب کے اندر کہیں بھی کسی فرشتے یا کسی رسول یا کسی پرہیزگار مومن کے علم کی تعریف ان سے جہل کی نفی کر کے نہیں کی جس سے ان کا عالم ہونا معلوم ہو سکے، بلکہ ان کی تعریف ان کی ہے تو علم کو ثابت کر کے کی ہے جس سے خود بخود جہل کی نفی ہو گئی۔ معلوم ہوا کہ جس نے علم ثابت کیا اس سے خود بخود جہل کی نفی ہو گئی، لیکن جس نے صرف جہل کی نفی کر دی تو اس سے علم ثابت نہ ہوگا۔“

اللہ تعالیٰ کے عالم ہونے کی عقلی دلیل

اور اللہ تعالیٰ کے علم پر دلیل یہ ہے کہ بے علمی اور عدم واقفیت کی بنیاد پر کسی بھی چیز کی تخلیق و ایجاد امر محال ہے، کیونکہ کوئی بھی تخلیق عمل اور ارادے سے ہی ممکن ہے اور کسی بھی شئی کا ارادہ بغیر علم کے ہو ہی نہیں سکتا۔ اسی لئے اللہ تعالیٰ نے فرمایا:

”لَا يَلْعَلُ مَنْ خَلَقَ وَهُوَ اللَّطِيفُ الْخَبِيرُ“ (المَلِكُ: ۱۴)

”آگاہ رہو کہ اس نے جسے بھی پیدا کیا ہے اسے جانتا ہے وہ بڑا باریک بین“

اور خوب خبر رکھنے والا ہے۔“

مزید مخلوقات کے اندر جو پختگی، اتقان، حیرت ناک اور قابلِ تعجب کاریگری اور پیدائشی ہیئت کے اعتبار سے بہت سی باریکیاں پائی جاتی ہیں، وہ اپنے خالق کے سلسلے میں اس بات کی گواہی دیتی ہیں کہ ان تمام امور کا وجود عدم علم اور ناواقفیت کی بنیاد پر ہو ہی نہیں سکتا، مخلوقات میں بھی ایسے افراد کا وجود ہے جو عالم ہیں، اور علم کمال کی صفت ہے، چنانچہ اگر اللہ تعالیٰ کو عالم نہ مانیں تو اس کی مخلوق میں سے کچھ افراد کو اس سے بلند مرتبہ اور کامل ماننا لازم آئے گا۔؟

مخلوق کے اندر پایا جانے والا علم کل کا کل اللہ تعالیٰ کی جانب سے عطا کردہ ہے، تو دینے اور عطا کرنے والا بدرجہ اولیٰ اس صفت سے متصف ہو گا ورنہ جس فرد کے پاس جو چیز ہے ہی نہیں دوسروں کو کیسے دے سکتا ہے ؟

اس سلسلے میں فلاسفہ کا موقف یہ ہے کہ اللہ تعالیٰ کو جزئیات کا علم نہیں ہے، کہتے ہیں کہ اشیاء کو ثابت شدہ کلی کی بنیاد پر جانتا ہے، جب کہ ان کے اس قول کی حقیقت یہ ہے کہ اس سے صفت علم کی بالکل نفی ہو جا رہی ہے۔ کیونکہ خارج میں صرف جزئی کا ہی وجود ہے۔

اسی طرح قدریہ سے تعلق رکھنے والے بعض غلو پسند حضرات نے عمل کرنے سے قبل بندوں کے افعال کے متعلق اللہ کے علم کی نفی و انکار کر دیا ہے۔ صرف اس وہم کی بنیاد پر کہ عمل سے قبل بندوں کے افعال کے علم سے جبر لازم آئے گا، لیکن ان کا خیال تمام ادیان و مذاہب میں مردود و باطل ہے۔

وقولہ:

”ان اللہ هو الرزاق ذو القوة المتین“ (الذاریات: ۵۸)

اس آیت کریمہ میں اللہ تعالیٰ کے اسم رزاق کا ذکر ہے جو کہ مبالغہ کا صیغہ ہے ”رزق“ سے مشتق ہے، اس کے معنی ہیں ”جو اپنے بندوں کو اضافے اور کشادگی کے

ساتھ پے درپے مسلسل رزق دے رہا ہے۔“ نیز بندوں کو اللہ تعالیٰ کی جانب سے ملنے والا ہر نفع رزق ہے چاہے وہ حرام ہو یا حلال، کیونکہ اس نے لوگوں کے لئے اسے خوراک اور گزر بسر کا ذریعہ بنا دیا ہے۔ جیسا کہ قرآن میں ہے:

و النخل باسقات لها طلع نضيد. رزقا للعباد .

”اور کھجور کے لمبے درخت اگائے جن کے خوشے تہہ بہ تہہ پھلوں سے بھرے ہوتے ہیں، یہ بندوں کے لئے روزی ہوتی ہے۔“ (ق: ۱۰)

دوسری جگہ ارشاد ہے:

وفي السماء رزقكم وما توعدون.

’اور آسمان میں ہی تمہاری روزی ہے اور وہ بہت کچھ ہے جن کا تم سے وعدہ کیا جاتا ہے۔‘ (الذاریات: ۳۳)

ہاں جس چیز کے کھانے کی اجازت ہے تو وہ حکماً حلال ہوئی ورنہ حرام، البتہ رزق میں سب داخل ہے۔

آیت (ان اللہ هو الرزاق) میں جملہ اسمیہ معرفہ اور دونوں کے درمیان ضمیر فصل اس بات کی طرف اشارہ ہے کہ بندوں تک رزق پہنچانا یہ صرف اللہ کا کام ہے۔ ابن مسعودؓ سے ایک روایت مروی ہے فرماتے ہیں کہ اللہ کے نبی صلی اللہ علیہ وسلم نے یہ آیت انہیں اس طرح سکھائی تھی:

﴿إني أنا الرزاق ذو القوة المتين﴾

”ذو القوة“ کا معنی ہے قوت والا، یہ لفظ اللہ کے اسم ”القوی“ کا ہم معنی ہے لیکن معنوی اعتبار سے زیادہ بلیغ ہے اس سے ثابت ہوتا ہے کہ اللہ تعالیٰ کی طاقت و قوت میں کسی بھی قسم کا نقص نہیں ہے۔

”المتین“ اللہ کے اسماء حسنیٰ میں سے ہے یہ لفظ ”متانہ“ سے مشتق ہے۔ ابن عباسؓ نے اس لفظ کی تفسیر ”الشدید“ سے کی ہے۔

اللہ تعالیٰ کے لئے سَمِعَ و بَصَرَ کا اثبات

﴿ وقوله: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ (الشورى: ۱۱) ﴾

﴿ وقوله: ﴿إِنَّ اللَّهَ نَعَمَ يُعْظِمُكُمْ بِهِ إِنَّ اللَّهَ كَانَ سَمِيعًا بَصِيرًا﴾ (النساء: ۵۸) ﴾

آیت کریمہ میں اللہ تعالیٰ سے مثلیت کی نفی کے بعد اس کے دو اسم ”سمع و بصر“ کا اثبات اس بات پر دال ہے کہ یہاں مثل و مماثلت کی نفی سے صفات کی مراد نہیں، جس کا بعض معطلہ اسی آیت سے استدلال کر کے دعویٰ کرتے ہیں بلکہ یہاں اللہ تعالیٰ کی صفات کو مخلوق کی صفات کے ساتھ مماثلت کی نفی کر کے ثابت کرنا مقصود ہے۔

علامہ ابن القیم فرماتے ہیں کہ (لیس کمثلہ شیء) سے اس بات کی نفی مقصود ہے کہ اس کے ساتھ ایسا معبود یا شریک مانا جائے جو کہ عبادت و تعظیم کا استحقاق رکھے، جیسا کہ مشبہ اور مشرکین کا طرز عمل ہے، اس کا یہ مقصد نہیں کہ اس کی صفات کمال، مخلوق پر اس کی بلندی، بذریعہ کتب یا براہ راست اپنے رسولوں سے اس کے کلام و گفتگو کرنے نیز بالکل واضح طور پر سورج و چاند کی رویت کی طرح مومنین کے لئے اس کی رویت کی نفی کر دی جائے۔“

سمع کا مطلب ہے تمام اصوات کا ادراک کرنے والا خواہ وہ کتنی ہی ہلکی کیوں نہ ہو، وہ مخفی باتوں اور سرگوشیوں کو بھی سنتا ہے، یہ اللہ تعالیٰ کی صفت ہے جو مخلوق کے سماع کے مماثل نہیں ہے۔

بصیر کا مطلب ہے اشخاص والوان میں سے تمام مریات کا ادراک کرنے والا خواہ یہ چیزیں کتنی ہی لطیف و باریک اور دور کیوں نہ ہوں کسی بھی قسم کے پردے یا آڑ اس کی صفت رویت پر اثر انداز نہیں ہو سکتی، یہ لفظ بروزن فعیل ہے لیکن مفعول کے معنی میں ہے، اس سے اللہ تعالیٰ کے شایان شان صفت بصیر ثابت ہوتی ہے۔

سنن ابوداؤد میں ابو ہریرہ رضی اللہ عنہ سے ایک حدیث مروی ہے کہ آپ صلی

اللہ علیہ وسلم نے آیت کریمہ (ان الله كان سميعاً بصيراً) تلاوت فرمائی اور پھر اپنا انگوٹھا اپنے کان پر رکھا اور اس کی پاس والی انگلی اپنی آنکھ پر رکھا۔

حدیث کا مفہوم یہ ہے کہ اللہ تعالیٰ کان سے سنتا اور آنکھ سے دیکھتا ہے یہ حدیث بعض اشاعرہ کے موقف کے برخلاف ہے، یہ حضرات اللہ تعالیٰ کے سننے کی کیفیت کو مسوعات کے علم سے اور دیکھنے کی کیفیت کو مبصرات کے علم سے تعبیر کرتے ہیں۔ لیکن یہ تفسیر خطا سے خالی نہیں، کیونکہ ایک اندھا بھی آسمان کے وجود کا علم رکھتا ہے اگرچہ کہ وہ اسے دیکھتا نہیں، اسی طرح ایک گوز کا شخص بھی اصوات کے وجود کو جانتا ہے اگرچہ سنتا نہیں ہے۔

مشیت و ارادہ کی توضیح

وقوله: ﴿وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ إِلَّا بِاللَّهِ﴾

(الكهف: ۳۹)

وقوله: ﴿وَلَوْ شَاءَ اللَّهُ مَا اقْتُلْتُمْ وَلَكِنَّ اللَّهَ يَفْعَلُ مَا يُرِيدُ﴾ (البقرة: ۲۵۳)

وقوله: ﴿أَحَلَّتْ لَكُمْ بَهِيمَةَ الْأَنْعَامِ إِلَّا مَا يُتْلَىٰ عَلَيْكُمْ غَيْرِ مُحَلِّيِ

الصَّيْدِ وَأَنْتُمْ حَرَمٌ. إِنْ اللَّهُ يُحْكِمُ مَا يُرِيدُ﴾ (المائدة: ۱)

وقوله: ﴿فَمَنْ يَرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ. وَمَنْ يَرِدْ أَنْ يَضِلَّهُ

يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ﴾ (الانعام: ۱۲۵)

یہ تمام آیات اللہ تعالیٰ کی دو صفات ”ارادہ“ و ”مشیت“ کی طرف رہنمائی

کر رہی ہیں، اس سلسلے میں بہت سارے نصوص وارد ہوئے ہیں۔

اشاعرہ ایسے واحد قدیم ارادے کو ثابت کرتے ہیں جو کہ ازل میں ہی تمام

مرادی اشیاء سے وابستہ ہے، ان کے اس نقطہ نظر سے ارادے سے مرادی اشیاء کا تحلف

لازم آتا ہے، جب کہ معتزلی حضرات اپنے نفی صفات کے موقف کی بنیاد پر صفات میں

صفت ارادہ کو مانتے ہی نہیں، ان کا خیال یہ ہے کہ اللہ تعالیٰ کا ارادہ حادث ہے وہ ایسے

ارادے سے ارادہ کرتا ہے جو کہ حادث ہے اس کے لئے کوئی محل نہیں ہے۔ ان کے اس

موقف سے صفات کا عین ذات ہونا لازم آتا ہے جو کہ حد درجہ باطل ہے۔

رہے اہل حق تو ان کے نقطہ نظر کے مطابق ارادے کی دو قسمیں ہیں:

ارادہ کونیہ: جسے مشیت بھی کہا جاتا ہے، اس کا تعلق ہر اس شیئی سے ہے

جسے اللہ تعالیٰ ظاہر کرنا چاہتا ہے، وہ جب کسی شیئی کا ارادہ کرتا ہے اور چاہتا ہے تو وہ شیئی اس

کے ارادے کے فوراً بعد ہی ہو جاتی ہے۔ جیسا کہ قرآن میں ہے: ﴿إِنَّمَا أَمْرُهُ إِذَا أَرَادَ

شَيْئًا أَنْ يَقُولَ لَهُ كُنْ فَيَكُونُ﴾ ”اس کی شان تو یہ ہے کہ جب وہ کسی چیز کا ارادہ

کرتا ہے تو وہ اس سے کہتا ہے ”کن“، یعنی ہو جا تو وہ چیز ہو جاتی ہے۔“ (یس: ۸۲)
حدیث صحیح میں ہے: ”اللہ نے جو چاہا ہوا اور جو نہیں چاہا نہ ہوا۔“

ارادہ شرعیہ: یہ ارادہ اللہ تعالیٰ کے ان پسندیدہ امور سے متعلق ہے جنہیں انجام دینے کا وہ اپنے بندوں کو حکم دیتا ہے، اس کا تذکرہ اللہ تعالیٰ کے اس قول میں ملتا ہے:
﴿یرید اللہ بکم الیسر ولا یرید بکم العسر﴾ ”اللہ تمہارے ساتھ آسانی کرنا چاہتا ہے تمہارے ساتھ تنگی کا معاملہ نہیں کرنا چاہتا۔“ (البقرہ: ۱۸۵)
ارادہ کونیہ و ارادہ شرعیہ دونوں کے مابین کسی قسم کا تلازم و یکسانیت نہیں بلکہ دونوں کا تعلق الگ الگ امور سے ہے، نیز دونوں کے درمیان نسبت عموم خصوص من وجہ کی ہے، چنانچہ ارادہ کونیہ ان امور کے اعتبار سے عام ہے جو اللہ کی مرضی اور اس کی پسند کے برخلاف ہیں۔ اور اس اعتبار سے خاص ہے کہ اس ارادے کا تعلق کافر کے ایمان لانے اور فاسق کے مطیع ہونے سے نہیں۔ اور ارادہ شرعیہ ہر ماوریہ اشیاء سے متعلق ہونے کے اعتبار سے عام ہے۔ خواہ وہ امور واقع ہو چکے ہوں یا واقع نہ ہوئے ہوں، اور اس اعتبار سے خاص ہے کہ ارادہ کونیہ کے ذریعے واقع شدہ امور کبھی کبھی ماوریہ نہیں ہوا کرتے۔

خلاصہ کلام یہ کہ ارادہ کی یہ دونوں قسمیں بسا اوقات جمع ہو جاتی ہیں، جیسے کہ مومن کے ایمان لانے اور کافر کے مطیع و فرماں بردار ہونے کی مثال ہیں۔ اور ارادہ کونیہ کافر کے کفر اور عاصی کی معصیت جیسی مثالوں میں منفرد ہو جاتا ہے، جبکہ ارادہ شرعیہ کافر کے ایمان لانے اور عاصی و گہنگار کے مطیع ہونے کی مثالوں میں منفرد ہو جاتا ہے۔

آیت کریمہ ﴿ولولا اذ دخلت جنتک قلت ما شاء اللہ لا قوۃ الا باللہ﴾ میں اللہ تعالیٰ نے ایک بندہ مومن کی حکایت بیان فرمائی ہے۔ یہ مومن بندہ اپنے ایک کافر دوست کو جو کہ دو عدد باغ کا مالک تھا اس بات کی نصیحت کر رہا تھا کہ اللہ کی عطا

کردہ نعمتوں کے بدلے میں اس کا شکر یہ ادا کرے، اور انہیں اس کی مشیت کے حوالے کرتے ہوئے اس کی طاقت و قوت (کو چیلنج کرنے) سے بری ہو جائے کیونکہ سوائے اس کے کوئی طاقت و قوت کا مالک نہیں۔

دوسری آیت ﴿وَلَوْ شَاءَ اللَّهُ مَا اقْتَتَلُوا وَلَكِنَّ اللَّهَ يَفْعَلُ مَا يُرِيدُ﴾ میں رسولوں کے گزر جانے کے بعد ان کے تبعین کے درمیان آپسی بغض و حسد کی بنیاد پر اٹھے تنازعات اور جھگڑوں کی اطلاع دی گئی ہے، اور اس بات کی صراحت کی گئی ہے کہ یہ سب اللہ تعالیٰ کی مشیت کے سبب ہوا، اگر اللہ تعالیٰ اسے نہ چاہتا تو یہ ہرگز نہ ہوتا لیکن اس نے چاہا تو ایسا ہو کر رہا۔

آیت ﴿فَمَنْ يَرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ. وَمَنْ يَرِدْ أَنْ يَضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ﴾ سے یہ بات واضح ہو رہی ہے کہ ہدایت اور ضلالت دونوں میں سے ہر ایک کا تعلق اللہ کی مخلوق سے ہے، وہ جسے ہدایت دینا چاہتا ہے یعنی جس کے اندر حق کا الہام اور اس کے قبول کرنے کی توفیق دینا چاہتا ہے تو اس کے سینے کو اسلام کے لئے اس طرح کشادہ کر دیتا ہے کہ اس کے دل میں ایک طرح کا نور داخل کر دیتا ہے جو کہ وسیع تر ہوتا چلا جاتا ہے، جیسا کہ حدیث سے ثابت ہے۔ اور وہ جسے گمراہ اور رسوا کرنا چاہتا ہے تو اس کے سینے کو حد درجہ تنگ کر دیتا ہے چنانچہ اس کے دل میں ایمان کا نور داخل نہیں ہو پاتا، اس کی تشبیہ اس شخص سے دی گئی جو کہ آسمان پر چڑھ رہا ہو۔

اللہ تعالیٰ کی اپنے بندوں سے محبت کا بیان

وقوله:

﴿وَاحْسِنُوا إِلَى اللَّهِ يَحِبَّ الْمُحْسِنِينَ﴾ (البقرة: ۱۹۵)

﴿وَاقْسُوا إِلَى اللَّهِ يَحِبَّ الْمَقْسُطِينَ﴾ (الحجرات: ۹)

﴿فَاسْتَقَامُوا إِلَيْكُمْ فَاسْتَقِيمُوا لَهُمْ إِنَّ اللَّهَ يَحِبُّ الْمُتَّقِينَ﴾

﴿إِنَّ اللَّهَ يَحِبُّ التَّوَّابِينَ وَيَحِبُّ الْمُتَطَهِّرِينَ﴾

وقوله: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبُّكُمْ اللَّهُ﴾ (آل عمران: ۳۱)

وقوله: ﴿فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ﴾ (المائدة: ۵۴)

وقوله: ﴿إِنَّ اللَّهَ يَحِبُّ الَّذِينَ يُقَاتِلُونَ فِي سَبِيلِهِ صَفَا كَأَنَّهُمْ بَنِيَانٌ

مَرصُوعٌ﴾ (الصف: ۴)

وقوله: ﴿وَهُوَ الْغَفُورُ الْوَدُودُ﴾

ان آیات سے اللہ تعالیٰ کی صفت محبت کے نتیجے میں پیدا شدہ اس کے چند افعال کا اثبات ہو رہا ہے۔ وہ بعض اشخاص یا اعمال و اخلاق سے محبت کرتا ہے اور یہ محبت کرنا اس کی ایسی صفت ہے جو اس کی ذات کے ساتھ قائم ہے، اور یہ اس کی اختیاری صفات میں سے ایک صفت ہے جس کا تعلق اس کی مشیت سے ہے، چنانچہ وہ اپنی کامل حکمت کے سبب بعض اشیاء کے مقابلے میں بعض شئی سے محبت کرتا ہے۔

اشاعرہ اور معتزلہ نے صفت محبت کی انہی کردی محض اس دعوے کی بنیاد پر کہ اس صفت کے اثبات سے اللہ کی شان میں نقص کا وہم لازم آتا ہے کیونکہ مخلوق سے اس کی محبت کا مطلب ہے مناسب یا مرغوب اشیاء کی طرف اس کا میلان۔ اشاعرہ صفت محبت کو صفت ارادہ کا حصہ تصور کرتے ہیں اور کہتے ہیں کہ بندے سے اللہ کی محبت کا مطلب اس کے سوا کچھ اور نہیں کہ وہ ان کے عزت و اکرام اور جزائے خیر عطا کرنے کا ارادہ

کرتا ہے۔ نیز رضا، غضب، کراہیت و سخط جیسی صفات کے متعلق بھی ان کا یہی نظریہ ہے کہ یہ مستقل صفات نہیں بلکہ اس کے ارادہ کے مختلف پہلو ہیں۔ اور معتزلہ چونکہ ارادہ کو ایسی صفت تسلیم نہیں کرتے جو اس کی ذات کے ساتھ قائم ہے، اس لئے یہ محبت کی تفسیر ثواب سے کرتے ہیں جو کہ ان کے نزدیک اللہ تعالیٰ پر واجب ہے، کیونکہ ان کے مذہب کے مطابق مطیع و فرمانبردار کو ثواب دینا اور نافرمان کو سزا سے دوچار کرنا اللہ تعالیٰ ذریعہ واجب ہے۔

اہل حق کے نزدیک محبت اللہ تعالیٰ کی حقیقی صفت ہے جو اس کے شایان شان ہے جسے تسلیم کرنے سے اس کی شان میں نہ تو کسی قسم کا نقص لازم آتا ہے اور نہ تشبیہ، ساتھ ہی یہ لوگ اس محبت کے لازمی تقاضے کی بھی تصدیق کرتے ہیں اس کا لازمی تقاضا ہے اس کا اس شخص کے اکرام و ثواب کا ارادہ کرنا جس سے وہ محبت کرتا ہے۔

نہیں معلوم کہ اس محبت کی نفی و انکار کر نیوالے ابو ہریرہ رضی اللہ عنہ کی حدیث میں وارد نبی صلی اللہ علیہ وسلم کے اس قول کا کیا جواب دیں گے۔

”اللہ تعالیٰ جب کسی بندے سے محبت کرتا ہے تو جبریل علیہ السلام سے کہتا ہے کہ میں فلاں شخص سے محبت کرتا ہوں تم بھی اس سے محبت کرو، آپ نے فرمایا پھر جبریل علیہ السلام اہل آسمان سے کہتے ہیں کہ تمہارا رب فلاں شخص سے محبت کرتا ہے تم سب بھی اس شخص سے محبت کرو، آپ نے فرمایا پھر اہل آسمان اس شخص سے محبت کرنے لگتے ہیں، یہاں تک کہ زمین میں بھی اس کی قبولیت و پذیرائی ڈال دی جاتی ہے، اور جب وہ کسی سے بغض و نفرت کرتا ہے تو ایسا ہی واقعہ ہوتا ہے۔“ (متفق علیہ)

پہلی آیت کریمہ ﴿وَاحْسِنُوا إِلَى اللَّهِ يَحِبُّ الْمُحْسِنِينَ﴾ میں عمومی احسان کرنے کا حکم ہے یعنی ہر معاملے میں احسان کا رویہ اپنایا جائے بالخصوص ان نفقات کے اندر جس کا اسی آیت کی ابتداء میں حکم دیا گیا ہے:

﴿وَإِنْفَقُوا فِي سَبِيلِ اللَّهِ وَلَا تَلْقُوا أَيَّدِيكُمْ إِلَى التَّهْلُكَةِ﴾ اور اللہ

کے راستے میں خرچ کرو اور خود کو بلاکت میں نہ ڈالو۔ (البقرہ)

اور اس نفقہ مامور بھائیوں میں احسان یا تو خرچ و عدم اسماک کے ذریعے ہو سکتا ہے یا بخیلی و اسراف کے درمیان کی راہ اختیار کر کے۔ اور یہ وہی اعتدالی کیفیت ہے جس کا حکم اللہ تعالیٰ نے سورہ فرقان کے اندر دیا ہے۔

صحیح مسلم میں شداد بن اوس رضی اللہ عنہ سے حدیث مروی ہے کہ نبی صلی اللہ علیہ وسلم نے ارشاد فرمایا:

”اللہ تعالیٰ نے ہر چیز پر احسان فرض کر دیا ہے، جب تم قتل کرو تو احسان کے ساتھ قتل کرو، اور جب ذبح کرو تو اچھی طرح ذبح کرو، اور چھری خوب تیز کر لینی چاہئے اور ذبیحہ کو آرام پہنچانا چاہئے۔“

آیت ﴿ان اللہ یحب المحسنین﴾ میں احسان اور بھلائی کرنے کے حکم کی وجہ بتائی جا رہی ہے کہ جب یہ بات معلوم ہو گئی کہ احسان اور بھلائی کا رویہ اپنانا اللہ تعالیٰ کی محبت کے حصول کا سبب ہے تو اس حکم کے بجالانے میں پہل کرو اور آگے بڑھو۔

دوسری آیت کریمہ ﴿واقسطوا﴾ میں اقساط کا حکم ہے اور اقساط کہتے ہیں عدل کو، آیت کا مقصود یہ ہے کہ مومنوں کی اگر دو جماعت لڑ پڑے تو ان کے مابین عدل و انصاف کے ساتھ فیصلہ کیا جائے۔ ”اقسطوا“ کا لفظ ”قسط“ سے مشتق ہے جس کا معنی ہے جو رو ظلم لیکن اسے باب افعال میں لا کر سلب مآخذ کیا گیا ہے یعنی اس لفظ کو باب افعال میں لانے سے معنی بالکل برعکس ہو جاتا ہے، اللہ تعالیٰ کے اسمائے حسنیٰ میں سے ایک ”المقسط“ بھی ہے یعنی ”عدل و انصاف والا“۔ آیت کریمہ میں عدل و انصاف کی فضیلت کی طرف اشارہ کرتے ہوئے اسے عملاً انجام دینے پر ابھارا گیا ہے۔ اور اس بات کی طرف بھی اشارہ کیا گیا ہے کہ یہ اللہ تعالیٰ کی محبت کے حصول کا ذریعہ ہے۔

آگے آیت کریمہ ﴿فما استقاموا لکم فاستقیموا لہم﴾ کا معنی یہ ہے کہ تمہارے اور کسی دوسرے فریق کے مابین اگر کوئی عہد و پیمانہ ہو جائے جیسا کہ تم لوگوں

نے ان کے ساتھ مسجد حرام کے پاس عہد کیا ہے، تو تم ان کے ساتھ کئے ہوئے عہد پر اس وقت تک ثابت قدم اور باقی رہو جب تک کہ یہ لوگ تمہارے ساتھ کئے گئے عہد پر باقی رہیں۔ یہاں آیت میں ما مصدریہ ظریفہ ہے پھر اس حکم کی وجہ بھی بیان فرمائی، فرمایا:

﴿ان الله يحب المتقين﴾ یعنی اللہ تعالیٰ ان لوگوں کو پسند کرتا ہے جو ہر معاملے میں اللہ سے ڈرتے ہیں اور انہیں میں سے ایک عہد و پیمانہ کو نہ توڑنا بھی ہے۔

آگے کی آیت کریمہ ﴿ان الله يحب التوابين ويحب المتطهرين﴾ میں اس بات کی صراحت کی گئی ہے کہ اللہ تعالیٰ دو قسم کے اوصاف رکھنے والے بندوں سے محبت کرتا ہے۔

پہلی قسم کے لوگ ہیں نوابین یعنی وہ لوگ جو بکثرت توبہ کرتے اور افسوسناک امور کے سرزد ہو جانے کے وقت استغفار کر کے اللہ کی طرف کثرت سے رجوع کرتے ہیں، اس طرح وہ کثرت توبہ سے گناہ و معاصی جیسی تمام معنوی نجاستوں اور گندگیوں سے پاک و صاف ہو جاتے ہیں ”تواب“ چونکہ مبالغہ کا صیغہ ہے اس لئے یہاں کثرت کا معنی مراد ہوگا۔

دوسری قسم کے لوگ ہیں متطہرین۔ یعنی جو پاکی اور صفائی میں مبالغے سے کام لیتے ہیں اور جو وضوء یا غسل کر کے حدث اور حسی نجاستوں سے نظافت و پاکی حاصل کرنے والے ہیں۔

متطہرین کے مفہوم کے سلسلے میں ایک رائے یہ بھی ہے کہ اس سے وہ لوگ مراد ہیں جو اپنی عورتوں سے بحالت حیض یا ان کی دبر میں جماع کرنے سے اجتناب کرتے ہیں۔ لیکن پہلا عمومی مفہوم مراد لینا ہی زیادہ بہتر ہے۔

آیت کریمہ ﴿قل ان كنتم تحبون الله فاتبعوني يحببكم الله﴾ کے سبب نزول کے سلسلے میں حسن سے ایک روایت منقول ہے کہ کچھ لوگوں نے دعویٰ کیا کہ وہ اللہ سے محبت کرتے ہیں تو اللہ تعالیٰ نے ان کو جانچنے اور پرکھنے کے لئے یہ آیت نازل

فرمائی۔ اس آیت میں اللہ تعالیٰ نے اپنی محبت کے حصول کے لئے اپنے رسول کی اتباع کو شرط قرار دیا، چنانچہ اللہ تعالیٰ کی محبت وہی شخص حاصل کر سکتا ہے جو اچھی طرح اتباع اور پیروی کرے اور آپ صلی اللہ علیہ وسلم کے طریقے کو مضبوطی سے تھام لے۔

آیت کریمہ ۵۰ "وہو الغفور الودود" میں اللہ تعالیٰ کے اسمائے حسنی میں سے اس کے دو اسماء کا ثبوت ملتا ہے ان میں سے ایک ہے "الغفور" اور دوسرا ہے "الودود" ان میں سے پہلا تو "الغفور" کا مبالغہ ہے، معنی ہے اپنے بندوں کی گناہوں کو بہت زیادہ چھپانے والا، اور ان کا مواخذہ کرنے کے بجائے بہت زیادہ درگزر کرنے والا۔ غفر کا اصل معنی ستر ہے یعنی چھپانا۔ جیسا کہ کہا جاتا ہے "الصبيغ أغفر للوسخ" یعنی زنگ میل پچیل کو چھپا دیتا ہے۔ اور اس طرح سرپوش یعنی خود کو مغفر کہا جاتا ہے۔

دوسرا اسم "الودود" لفظ "الود" سے مشتق ہے۔ جس کے معنی سچی اور خالص محبت کے ہیں۔ یہ اسم یا تو بروزن مفعول بمعنی فاعل کے قبیل سے ہے یا فاعل بمعنی مفعول کے قبیل سے، پہلی صورت میں اس کا معنی ہوگا اپنے متبعین سے بہت زیادہ محبت کرنے والا اور ان کی نصرت و مدد کرنے میں ان کے قریب رہنے والا۔ دوسری صورت میں اس کا معنی ہوگا اپنے اوپر لازم کردہ کثیر احسانات کے نتیجے میں سب سے زیادہ محبوب، کیونکہ اس کی مخلوق اس سے محبت کرتی ہے اور اس محبت کے نتیجے میں اسکی عبادت بھی کرتی ہے اور اس کی حمد و ثنا بھی۔

اللہ تعالیٰ کی رحمت

وقولہ:

بِسْمِ اللّٰهِ الرَّحْمٰنِ الرَّحِیْمِ ﴿۱﴾

﴿رَبَّنَا وَسِعْتَ كُلَّ شَيْءٍ رَّحْمَةً وَعِلْمًا﴾ (غافر : ۷)

﴿وَكَانَ بِالْمُؤْمِنِينَ رَحِيمًا﴾

﴿وَرَحْمَتِي وَسِعَتْ كُلَّ شَيْءٍ﴾ (الاعراف : ۱۵۶)

﴿كُتِبَ عَلَيْكُمُ الْعِلْمُ بِالرَّحْمَةِ﴾ (الانعام : ۱۳)

﴿وَهُوَ الْغَفُورُ الرَّحِيمُ﴾

﴿فَاللّٰهُ خَيْرٌ حَافِظًا وَهُوَ أَرْحَمُ الرَّاحِمِينَ﴾ (يوسف : ۶۴)

ان آیات میں اللہ تعالیٰ کے دو اسم الرحمن اور الرحیم کے تذکرے کے ساتھ ساتھ اس کی دو صفات صفت رحمت اور صفت علم کا بھی ذکر ہے، بسم اللہ کی تفسیر کے ضمن میں ان دو اسموں کے تعلق سے گفتگو لڑ چکی ہے نیز وہیں پر ان دونوں کے مابین فرق کو واضح کرتے ہوئے اس بات کی بھی صراحت کر دی گئی ہے کہ اسم اول یعنی الرحمن سے ذاتی صفات اور اسم ثانی یعنی الرحیم سے فعلی صفات کا پتہ چلتا ہے۔

اشاعرہ اور معتزلہ نے محض اس دعوے کی بنیاد پر صفت رحمت کا انکار کر دیا ہے کہ یہ مخلوق کو لاحق ہونے والی ایک کمزوری وضعف ہے، نیز یہ مرحوم کے حق میں رقت قلبی کے ساتھ درد کے احساس کا نام ہے۔ لیکن ایسا خیال رکھنا نری جہالت اور کم علمی ہے کیونکہ قوی اور طاقتور لوگ ہی کمزوروں کے لئے رحمت کا معاملہ کرتے ہیں اس میں کسی قسم کی ضعف یا کمزوری تو لازم نہیں آتی بلکہ یہ رحمت تو انتہائی غلبے اور قدرت کے سبب ہوتی ہے، کیونکہ قوی انسان اپنی کسمن اولاد اور اپنے بزرگ والدین اور اپنے سے کمزور

اور ضعیف لوگوں پر رحم کرتا ہے۔ کہاں ضعف اور کمزوری جو کہ نہایت ہی قابل مذمت صفات ہیں، اور کہاں وہ صفت رحمت جس سے اللہ تعالیٰ نے خود کو متصف تو کیا ہی ہے ساتھ ہی اس صفت سے متصف اپنے اولیاء کی تعریف بھی کی ہے، اور لوگوں کو ایک دوسرے کو اس صفت کے اختیار کرنے کی تلقین کرنے کی ہدایت بھی دی ہے۔

”رَبِّنَا وَسَعَتْ كُلُّ شَيْءٍ رَحْمَةً وَعِلْمًا“ اللہ کا کلام ہے جس میں حالیین عرش اور عرش کے آس پاس کے ان فرشتوں کی حکایت بیان ہوئی ہے جو کہ مومنوں کے لئے اللہ سے دعا کرتے ہیں اور اپنی اس دعا میں اس کی ربوبیت، اس کے علم کی وسعت اور اس کی رحمت کا وسیلہ اختیار کرتے ہیں، اور دعا کی قبولیت کی امید کے لئے اگر سب سے بہتر کوئی وسیلہ اور ذریعہ ہو سکتا ہے تو یہی ہے۔

آیت میں ”رَحْمَةً وَعِلْمًا“ تمیز کی بنیاد پر منصوب ہے اور یہ تمیز بھی فاعل کی تاویل میں ہے، جس کی تقدیر یہ ہے:

”وسعت رحمتک و علمک علی کل شیء“۔

اس کا معنی ہے ”تیری رحمت اور تیرا علم ہر شیء کو گھیرے ہوئے ہے۔“ چنانچہ اس کی رحمت دنیا میں تو کافر اور نیک و بد سب کے لئے عام ہے لیکن قیامت کے روز صرف متقیوں کے لئے خاص ہوگی۔ جیسا کہ قرآن میں ہے:

﴿فَسَاءَ كَتَبَهَا لِلَّذِينَ يَتَّقُونَ وَيُؤْتُونَ الزَّكَاةَ﴾ ”ہم ان لوگوں کے لئے لکھ دیں گے جو تقویٰ اختیار کرتے ہیں اور زکوٰۃ ادا کرتے ہیں۔“ (الاعراف: ۱۵۶)

اور ایک دوسری جگہ ہے:

”کتب ربکم علی نفسه الرحمة“

اس کا مطلب ہے کہ اس نے بطور فضل و احسان کے اسے اپنے اوپر خود ہی واجب کر لیا ہے، کسی اور نے اس پر واجب نہیں کیا ہے۔ (الانعام: ۵۴)

بخاری و مسلم میں ابو ہریرہ رضی اللہ عنہ سے مروی حدیث میں ہے:

”ان الله لما خلق الخلق كتب كتابا فهو عنده فوق العرش ان رحمتى سبقت أو تسبق غضبي“

یعنی اللہ تعالیٰ نے جب مخلوق کی تخلیق فرمائی تو ایک کتاب لکھی، چنانچہ وہ کتاب اسی کے پاس عرش کے اوپر ہے جس میں لکھا ہے کہ میری رحمت میرے غضب پر سبقت لے گئی۔

آگے کی آیت ﴿فَاللَّهُ خَيْرٌ حَافِظًا وَهُوَ أَرْحَمُ الرَّاحِمِينَ﴾ میں حافظ ”حفظ“ سے مشتق ہے، اسی کے ہم معنی ایک اسمِ حفیظ بھی ہے۔ آیت کا مفہوم یہ ہے کہ وہ اپنے بندوں کی ہر طریقے سے حفاظت کرتا ہے، چنانچہ ان کی غذائی اشیاء کی فراوانی کا سامان کرتا ہے انہیں بلاکت و نقصان کے اسباب سے بچاتا ہے اسی طرح ان کے اعمال کی حفاظت کرتا ہے اور ان کے اقوال کو بھی شمار کرتا ہے اور خاص طور سے اپنے قریبی بندوں کی تو خصوصی رعایت کرتا ہے چنانچہ وہ انہیں گناہ و معاصی میں ملوث ہونے سے بچاتا ہے اور ساتھ ہی ساتھ شیطان کے مکر و فریب نیز دین اور دنیا دونوں کے لئے باعث ضرر ہر قسم کی باتوں سے انہیں محفوظ رکھتا ہے۔

حافظاً: خیر اسم تفضیل کی تمیز ہونے کی بنا پر منصوب ہے۔

صفت رضا و غضب

قولہ:

﴿رَضِيَ اللَّهُ عَنْهُمْ وَرَضُوا عَنْهُ﴾

﴿وَمَنْ يَقْتُلْ مُؤْمِنًا مُتَعَمِدًا فجزاءه جهنم خالداً فيها و غضب الله عليه

ولعنه﴾ (النساء : ۹۳)

وقولہ: ﴿ذَلِكَ بِأَنَّهُمْ اتَّبَعُوا مَا سَخَطَ اللَّهُ وَكَرَهُوا رِضْوَانَهُ﴾ (محمد: ۲۸)

﴿فَلَمَّا آسَفُونَا انتقمنا منهم﴾ (الزخرف : ۵۵)

وقولہ: ﴿وَلَكِنْ كَرِهَ اللَّهُ انبِعَاثَهُمْ فَثَبَّتَهُمْ﴾ (التوبة : ۴۶)

وقولہ: ﴿كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ (الصف : ۳)

ان آیات سے اللہ تعالیٰ کی چند فعلی صفات مثلاً:

رضا، غضب، لعن و کراہیت، حُظ و ناپسندیدگی اور اُسف کا اثبات ہو رہا ہے۔

اہل حق کے نزدیک یہ تمام تر صفتیں اس کی حقیقی صفات ہیں جو اس کے شایان

شان ہیں، ان میں سے کوئی بھی صفت مخلوق کی صفات کے مشابہ نہیں ہے۔ اور ان تمام

صفات کے تسلیم کرنے سے اس کی ذات کے اندر وہ تمام چیزیں لازم نہیں آتیں جو

مخلوقات کے لئے لازم ہیں، معتزلہ اور اشاعرہ کے پاس ان صفات کا انکار کرنے کے

لئے بجز اس گمان اور خیال کے کوئی پختہ دلیل نہیں کہ ان صفات سے اللہ تعالیٰ کو متصف

قراردینے کی صورت میں اس کی ذات کے اندر وہ چیزیں صادق آتی ہیں جو مخلوقات کے

اندر ہیں۔ اپنے رب کے بارے میں ان کے اس خیال نے انہیں ہلاک و برباد کر کے ان

کونفی اور تعطیل کے گڈھے میں لا کر آیا ہے۔ اشاعرہ تو ان صفات کو حقیقی صفت تسلیم نہ

کر کے صفت ارادہ کے مختلف پہلو تصور کرتے ہیں چنانچہ ان کے نزدیک رضا و خوشنودی

سے ثواب کا ارادہ اور غضب و حُظ و غیرہ سے عتاب کا ارادہ مراد ہے، اور معتزلی حضرات

تو ان سے ایک قدم اور آگے ہیں یہ لوگ ان صفات سے مطلق ثواب و عقاب مراد لیتے ہیں۔

آیت کریمہ ﴿رَضِيَ اللهُ عَنْهُمْ وَرَضُوا عَنْهُ﴾ میں اللہ اور اس کے بندوں کے مابین رضا و محبت کے ہونے والے تبادلے کا تذکرہ کیا گیا ہے۔ جہاں تک اللہ کی رضا مندی کی بات ہے تو یہ بندوں کیلئے ان کو عطا کی گئی تمام نعمتوں سے بڑھ کر اور عظیم تر ہے جیسا کہ قرآن میں ہے ﴿وَرِضْوَانٌ مِنَ اللَّهِ أَكْبَرُ﴾ اور اللہ کی جانب سے حاصل شدہ رضا مندی ہی سب سے بڑی شئی ہے، اور جہاں تک اللہ تعالیٰ سے ان کی رضا مندی کا تعلق ہے تو وہ ہے ان میں سے ہر ایک کا اپنے مقام و مرتبے سے راضی ہو جانا اور اپنے اس مرتبے اور پوزیشن سے اس طرح شاداں اور فرحاں ہو جانا گویا کہ اس سے بڑھ کر کسی کو نعمت ہی حاصل نہیں ہوئی۔ اور یہ کیفیت جنت میں حاصل ہوگی۔

آیت ﴿وَمَنْ يَقْتُلْ مُؤْمِنًا مُتَعَمِدًا﴾ میں اللہ تعالیٰ نے ”مؤمناً“ اور متعمداً کہہ کر اس بات کا اشارہ کیا ہے کہ مذکورہ سزا اس شخص کے لئے ہے جو جان بوجھ کر کسی مومن کو قتل کرے۔ (ایک شخص کو معصوم و بے گناہ سمجھتے ہوئے بھی ایسی چیز سے قتل کر دیا جائے جس سے عمومی طور پر موت واقع ہو جاتی ہو) اس سے قتل کا فراور قتل خطاء کا استثناء ہو جاتا ہے۔

﴿خَالِدًا فِيهَا﴾ کا معنی ہے ”دوامی حیثیت سے قیام کرے گا“۔ خلود کا ایک معنی مکث طویل بھی بتایا گیا ہے۔ لعن کا مطلب ہے اللہ کی رحمت سے دوری یا برطرفی۔ لعین یا ملعون اس شخص کو کہا جاتا ہے جس پر لعنت متحقق ہو چکی ہو، یا وہ شخص پر لعنت کی گئی ہو۔ ان جیسی آیات سے یہ اشکال پیش آتا ہے کہ قاتل عمد کے لئے تو یہ نہیں وہ مخلد فی النار ہے۔ جب کہ یہ موقف اس آیت کا معارض ہے جس میں اللہ تعالیٰ نے فرمایا:

”ان الله لا يغفر أن يشرك به ويغفر ما دون ذلك لمن يشاء“

اللہ اس گناہ کو نہیں بخشنے گا کہ کسی کو اس کا شریک بنایا جائے اور اس کے سوا

اور گناہ جس کو چاہے معاف کر دے۔ (النساء: ۴۸)

علماء نے اس اشکال کے متعدد جواب دیئے ہیں جن میں سے چند مندرجہ ذیل ہیں۔
۱..... یہ اس شخص کی سزا ہے جو عداً قتل مومن کو حلال سمجھتا ہو۔

۲..... عداً کسی مومن کے قاتل کی سزا تو یہی ہے، اگر اس کو بدلہ دیا جاتا لیکن اس بات کا بھی امکان ہے کہ اسے یہ سزا نہ ملے اس طرح کہ وہ توبہ کر لے یا کوئی ایسا نیک عمل کر لے جو اس کے برے عمل پر حاوی ہو جائے۔

۳..... بطور جزا اور توبیح کے ایسا حکم وارد ہوا ہے۔

۴..... خلود فی النار سے مراد مکث طویل ہے۔

ابن عباس رضی اللہ عنہ اور ایک گروہ کا موقف یہ ہے کہ عداً قتل کرنے والے کی توبہ قبول نہیں ہوتی۔ ابن عباس رضی اللہ عنہ تو اس سلسلے میں یہاں تک فرما دیا کہ باعتبار نزول یہ آخری آیت ہے جو منسوخ نہیں ہے۔

اس سلسلے میں اقرب الی الصواب نقطہ نظر یہ ہے کہ قاتل پر تین قسم کے حقوق واجب ہوتے ہیں:

(۱) ایک حق اللہ کا (۲) دوسرا مقتول کے ورثاء کا (۳) تیسرا حق مقتول کا

چنانچہ ان میں سے اللہ کا حق توبہ کے ذریعے ساقط ہو جاتا ہے۔ اور ورثاء کا حق دنیا میں ادا کر کے یا معافی کے ذریعے ساقط ہو جاتا ہے لیکن مقتول کا حق ساقط نہیں ہوتا یہاں تک کہ وہ اپنے قاتل کے ساتھ قیامت کے دن اس حال میں آئے گا کہ اس کا سر قاتل کے ہاتھ میں ہوگا اور کہے گا ”اے رب! اس سے پوچھ کہ اس نے مجھے کیوں قتل کیا؟“

آگے کی آیت ﴿فلما آسفونا انتقمنا منهم﴾ میں لفظ ”أسف“ شدت حزن اور شدت غصب و مخط کے معنی میں مستعمل ہے۔ اور آیت میں بھی یہی معنی مراد ہے۔ انتقام کا مطلب ہے سزا کے ذریعے بدلہ دینا۔ یہ لفظ ”نقمة“ سے مشتق ہے۔ شدید درجے کی کراہت اور ناراضگی و ناگواری کو نعمت سے تعبیر کیا جاتا ہے۔

صفت مجی کا اثبات اور منکرین کا رد

وقوله: ﴿هل ينظرون الا أن يأتيهم الله في ظلل من الغمام والملائكة وقضى الأمر﴾ (البقرة: ۳۱۰)

﴿هل ينظرون الا أن تأتيهم الملائكة أو يأتي ربك أو يأتي بعض آيات ربك﴾ (الانعام: ۱۵۸)

﴿كلا إذا دكت الأرض دكاً دكاً وجاء ربك والملك صفاً صفاً﴾ (الفجر: ۳۱)

﴿يوم تشقق السماء بالغمام ونزل الملائكة تنزيلاً﴾ (الفرقان: ۲۵)

ان آیات میں اللہ تعالیٰ کی دو فعلی صفات الاتیان والنجی کا تذکرہ کیا گیا ہے۔ اس سلسلے میں اہل سنت کا جو موقف ہے وہ یہی ہے کہ ان دونوں صفات کی حقیقت پر کما حقہ ایمان رکھا جائے اور اس کی ہر قسم کی تاویل سے دوری اختیار کی جائے جو کہ درحقیقت الحاد اور تعطیل ہے۔

یہاں پر عصر حاضر میں تجہم و تعطیل کے علمبردار زہد الکوشری کی تحریر قاری کے سامنے پیش کر دینا مناسب معلوم ہوتا ہے، وہ بیہقی کی کتاب ”الاسماء والصفات“ کے حاشیے میں لکھتا ہے:

”اس کے معنی کے سلسلے میں امام زنجیری فرماتے ہیں کہ اللہ تعالیٰ ان

بادل کے سائبانوں میں عذاب لائے گا جن سے صرف رحمت کی امید

کی جاتی ہے چنانچہ عذاب کا وہاں سے آنا جہاں سے رحمت کی امید کی

جاتی ہو حد درجہ ہولناک اور وحشت ناک ہوگا“.....

امام الحرمین باکے سلسلے میں یہی موقف رکھتے ہیں، البتہ الفخر الرازی کہتے ہیں:

أن يأتيهم الله كما مطلب ہے أن يأتيهم أمر الله.....

اس شخص کے اس اقتباس سے جسے اس نے اپنے اسلاف سے نقل کیا ہے تاویل و تعطیل کرنے میں ان کا انتہائی درجے کا تذبذب و اضطراب، بخوبی واضح ہو جاتا ہے۔ جب کہ اس باب میں آیات بہت ہی واضح ہیں جو ان تاویلات کو قبول نہیں کرتیں۔ چنانچہ پہلی آیت میں اپنے کفر و عناد پر اٹل رہنے والوں اور شیطان کی پیروی کرنے والوں کو یہ دھمکی دی جا رہی ہے کہ وہ لوگ اس بات کا انتظار کر رہے ہیں کہ اللہ ان کے مابین فیصلہ کرنے کے لئے بادلوں کے سائبان میں ان کے پاس آئے اور ایسا تو قیامت کے دن ہی ہو سکتا ہے۔ اسی لئے اس کے بعد ”وقضى الأمر“ کہا۔ یعنی معاملے کا فیصلہ کر دیا جائے۔

دوسری آیت میں اس سے زیادہ صراحت ہے، اس آیت میں اتیان یعنی اللہ تعالیٰ کے آمد کی تاویل اتیان امر یا اتیان عذاب سے ہو ہی نہیں سکتی کیونکہ اس آیت میں اللہ کی آمد کے ساتھ ساتھ اس کے فرشتوں اور اس کی نشانیوں کی آمد کا بھی تذکرہ ہے۔

اور اس کے بعد والی آیت ﴿وَجَاءَ رَبُّكَ وَالْمَلَكُ صَفًّا صَفًّا﴾ کو بھی عذاب پر محمول کرنا ممکن ہی نہیں کیونکہ یہاں قیامت کے دن بغرض حساب و کتاب اس کی آمد مراد ہے۔ اور ملائکہ وہاں پر اس کی تعظیم اور جلالت شان کے لئے صف بستہ ہوں گے، اور اس وقت اس کی آمد کے وقت آسمان بدلی کے ساتھ پھٹ جائے گا جیسا کہ آخری آیت صراحت کر رہی ہے۔ اللہ تعالیٰ کے لئے صفت محی و اتیان بھی ثابت ہے نیز وہ نازل بھی ہوتا ہے اور قریب بھی۔ اس حال میں کہ وہ اپنے عرش کے اوپر تمام مخلوق سے جدا اور الگ ہے۔ یہ تمام افعال اللہ تعالیٰ کے لئے حقیقی طور پر ثابت ہیں اس سلسلے میں مجازی معنی کا دعویٰ کرنا اس کے افعال میں تعطیل کے مترادف ہے۔ اور اس بات کا اعتقاد رکھنا کہ اللہ رب العزت کی آمد مخلوق کی آمد کے مثل ہے سراسر تعطیل اور انکار ہے۔

اثبات صفت وجہ اور منکرین کا رد

وقولہ:

﴿وَبِيقِينِ وَجْهِ رَبِّكَ ذُو الْجَلَالِ وَالْإِكْرَامِ﴾ (الرحمن : ۳۷)

﴿كُلُّ شَيْءٍ هَالِكٌ إِلَّا وَجْهَهُ﴾ (القصص : ۸۸)

یہ دونوں آیات اللہ تعالیٰ کے لئے صفت وجہ کے اثبات پر مشتمل ہیں اور اس کے لئے صفت وجہ کے اثبات کے سلسلے میں کتاب و سنت میں بے شمار نصوص وارد ہوئے ہیں۔ اور یہ تمام نصوص ”معتلہ“ کے تاویلات کی نفی کرتے ہیں جو کہ ”وجہ“ سے جہت، ثواب یا ذات مراد لیتے ہیں، اس سلسلے میں اہل حق کا یہ موقف ہے کہ ”وجہ“ اللہ تعالیٰ کی ایک صفت ہے جو اس کی ذات کے علاوہ ہے اس کے لئے صفت وجہ تسلیم کرنے سے اس کا اعضاء سے مرکب ہونا ثابت نہیں ہوتا جیسا کہ مجسمہ سمجھتے ہیں بلکہ یہ اللہ تعالیٰ کے شایان شان ایک صفت ہے جو نہ کسی اور کے چہرے کے مماثل ہے اور نہ کوئی چہرہ ہی اس کے مشابہہ ہے۔

”معتلہ“ ان دونوں آیتوں سے یہ استدلال کرتے ہیں کہ اس میں ”وجہ“ سے مراد ذات باری تعالیٰ ہے کیونکہ بقا و عدم ہلاکت میں وجہ یعنی چہرے کو کوئی خصوصیت حاصل نہیں۔ لیکن ہم اس استدلال کے خلاف ہیں۔ اگر اللہ تعالیٰ کے لئے حقیقی وجہ ثابت نہ ہوتا تو ذات کے معنی میں بھی اس لفظ کا استعمال درست نہ ہوتا کیونکہ کسی مفہوم کے لئے وضع شدہ لفظ اس وقت تک کسی دوسرے معنی میں استعمال نہیں ہو سکتا جب تک کہ اس کا حقیقی معنی ثابت نہ ہو جب حقیقی معنی میں استعمال ثابت ہوگا تب کسی قرینے کے سبب دوسرے مجازی معنی کی طرف ذہن منتقل ہو سکتا ہے۔

ان کے مجازی معنی کا رد ایک دوسرے طریقے سے بھی ممکن ہے کہ اللہ تعالیٰ نے

بقا کو اپنے وجہ یعنی چہرے کی طرف منسوب کر کے اپنی پوری ذات کو شامل کر لیا ہے۔ اس لئے یہ کہنا درست نہیں کہ آیت میں چہرہ بول کر ذات مراد لی گئی ہے۔ یہ معنی نے خطاب سے نقل کرتے ہوئے لکھا ہے کہ اللہ تعالیٰ نے وجہ کی اضافت اپنی ذات کی طرف کرتے ہوئے وجہ کی صفت بیان کی اور فرمایا: **وَبِقِي وَجْهِ رَبِّكَ ذُو الْجَلَالِ وَالْإِكْرَامِ** اس سے معلوم ہوتا ہے کہ وجہ سے مراد ذات نہیں ”ذو الجلال“ وجہ کی صفت ہے اور وجہ ذات باری تعالیٰ کی صفت۔

”حدیث طائف“ میں مذکور آپ صلی اللہ علیہ وسلم کے اس قول کی تفسیر و تاویل ذات وغیرہ سے کیسے کی جاسکتی ہے:

”أَعُوذُ بِسُورِ وَجْهِكَ الَّذِي اشْرَقَتْ لَهُ الظلمات...“ یعنی تیرے چہرے کے اس نور کی پناہ میں آتا ہوں جس سے تاریکیاں روشن ہوتی ہیں۔.....

نیز ابو موسیٰ الأشعری کی روایت کردہ حدیث میں آپ کے اس قول میں:

”حجابه النور أو النار لو كشفه لأحرقن سبحات وجهه ما انتهى إليه بصره من خلقه“

اثبات صفت ید

وقوله:

﴿مَا مَنَعَكَ أَنْ تَسْجُدَ لِمَا خَلَقْتَ بِيَدِي﴾ (ص : ۷۵)

﴿وَقَالَتِ الْيَهُودُ يَدُ اللَّهِ مَغْلُولَةٌ غُلَّتْ أَيْدِيهِمْ وَلَعْنُوا بِمَا قَالُوا﴾ بل یداہ

مبسوطان ینفق کیف یشاء ﴿ (المائدة : ۶۴)

یہ دونوں آیتیں اللہ تعالیٰ کے لئے اس کی شان کے مطابق اس کی ایک حقیقی صفت ”یدین“ یعنی دونوں ہاتھوں کے اثبات پر مشتمل ہے، پہلی آیت میں اللہ رب العزت اپنے ہاتھوں سے بنائے ہوئے آدم علیہ السلام کو سجدہ نہ کرنے کے سبب ابلیس کی توبیح کر رہا ہے۔ یہاں پر ”ید“ کو قدرت پر محمول کرنا ممکن ہی نہیں کیونکہ تمام اشیاء یہاں تک کہ ابلیس کو بھی اس نے اپنی قدرت سے ہی پیدا کیا ہے اس صورت میں آدم علیہ السلام کی کوئی خصوصیت ہی باقی نہیں رہ جاتی جس کے سبب وہ تمام مخلوق سے ممتاز ہو سکیں۔

عبداللہ بن عمر رضی اللہ عنہ کی حدیث میں ہے کہ اللہ نے تین اشیاء کو اپنے ہاتھوں سے پیدا کیا۔

(۱) آدم کی تخلیق اپنے ہاتھ سے کی۔ (۲) توریت اپنے ہاتھ سے لکھی۔

(۳) جنت عدن کو اپنے ہاتھوں سے لگایا۔

تمام مخلوقات کا وجود اللہ رب العزت کی قدرت کا ملہ کا مظہر تو ہے ہی لیکن ان تین اشیاء کو اس حیثیت سے ذکر کرنا کہ اللہ نے اسے اپنے ہاتھوں سے پیدا کیا ایک خاص اور زائد معنی کی وضاحت کرتا ہے۔ ایک اور بات یہ کہ ”یدین“ کا لفظ بصیغہ تشبیہ ید حقیقی کے

لئے ہی معروف و مشہور ہے قدرت یا نعمت کے معنی میں مستعمل نہیں ہے یہی وجہ ہے کہ یہ نہیں کہا جاسکتا ”خلقہ اللہ بقدرتین أو بنعمتین“ کہ اللہ نے اسے دو قدرتوں یا دو نعمتوں سے پیدا کیا۔ البتہ ”یدین“ کے لفظ کا اطلاق قدرت یا نعمت یا اس کے علاوہ کسی اور معنی پر اس کے لئے ممکن اور درست ہو سکتا ہے جو ”یدین“ کی صفت سے حقیقی طور پر متصف ہو، اسی لئے ”پانی“ یا ”بوا“ کے لئے ید یعنی ہاتھ ثابت نہیں کیا جاتا۔

مجازی معنی ثابت کرنے کے سلسلے میں رہی معترضہ کی یہ دلیل کہ بعض آیات میں ید کا لفظ واحد تو بعض میں جمع بھی مستعمل ہے تو یہ کوئی قوی دلیل نہیں ہے کیونکہ کبھی کبھی دو کے لئے موضوع لفظ بول کر ایک مراد لیا جاتا ہے جیسے: ”رأيت بعيني و سمعت بأذني“ کہ میں نے اپنی دو آنکھوں سے دیکھا اور دو کان سے سنا۔ اس سے مراد یہ ہوتا ہے کہ میں نے اپنی آنکھ سے دیکھا اور کان سے سنا۔ اسی طرح جمع کا صیغہ بول کر کبھی کبھی تشبیہ بھی مراد لیا جاتا ہے جیسا کہ قرآن میں ہے:

﴿ان تتوب الى الله فقد صغت قلوبكما﴾

”اگر تم دونوں اللہ کے سامنے توبہ کر لو گی (تو بہتر ہوگا) اس لئے کہ تمہارے دل (حق سے) مائل ہو گئے ہیں۔“ (التحریم: ۴)

یہاں مراد ہے ”قلبا کما“.....

اللہ رب العزت کے لئے کف (تھیلی) اصابع (انگلیاں) یمین (دایاں) شمال (بایاں) قبض (پکڑنا) بسط (پھیلانا) وغیرہ جیسی صفات ثابت ہیں جن کا اطلاق صرف اور صرف حقیقی ہاتھ پر ہی ہو سکتا ہے اس کے ہوتے ہوئے ”ید“ کو نعمت یا قدرت کے معنی میں کیسے لیا جاسکتا ہے؟۔

دوسری آیت میں اللہ رب العزت نے یہود کی اپنے رب کے سلسلے میں کی جانے والی گفتگو کو نقل کیا ہے انہوں نے اس کی توصیف یوں بیان کی ”ید اللہ مغلولۃ“ یعنی اللہ کا ہاتھ بندھا ہوا ہے یعنی خرچ کرنے سے رُکا ہوا ہے۔ پھر ان کے قول کے معا بعد اس کے بر

خائف اپنی صفت ثابت کرتے ہوئے فرمایا کہ اس کے دنوں ہاتھ عنایت و نوازش کے لئے کھلے ہوئے ہیں جیسے چاہتا ہے خرچ کرتا ہے۔ یہی بات حدیث میں بھی مذکور ہے:

”ان یمین اللہ ملائى سحاء اللیل والنهار لا تغیضها نفقة“ (متفق علیہ)
 ”اللہ کا داہنا ہاتھ بھرا ہوا ہے دن و رات مسلسل نوازش فرمانے کے باوجود بھی اس میں کوئی کمی نہیں آتی“

قابل غور بات ہے کہ اگر اللہ تعالیٰ کے حقیقی طور پر دو ہاتھ نہ ہوتے تو کیا ”بسط الیدین“ کی یہ تعبیر درست ہو سکتی تھی؟

صحیح بات یہ ہے کہ ان تمام دلائل کے سبب تاویل کرنے والوں کے پاس کوئی جواب ہی نہیں ہے۔

اثبات صفت عین

وقوله:

«فاصبر لحکم ربک فانک بأعیننا» (الطور: ۴۸)

«وحملناہ علی ذات الزاح ودرہ تجری بأعیننا جزاء لمن کان

کفراً» (القمر: ۱۳، ۱۴)

«والقیٰت علیک محبة منی ولتصنع علی عینی» (طہ: ۳۹)

ان تینوں آیات میں اللہ تعالیٰ نے اپنے لئے ایسی آنکھ ثابت کیا ہے جس کے ذریعے وہ تمام مریات کو دیکھتا ہے اور یہ اس کی حقیقی صفت ہے جو اس کے شایان شان ہے اس صفت کے ثابت کرنے اور اسے تسلیم کرنے سے اس کی ذات کے لئے گوشت پوست سے مرکب انسانی اعضاء لازم نہیں آتے۔

معطلہ کی یہ تفسیر کہ عین سے مراد رویت، حفاظت یا رعایت و نگہداشت ہے، صفات کا سراسر انکار اور تعطیل ہے۔ اب ربی یہ بات کہ بعض اوصاف میں لفظ عین واحد تو بعض میں جمع بھی مستعمل ہے تو اس میں اس صفت کی نفی کی ان کے لئے کوئی دلیل ہی نہیں ہے۔ کیونکہ لغت عرب میں اس کی گنجائش موجود ہے کہ جمع بول کر تثنیہ یا تثنیہ بول کر واحد مراد لیا جائے۔ اسکی صراحت ”الیدین“ کی بحث میں گزر چکی ہے۔

لفظ عین کو ان کے بیان کردہ معنوں میں سے کسی معنی میں استعمال کرنا ممکن ہی نہیں ہے ہاں اگر ممکن ہو سکتا ہے تو صرف اس کے حق میں جو صفت عین سے حقیقی طور پر متصف ہو، تو کیا معطلہ یہ کہنا چاہتے ہیں کہ اللہ تعالیٰ ایسی صفت پر فخر کر رہا ہے جو اس کے اندر ہے ہی نہیں چنانچہ اپنے لئے آنکھ تو ثابت کرتا ہے مگر اس سے محروم ہے، کیا وہ لوگ یہ کہنا چاہتے ہیں کہ اللہ تعالیٰ کی ربیت کسی خاص صفت یا خاص ذریعہ سے نہیں ہے بلکہ

تمام اشیا کو اپنی ذات ہی سے دیکھتا ہے جیسا کہ معتزلی حضرات کا خیال ہے کہ اللہ تعالیٰ اپنی ذات ہی سے قادر ہے اور اپنی ذات ہی سے ارادہ کرتا ہے وغیرہ وغیرہ۔

پہلی آیت کریمہ ﴿فَاصْبِرْ لِحُكْمِ رَبِّكَ﴾ میں اللہ تعالیٰ نے اپنے رسول صلی اللہ علیہ وسلم کو اپنے حکم اور قوم کی جانب سے پیہو نچنے والی اذیتوں پر صبر کرنے کا حکم دیا ہے۔ اور اس کی وجہ یہ بتلانی کہ وہ اس کی آنکھوں کے سامنے اور اس کے حفظ و امان میں ہیں۔

دوسری آیت ﴿وَحَمَلْنَا عَلٰی ذَاتِ الْوٰحِ وَدَسْرَ﴾ تجری بأعیننا جزاء لمن كان کفراً میں اللہ تعالیٰ نوح علیہ السلام کے بارے میں خبر دے رہا ہے کہ جب ان کی قوم نے انہیں جھٹلا دیا اور اللہ تعالیٰ نے بطور عذاب ان لوگوں کو طوفان میں مبتلا کر دیا تو اللہ تعالیٰ نے انہیں اور ان پر ایمان لانے والوں کو میخ اور لکڑی کے تختوں سے بنی کشتی پر سوار کر دیا۔ اور یہ کشتی اللہ تعالیٰ کی نگرانی میں اس کی آنکھوں کے سامنے تیر رہی تھی۔

تیسری آیت میں اللہ کی جانب سے موسیٰ علیہ السلام کو خطاب کیا گیا ہے۔ اور اس میں بتایا گیا ہے کہ اللہ نے اپنی جانب سے ان پر اپنی محبت ڈال دی۔ مطلب یہ ہے کہ اس نے انہیں اپنا محبوب بنا لیا اور اپنی آنکھوں کے سامنے ان کی ایسی پرورش و پرداخت کی کہ جس کے سبب موسیٰ فرعون اور اس کی قوم کی جانب رسالت کے فرائض انجام دینے کے قابل ہو گئے۔

اثبات صفت سمع و بصر

وقوله: ﴿قد سمع الله قول التي تجادلك في زوجها وتشتكي الى الله والله يسمع تحاوركما ان الله سميع بصير﴾ (المجادلة: ١)
 وقوله: ﴿لقد سمع الله قول الذين قالوا ان الله فقير ونحن اغنياء﴾
 (آل عمران: ١٨١)

وقوله: ﴿أم يحسبون انا لانسمع سرهم ونجواهم بلى ورسلنا لديهم يكتبون﴾ (الزخرف: ٨٠)

﴿اننى معكما أسمع وأرى﴾ (طه: ٤)

﴿ألم يعلم بأن الله يرى﴾ (العلق: ١٣)

﴿الذى يراك حين تقوم . وتقلبك فى الساجدين . انه هو السميع البصير﴾ (الشعراء: ٢١٩ . ٢٢٠)

﴿وقل اعملوا فسيرى الله عملكم ورسوله والمؤمنون﴾ (التوبة: ١٠٥)

یہ تمام آیات مؤلف نے صفات سمع و بصر اور رویت کے اثبات کے ضمن میں ذکر کی ہیں، آیتوں میں صفت سمع کا تذکرہ اس کے تمام مشتقات مثلاً سَمِعَ يَسْمَعُ نَسْمَعُ اور أَسْمَعُ وغیرہ کے ساتھ ملتا ہے۔ یہ اللہ تعالیٰ کی حقیقی صفت ہے جس کے ذریعے تمام اصوات کا ادراک کرتا ہے۔ اسی طرح بصر اللہ تعالیٰ کی ایسی صفت ہے جس سے تمام اشخاص والوان کا ادراک کرتا ہے اور رویت اس کی صفت لازمہ ہے۔ ابو موسیٰ اشعری کی حدیث میں ہے: ”اے لوگو! ہوشیار رہو، تم کسی بہرے یا غائب کو نہیں پکار رہے بلکہ بہت زیادہ نسنے اور خوب دیکھنے والے کو پکار رہے ہو، جس ذات کو تم پکار رہے ہو، وہ تم سے تمہاری سواری کی گردن سے بھی زیادہ قریب ہے۔“

سمع و بصر یعنی سنانا اور دیکھنا کمالی صفت ہے۔ اللہ تعالیٰ نے مشرکین کی مذمت کی ہے اور یہ اس لئے کہ وہ ایسی چیزوں کی عبادت کرتے ہیں جس میں نہ سننے کی صلاحیت ہے اور نہ دیکھنے کی۔

پہلی آیت خولہ بنت اعلیٰ کے بارے میں نازل ہوئی، جب ان کے شوہر نے ان سے نبی کریم ﷺ کو لیا تو وہ اللہ کے نبی صلی اللہ علیہ وسلم کے پاس شکایت لے آئیں اور آپ صلی اللہ علیہ وسلم سے اس سلسلے میں گفتگو کی تو آپ صلی اللہ علیہ وسلم نے فرمایا:

”میں یہی سمجھتا ہوں کہ تم ان پر حرام ہو چکی ہو۔“

صحیح بخاری میں عروہ سے ایک روایت منقول ہے وہ حضرت عائشہ رضی اللہ عنہا سے روایت کرتے ہیں کہ انہوں نے فرمایا:

”تمام تعریف اس اللہ کے لئے ہے جس کی ساعت تمام اصوات کا ادراک کر لیتی ہے۔ جھگڑنے والی عورت آپ صلی اللہ علیہ وسلم کے پاس شکایت لے کر آئی تو میں اس وقت گھر کے ایک گوشے میں تھی اور عورت کی گفتگو نہیں سن پارہی تھی۔ اور پھر اللہ نے یہ آیت نازل فرمادی۔“

دوسری آیت نوحاں یہودی کے بارے میں نازل ہوئی۔ جب ابو بکر رضی اللہ نے اسے اسلام کی طرف بلایا تو اس نے کہا تھا:

”واللہ اے ابو بکر! ہمیں اللہ کی کوئی حاجت نہیں ہے کیونکہ وہ تو خود ہمارا محتاج ہے اگر وہ غنی ہوتا تو ہم سے قرض نہیں مانگتا۔“

تیسری آیت ﴿أَمْ يَحْسِبُونَ أَنَا لَأَن سَمِعَ سِرَّهُمْ وَنَجْوَاهُمْ بَلَىٰ﴾ اور رسلنا لدیہم یکتبون ﴿﴾ میں ”أَمْ“ ”بَل“ اور ”بمزرۃ استفہامیہ کے معنی میں ہے۔ اُم منقطعہ ہے اور استفہام انکاری تو بیخ کے لئے ہے۔

آیت کا معنی یہ ہے کہ ”بلکہ کیا یہ لوگ اپنی مخفی اور راز کی باتوں کے سلسلے میں یہ خیال کر بیٹھے ہیں کہ ہم ان کے بھید اور سرگوشیوں کو سن نہیں رہے ہیں، کیوں نہیں ہم تو

انہیں بخوبی سنتے ہیں اور ان کے پاس ہمارے ایسے نگہبان ہیں جو ان کی کبھی ہوئی باتوں اور ان کے افعال کو لکھ لیتے ہیں۔“

چوتھی آیت لریمہ میں اللہ کی جانب سے موسیٰ و ہارون علیہما السلام کو خطاب کیا گیا ہے۔ جب کہ ان دونوں نے فرعون کی کُفرت کے خوف کی شکایت کی تھی۔ چنانچہ اللہ تعالیٰ نے ان دونوں سے فرمایا:

”تم دونوں ڈرو مت، میں تمہارے ساتھ دیکھ اور سن رہا ہوں“

پانچویں آیت ابو جہل کے بارے میں نازل ہوئی جس وقت اس نے آپ صلی اللہ علیہ وسلم کو بیت اللہ میں نماز پڑھنے سے روک دیا تھا۔ تو یہ آیتیں نازل ہوئیں:

أرأیت الذی ینہی ☆ عبداً اذا صلی ☆ أرأیت ان کان علی الہدی ☆

أو أمر بالتقوی ☆ أرأیت ان کذب وتولی ☆ ألم یعلم بأن اللہ یری ☆

”کیا تم نے اس شخص کو دیکھا جو روکتا ہے، ایک بندے کو جب وہ نماز پڑھتا ہے، تمہارا کیا خیال ہے اگر وہ (بندہ) سیدھی راہ پر ہے، یا اگر چہ وہ اللہ سے ڈرنے کا حکم دیتا ہے۔ تمہارا کیا خیال ہے اگر چہ وہ (روکنے والا) جھٹلاتا ہے اور دین اسلام سے منہ موڑتا ہے۔ کیا اسے معلوم نہیں کہ اللہ دیکھ رہا ہے۔“

(اعلق: ۹-۱۴)

اللہ تعالیٰ کی طرف مکر و کید کی نسبت

وقوله: ﴿وہو شدید المحال﴾ (الرعد: ۱۳)

وقوله: ﴿ومکروا ومکر اللہ واللہ خیر الماکرین﴾ (آل عمران: ۵۳)

وقوله: ﴿ومکروا مکراً ومکرنا مکراً وہم لا یسعرن﴾ (النمل: ۵۰)

وقوله: ﴿انہم یکیدون کیداً وأکید کیداً﴾ (الأعلى: ۱۵)

ان آیات سے اللہ تعالیٰ کی دو صفتوں کا اثبات ہوتا ہے وہ ہیں مکر اور کید۔ یہ دونوں اختیاری صفات ہیں جن کا تعلق فعل سے ہے لیکن ان دونوں صفات سے اللہ تعالیٰ کے لئے کوئی اسم مشتق کر کے ماکر و کائد نہیں کہا جاسکتا بلکہ نصوص میں جہاں کہیں اس بات کا ذکر ہے کہ وہ سب سے بہتر مکر کر نیو والا ہے اور وہ اپنے کافر دشمنوں کے ساتھ سازش و تدبیر کرتا ہے تو ان نصوص پر توقف کیا جائے گا۔

”شدید المحال“ کا مطلب ہے سزا دینے کے وقت سخت مواخذہ کرنے والا۔ جیسا کہ دوسری آیت میں ہے ﴿ان بطش ربک لشدید﴾ ”بے شک تیرے رب کی گرفت بڑی سخت ہے“۔ (البروج: ۱۳)

ایک اور جگہ ہے: ﴿ان أخذہ الیم شدید﴾ ”اس کی گرفت بڑی ہی دردناک ہے۔“ (ہود: ۱۰۲)

ابن عباس کے نزدیک ”شدید المحال“ کا معنی ہے ”شدید الحول“ اور مجاہد کے نزدیک اس کا معنی ہے ”شدید القوة“ دونوں کا مفہوم قریب قریب ایک ہی ہے۔

۱۔ محشی کتاب شیخ اسماعیل انصاری حاشیہ میں رقم فرماتے ہیں، امام ابن القیم اپنی کتاب ”الصواعق“ میں لکھتے ہیں کہ ”اللہ تعالیٰ نے مکر، کید، استھزاء اور خدائے جیسی صفات اپنی ذات کیلئے مطلق طور پر استعمال نہیں فرمایا ہے بلکہ اس قسم کے افعال کے مرتکبین کی جزاء کے طور پر استعمال کیا ہے اور یہ اپنی جگہ پر مستحسن ہے، لہذا ان افعال مشتق اسماء کا استعمال مطلق طور پر اللہ کیلئے کرنا درست نہیں، اس لئے کہ یہ بعض موقعوں پر قابل مدح ہیں تو بعض موقعوں پر مذموم۔ (ترمذی)

آیت ﴿وَاللّٰهُ خَيْرٌ لِّمَا كَرِهْتُمْ﴾ کا مطلب ہے اللہ کا مکران کے مقابلے میں سب سے زیادہ تیزی کے ساتھ نافذ ہونے والا اور پہل کرنے والا ہے۔“
بعض سلف نے لوگوں کے ساتھ اللہ کے مکر کرنے کی تفسیر یوں بیان کی ہے کہ وہ انہیں ناز و نعمت میں ڈال کر اس طرح تدریجی مہلت دیتا ہے کہ انہیں خبر تک نہیں ہوتی۔ لوگ جب بھی کسی نئے گناہ کی شروعات کرتے ہیں تو وہ ان کے لئے ایک نئی نعمت ظاہر کر دیتا ہے۔ حدیث میں ہے:

”تم جب یہ دیکھ لو کہ اللہ تعالیٰ اس بندے کو جو کہ معصیت پر مصر اور اڑا ہوا ہو اس کی محبوب اشیاء سے نوازتا ہی جا رہا ہے تو سمجھ لو کہ یہ اللہ کی جانب سے ڈھیل اور تدریجی مہلت ہے۔“

یہ آیت حضرت عیسیٰ علیہ السلام کے بارے میں نازل ہوئی۔ یہودیوں نے جب آپ کے قتل کا ارادہ کر لیا تو آپ ایک ایسے گھر میں داخل ہو گئے جس میں روشندان تھا اور اللہ تعالیٰ نے جبریل کے ذریعے آپ کی اس طرح مدد فرمائی کہ آپ کو روشندان کے راستے آسمان پر اٹھا لیا۔ یہود انامی ایک شخص آپ کو ڈھونڈنے کے لئے اس گھر میں داخل ہو گیا، اللہ نے وہیں اسے عیسیٰ علیہ السلام کا ہم شکل بنا دیا، چنانچہ جب وہ شخص لوگوں کو عیسیٰ کی غیر موجودگی کی اطلاع دینے باہر نکلا تو لوگوں نے اسے عیسیٰ سمجھ کر قتل کر دیا۔ آیت میں اسی واقعے کی طرف اشارہ ہے:

”لوگ خفیہ چال چلے تو اللہ نے بھی خفیہ چال چلی۔“

تیسری آیت میں قوم صالح کے اس واقعے کی طرف اشارہ ہے کہ ان کے نو افراد نے اس بات پر اللہ کی قسم کھائی کہ رات کے وقت صالح علیہ السلام اور ان کے اہل پر حملہ کر کے قتل کر دیں گے۔ اور پھر ان کے متعلقین سے یہ کہہ دیں گے کہ ان کی ہلاکت کے وقت ہم موجود نہ تھے۔ اس خفیہ چال کا انجام یہ ہوا کہ اللہ تعالیٰ نے بھی ایک تدبیر کر کے ان سب کو ہلاک کر دیا۔

صفت عفو، قدرت، مغفرت، رحمت، عزت کا اثبات

وقوله: ﴿ان تبدوا خيراً أو تخفوه أو تعفوا عن سوء فإن الله كان عفواً قديراً. وليعفوا وليصفحوا ألا تحبون أن يغفر الله لكم . والله غفور رحيم﴾

وقوله: ﴿ولله العزة ولرسوله وللمؤمنين﴾

وقوله عن ابليس: ﴿فبعزتک لأغوينهم أجمعين﴾

وقوله: ﴿تبارک اسم ربک ذو الجلال والا کرام﴾

ان آیات سے اللہ تعالیٰ کی چند صفات مثلاً عفو، قدرت، مغفرت، رحمت، عزت، تبارک (باعث برکت ہونا) اور جلال واکرام کا اثبات ہوتا ہے۔

العفو اس کا اسم ہے اس کا معنی ہے اپنے بندوں کی سزا سے درگزر کرنے والا، جب لوگ اس کی طرف متوجہ اور یکسو ہو کر توبہ کرتے ہیں تو وہی اپنے بندوں کی توبہ قبول کرتا ہے۔ اور گناہوں سے درگزر کرتا ہے۔

اس آیت یا اس کے علاوہ دوسری آیتوں میں صفت عفو اور صفت قدرت کو ایک ساتھ ذکر کیا جانا اس بات کی طرف اشارہ ہے کہ کامل عفو یہ ہے کہ انتقام و مواخذہ پر مکمل قدرت و طاقت رکھنے کے باوجود معاف کر دیا جائے۔

قدرت اللہ تعالیٰ کی وہ صفت ہے جس کا تعلق ممکنات سے ہے چاہے عملاً اس شئی کا وجود ہو چکا ہو یا ابھی وہ شئی عدم میں ہو، کائنات میں ہر ہونے والا تغیر اس کی قدرت و مشیت کے تحت ہوتا ہے، جیسا کہ حدیث میں ہے:

“ما شاء الله كان وما لم يشأ لم يكن”

یعنی جو کچھ اللہ نے چاہا ہوا اور جو کچھ نہیں چاہا نہیں ہوا۔

آیت کریمہ ﴿وليعفوا وليصفحوا ألا تحبون أن يغفر الله لكم﴾ ابو بکر

رضی اللہ عنہ کی شان میں نازل ہوئی جب کہ انہوں نے اپنی خالد زاد بہن کے بیٹے مسطح بن اثاثہ کی کفالت نہ کرنے کی قسم کھائی تھی کیونکہ واقعہ افاک کے متعلق قیاس آرائیاں کرنے والوں میں یہ بھی شریک تھے۔ لیکن جب یہ آیت کریمہ نازل ہوئی تو ابو بکرؓ نے کہا:

”واللہ! میں یہی چاہتا ہوں کہ اللہ مجھے معاف فرمائے“

اور پھر مسطح کی کفالت دوبارہ کرنے لگے۔

آیت کریمہ ﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾ رئیس المنافقین عبد اللہ بن ابی بن سلول کے بارے میں نازل ہوئی۔ اس نے کسی غزوے میں قسم کھائی کہ مدینہ پہنچنے کے بعد وہ اپنے ساتھیوں کے ساتھ مل کر اللہ کے رسول اور آپ صلی اللہ علیہ وسلم کے صحابہ کو وہاں سے نکال باہر کر دے گا۔ اسی واقعے کی طرف اشارہ کرنے کیلئے یہ آیت نازل ہوئی:

”يقولون لنن رجعنا الى المدينة ليخرجن الأعز منها الأذل“

”لوگ کہتے ہیں کہ اگر ہم مدینہ لوٹ گئے تو وہاں سے عزت والے ذلیلوں کو

ضرور نکال باہر کر دیں گے“ (المنافقون: ۸)

وہ خود کو اور اپنے ساتھیوں کو باعزت اور رسول و آپ صلی اللہ علیہ وسلم کے اصحاب کو ذلیل سمجھ رہا تھا۔ چنانچہ اللہ تعالیٰ نے اس کے قول کی تردید میں یہ آیت نازل فرمائی ”وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ“ یعنی اللہ کے لئے عزت ہے اور اس کے رسول و مومنین کے لئے۔

عزت ایسی صفت ہے جسے اللہ تعالیٰ نے اپنے لئے ثابت کیا ہے۔ قرآن میں ہے: ﴿وَهُوَ الْعَزِيزُ الْحَكِيمُ﴾ ”وہ عزیز حکمت والا ہے“۔ ایک دوسری جگہ ہے ﴿وَكَانَ اللَّهُ قَوِيًّا عَزِيزًا﴾ یعنی ”اللہ قوی و عزیز ہے“ (الاحزاب: ۲۵)

حدیث شفاعت میں اس نے اپنی اس صفت کی قسم بھی کھائی ہے۔ فرمایا:

”میری عزت و کبریائی اور بزرگی کی قسم! لا الہ الا اللہ کا اقرار کرنے والے ہر

شخص کو جہنم سے ضرور نکالوں گا“، ابلیس نے بھی کہا تھا ”تیری عزت کی قسم! میں ان تمام کو ضرور بہکاؤں گا سوائے ان کے جو تیرے نیک و مخلص بندے ہوں گے۔“

ابو ہریرہ رضی اللہ عنہ سے مروی بخاری کی حدیث میں ہے: ”ایوب علیہ السلام عریاں ہو کر غسل کر رہے تھے کہ اتنے میں ان کے پاس سونے کی ٹڈی گری، ایوبؑ اسے اپنے کپڑے میں جمع کرنے لگے تو ان کے رب نے انہیں پکارا: کیا میں نے تمہیں ان چیزوں سے غنی نہیں کر دیا؟ ایوبؑ نے فرمایا: کیوں نہیں، تیری عزت کی قسم! لیکن میں تیری برکت سے مستغنی نہیں ہو سکتا۔“

نبی اکرم صلی اللہ علیہ وسلم نے درد سے شفا حاصل کرنے کے لئے ایک دعا سکھائی تھی جس کے الفاظ یہ ہیں:

”أعوذ بعزة الله وقدرته من شر ما أجد وأحاذر“

”میں اللہ کی عزت اور اس کی قدرت کی پناہ میں آتا ہوں ہر اس چیز کے شر سے جسے میں محسوس کرتا ہوں اور ڈرتا ہوں۔“

عزت کا لفظ اگر باب نصر سے آئے تو بمعنی غلبہ و تسلط اور باب فتح سے آئے تو بمعنی قوت و صلابت ہوگا۔ چنانچہ ”ارض عزاز“ سخت زمین کو کہتے ہیں، نیز اگر باب ضرب سے آئے تو اس وقت علو قدر اور دفاع کے معنی میں ہوگا۔ اور اللہ تعالیٰ کے لئے یہ تمام معانی ثابت ہیں۔

رہی آیت ﴿تبارک اسم ربك ذو الجلال والاكرام﴾ تو اس کا لفظ تبارک برکت سے مشتق ہے معنی ہے خیر کا دوام اور اس کی کثرت، ذو الجلال کا معنی ہے عظمت و بزرگی والا، اللہ کے مقابلے میں اس سے زیادہ عظمت و جلال کا مالک کوئی نہیں۔ والا اکرام کا مطلب ہے وہ ذات جو غیر مناسب صفات و افعال سے محفوظ ہے۔ ایک قول کے مطابق اس کا ایک معنی یہ بھی ہو سکتا ہے جو دنیا و آخرت دونوں میں اپنے بندوں کی مختلف اعزازات سے نواز کر عزت افزائی کرنے والا ہے۔

بعض سلبی و تزیہی صفات کا بیان

وقوله: ﴿فاعبده واصطبر لعبادته هل تعلم له سمياً﴾ (مریم: ۶۵)

﴿ولم يكن له كفواً أحد﴾ (الاخلاص: ۴)

وقوله: ﴿فلا تجعلوا لله أنداداً وأنتم تعلمون﴾ (البقرة: ۲۲)

﴿ومن الناس من يتخذ من دون الله أنداداً يحبونهم كحب

الله﴾ (البقرة: ۱۶۵)

وقوله: ﴿وقل الحمد لله الذي لم يتخذ ولداً ولم يكن له شريك في

الملك ولم يكن له ولي من الذل وكبره تكبيراً﴾ (الاسراء: ۱۱۱)

﴿يسبح لله ما في السموات وما في الأرض له الملك وله

الحمد وهو على كل شيء قدير﴾ (التغابن: ۱)

وقوله: ﴿تبارك الذي نزل الفرقان على عبده ليكون للعالمين

نذيراً. الذي له ملك السموات والأرض ولم يتخذ ولداً ولم يكن له

شريك في الملك وخلق كل شيء فقدره تقديراً﴾ (الفرقان: ۱)

وقوله: ﴿ما اتخذ الله من ولد وما كان معه من اله إذاً لذهب كل اله بما

خلق ولعلا بعضهم على بعض سبحان الله عما يصفون. عالم الغيب

والشهادة فتعالى عما يشركون﴾ (المؤمنون: ۹۱)

﴿فلا تضربوا الله الأمثال. ان الله يعلم وأنتم لا تعلمون﴾ (النمل: ۷۴)

﴿قل انما حرم ربي الفواحش ما ظهر منها وما بطن والاثم والبغى

بغير الحق وأن تشرکوا بالله ما لم ينزل به سلطاناً وأن تقولوا على الله

ما لا تعلمون﴾ (الاعراف: ۳۳)

یہ تمام آیات (جو کہ قرآن کے دس مقامات سے لی گئی ہیں) اللہ تعالیٰ کی چند

سلبی صفات کی طرف اشارہ کرتی ہیں۔ مثلاً: ان آیات میں اس کی ذات سے مسمیٰ یعنی ہم نام، کفو یعنی برابری کرنے والا، اور اسی طرح ند، ولد، شریک اور ولی کی نفی کی گئی ہے، ساتھ ہی اس کی بعض اثباتی صفات مثلاً مالک، حمد، قدرت، کبریائی اور تبارک کا بھی پتہ چلتا ہے۔

رہا پہلی آیت میں اللہ تعالیٰ کا یہ قول ”هل تعلم له سميا“ تو اس سلسلے میں شیخ الاسلام فرماتے ہیں:

”اہل لغت کے نزدیک اس کا مطلب یہ ہے کہ کیا تم اس کا کوئی نظیر جانتے ہو جو اس کے نام کے جیسے نام کا مستحق ہو؟ یا اس کے جیسا کوئی ہے جو اس کے مقابل ہو سکے؟ یہ تفسیر ابن عباسؓ سے بھی مروی ہے: ”کیا تم اس کا مثل اور اس کے جیسا کسی کو جانتے ہو کہ ہم معنی ہے؟ آیت میں استفہام انکاری ہے معنی ہے ”لا تعلم له سميا“ یعنی اس کا کوئی مثل یا ہم نام نہیں جانتے۔“

دوسری آیت ﴿وَلَمْ يَكُنْ لَهُ كُفُوًا أَحَدٌ﴾ میں کفو سے مراد ہے برابری کرنے والا، یہ آیت کریمہ عمومی طور پر ہر قسم کی مشابہت اور نظیر کی نفی کر رہی ہے کیونکہ لفظ ”أحداً“ نفی کے سیاق میں نکرہ واقع ہوا ہے۔ سورہ اخلاص کے سلسلے میں گفتگو پچھلے صفحات میں گزر چکی ہے۔

رہی تیسری آیت ﴿فَلَا تَجْعَلُوا لِلَّهِ انداداً﴾ تو اس میں ”اندادا“ ند کی جمع ہے بمعنی نظیر و قائم مقام، کہتے ہیں: ”ليس لله ند ولا ضد“ یعنی نہ تو اللہ کا کوئی مثل ہے اور نہ ہی ضد۔ و انتم تعلمون والا جملہ تجعلوا کی ضمیر سے حال واقع ہے۔ آیت کا مطلب یہ ہوگا کہ جب تم جانتے ہو کہ اللہ تعالیٰ اکیلا ہے اسی نے تم کو پیدا کیا ہے اور وہی رزق کا انتظام بھی کرتا ہے اور یہ معبود جنہیں تم نے اس کا شریک بنا رکھا ہے کوئی شئی بھی پیدا کرنے پر قادر نہیں بلکہ یہ خود مخلوق ہیں جو تمہارے کسی نفع و نقصان کے مالک نہیں ہیں تو تم ان کی عبادت کو چھوڑ کر صرف ایک اللہ کی عبادت و تعظیم بجالاؤ۔

چوتھی آیت کریمہ ﴿وَمِنَ النَّاسِ مَن يَتَّخِذُ مِنْ دُونِ اللَّهِ أَندَادًا يُحِبُّونَهُمْ كَحُبِّ اللَّهِ﴾ میں اللہ رب العزت مشرکین کے طرز عمل کی خبر و اطلاع دے رہا ہے کہ وہ لوگ اپنے معبودوں سے ایسی ہی محبت رکھتے ہیں جیسی محبت اللہ سے کرتے ہیں یعنی یہ لوگ محبت میں انہیں اس کے مساوی اور برابر قرار دیتے ہیں لیکن مشرکین کی ان کے معبودوں سے محبت کے مقابلے میں، مومن اللہ سے محبت کرنے میں بہت ہی زبردست ہیں کیونکہ انہوں نے محبت کو صرف ایک اللہ کے لئے خالص کر لیا ہے جب کہ مشرکین کی محبت ان معبودوں کے درمیان بٹی ہوئی ہے۔ اور یہ مسلم حقیقت ہے کہ اگر محبت کا رخ صرف ایک طرف ہو تو وہ زیادہ پختہ اور قوی ہوتی ہے۔

اس آیت کا دوسرا مطلب یہ ہے کہ مشرکین اپنے معبودوں سے بالکل ایسے ہی محبت رکھتے ہیں جیسے مومنین اللہ سے، لیکن مومنین محبت کے معاملے میں مشرکین کے بہ نسبت بہت آگے ہیں۔

پانچویں آیت ﴿وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمَلِكِ وَلَمْ يَكُنْ لَهُ وَلِيٌّ مِنَ الذَّلِّ وَكَبُرَ تَكْبِيرًا﴾ میں یہ صراحت کی گئی ہے کہ حمد و ثنا اللہ کے لئے ہے، معنی حمد کے تعلق سے گفتگو گزر چکی ہے جس میں بتایا گیا ہے کہ حصول نعمت یا غیر نعمت پر زبان سے تعریف کرنے کا نام ”حمد“ ہے۔ ہمارا خیال ہے کہ اللہ تعالیٰ کے لئے حمد کا اثبات ان تمام کمالات کے اثبات پر مشتمل ہے جن کی انتہاء تک پہنچ کر ہی کوئی حمد مطلق کا مستحق ہو سکتا ہے۔

پھر اسی آیت میں آگے اللہ تعالیٰ نے اپنی ذات سے ان تمام صفات کی نفی کی جو اس کے کمال حمد کی منافی ہیں، یعنی اس بات کی صراحت فرمائی کہ نہ تو اس کی کوئی اولاد ہے اور نہ ہی شریک اور نہ ہی وہ کمزور و محتاج ہے کہ اسے کسی مددگار کی ضرورت ہو، پس اللہ اپنی مخلوقات میں سے کسی کو اس لئے دوست نہیں بناتا کہ وہ کمزور ہے یا اس کا ضرورت مند ہے۔ پھر اپنے بندوں اور رسول کو اس بات کا حکم دیا کہ وہ ان کی تکبیر بیان کرنے یعنی اس

کی تعظیم و بڑائی بیان کرے اور ہر اس ناقص صفت سے اس کی ذات کو منزہ اور پاک بتلائے جس سے اس کے دشمن یعنی مشرکین اسے متعصب قرار دیتے ہیں۔

سورۃ تغابن کی آیت کریمہ ﴿يَسْبِحُ لِلَّهِ مَافِي السَّمَاوَاتِ وَمَافِي الْأَرْضِ لَهُ الْمُلْكُ وَلَهُ الْحَمْدُ وَهُوَ عَلِيُّ كُلِّ شَيْءٍ قَدِيرٌ﴾ میں اس امر کی صراحت کی گئی ہے کہ آسمان و زمین کی ہر شئی اس کی تسبیح بیان کر رہی ہے۔ تسبیح کے معنی ہیں خرابی و نقص سے منزہ اور پاک بتانا۔

اس میں کوئی شک نہیں کہ آسمان و زمین کی ہر شئی اپنے رب کی حمد کے ساتھ تسبیح بیان کر رہی ہے۔ اور اس کے کمال علم و حکمت اور اس کے کمال قدرت و تدبیر نیز اس کے کامل عزت و رحمت کی گواہی دے رہی ہے۔ چنانچہ اللہ رب العزت فرماتا ہے ﴿وَإِنَّ مِنْ شَيْءٍ إِلَّا يَسْبِحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ﴾ یعنی ہر شئی اس کی تعریف کے ساتھ اس کی تسبیح بیان کر رہی ہے مگر تم لوگ اس کی تسبیح بیان کرنے کی کیفیت کو سمجھتے نہیں ہو۔ (الاسراء: ۴۴)

قوت گویائی سے محروم جمادات کی تسبیح بیان کرنے کی کیفیت کے بارے میں علماء کا اختلاف ہے کہ آیا ان کی تسبیح زبان حال سے ہوتی ہے یا زبان قال سے۔ میرے نزدیک اس قرآنی دلیل کی بنیاد پر دوسری صورت راجح ہے۔ قرآن کہتا ہے ﴿وَلَكِنْ لَا تَفْقَهُونَ تَسْبِيحَهُمْ﴾ یعنی تم ان کی تسبیح کی کیفیت کو سمجھتے نہیں۔ اگر اس سے زبان حال سے تسبیح بیان کرنا مراد ہوتا تو بات بالکل واضح تھی، یہ کہنے کی ضرورت ہی نہیں تھی کہ تم ان کی تسبیح کو سمجھتے نہیں۔“

داؤد علیہ السلام کے متعلق خبر دیتے ہوئے اللہ تعالیٰ نے فرمایا ہے:

﴿إِنَّا سَخَرْنَا الْجِبَالَ مَعَهُ يَسْبِحْنَ بِالْعَشِيِّ وَالْإِشْرَاقِ. وَالطَّيْرَ

مَحْشُورَةَ كُلِّ لَهْ أَوَابٍ﴾ (ص: ۱۸، ۱۹)

”ہم نے پہاڑ کو حکم دے رکھا تھا کہ اس کے ساتھ شام و صبح کی تسبیح بیان کرے،

اور پرندوں کو بھی جو جمع ہو کر اس کے ساتھ مشغول ذکر رہتے۔“

اب رہا اللہ تعالیٰ کا یہ قول: ﴿تبارک الذی نزل الفرقان علی عبدہ لیكون للعالمین نذیراً۔ الذی له ملک السموات والأرض ولم یتخذ ولداً ولم یکن له شریک فی الملک وخلق کل شیء فقد ربه تقدیراً﴾ تو اس میں مذکور لفظ ”تبارک“ کے سلسلے میں گزر چکا ہے کہ یہ برکت سے مشتق ہے جس کے معنی ہیں خیر اور بھلائی میں دوام اور کثرت و اضافہ۔ لیکن یہاں کثرت و اضافہ کا یہ مطلب نہیں کہ پہلے نقص تھا۔ بلکہ ان اختیاری کمالات میں تجدد اور اضافہ مراد ہے جو کہ اس کی قدرت اور اس کی مشیت کے تابع ہیں۔ چنانچہ یہ اختیاری کمالات اس کی ذات میں اس کی حکمت کے مطابق وجود پذیر ہوتے ہیں، لہذا اس کی حکمت کے تقاضے سے قبل ان کا عدم وجود کسی قسم کا نقص شمار نہ ہوگا۔

”تبارک“ کی تفسیر بعض نے ثبات و دوام اور عدم تغیر سے کی ہے اسی معنی کا اعتبار کرتے ہوئے تالاب کو بسرگتہ کہا جاتا ہے کیونکہ اس کا پانی باقی رہتا ہے لیکن یہ تفسیر غیر معروف ہے۔

”فرقان“ سے مراد قرآن ہے کیونکہ اس کے اندر حق و باطل اور ہدایت و گمراہی کے درمیان تفریق کرنے کی قوت ہے۔ نزل کا لفظ بالتشدید لانے کا فائدہ یہ ہے کہ قرآن یکبارگی نہیں بلکہ بتدریج نازل ہوا ہے۔ ”عبدہ“ سے مراد محمد صلی اللہ علیہ وسلم ہیں۔ آپ صلی اللہ علیہ وسلم کے شرف و اعزاز کو بتانے کے لئے آپ کو عبودیت کے لقب سے یاد کیا گیا ہے۔ ”العالمین“ عالم کی جمع ہے اور یہ جمع مذکر سالم ہے جو کہ صرف عاقل کی جمع ہوتی ہے۔ عالم سے کیا مراد ہے؟ اس سلسلے میں کئی اقوال ہیں: پہلا قول یہ ہے کہ اس سے مراد صرف انسان ہیں۔ دوسرا قول یہ ہے کہ انسان کے ساتھ جنات بھی عالم کے معنی میں شامل ہیں اور یہی قول صحیح ہے۔

حدیث سے ثابت ہے کہ آپ صلی اللہ علیہ وسلم جنات کے لئے مبعوث کئے

گئے تھے۔ چنانچہ آپ صلی اللہ علیہ وسلم ان کے پاس تشریف لیجاتے اور ان پر قرآن کی تلاوت کرتے تھے۔ جنات کے ایک گروہ نے قرآن سن کر اسلام قبول کر لیا۔ اور پھر اس قرآن کے ذریعے اپنی قوم کو ڈرانے بھی گئے۔ جیسا کہ اللہ تعالیٰ فرماتا ہے:

﴿وَاذْ صَرْفْنَا لِيَكْ نَفْرًا مِّنَ الْجِنِّ يَسْتَمْعُونَ الْقُرْآنَ . فَلَمَّا حَضَرُوهُ

قَالُوا أَنْصَتُوا فَلَمَّا قُضِيَ وَلُوا إِلَىٰ قَوْمِهِمْ مُنْذِرِينَ﴾ (الاحقاف: ۲۹)

”اور جب ہم نے تمہاری طرف جنوں کی ایک جماعت کو قرآن سننے کے لئے پھیر دیا تھا پس وہ جب رسول کے پاس پہنچے تو انہوں نے کہا تم سب کان لگا کر سنو، جب تلاوت ختم ہوگی تو وہ اپنی قوم کے پاس گئے وہ اپنی قوم کو عذاب الہی سے ڈرانے والے تھے۔“

”نذیر“ یا ”منذر“ اس شخص کو کہتے ہیں جو خوف دلا کر کوئی چیز سکھائے، اس کی ضد ”بشیر“ یا ”مبشر“ ہے یعنی وہ شخص جو خوش کن خبر دے۔

تعدد الہ کا ابطال

آیت کریمہ ﴿مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذْ أَذَىٰ الذَّهَبِ كَلَّ اللَّهُ بِمَا خَلَقَ وَلَعَلَّ بَعْضُهُمْ عَلَىٰ بَعْضٍ﴾ بھی چند تنزیہی صفات پر مشتمل ہے جن کا مقصد اللہ کی ذات سے ان صفات کی نفی کرنا ہے جو اس کے شایان شان نہیں ہیں۔ چنانچہ اللہ تعالیٰ نے اس آیت کریمہ میں اپنے آپ کو اس سے منزه اور پاک بتایا ہے کہ اس نے کسی کو اپنا بیٹا قرار دیا ہو یا اس کے ساتھ کوئی ایسا معبود ہو جو کہ خالق بن سکے، نیز اپنے آپ کے ان تمام صفات سے متصف ہونے سے نفی کی ہے جن صفات سے افتراء پرداز اور کذاب حضرات اسے متصف قرار دیتے ہیں۔ اور ساتھ ہی اپنی ذات و صفات کے سلسلے میں مثال بیان کرنے، بغیر برہان و دلیل کے کسی کو شریک قرار دینے اور بغیر علم و دلیل کے اس کی طرف غلط باتیں منسوب کرنے کی بھی ممانعت کر دی ہے۔

یہ آیت کریمہ توحید الوہیت اور توحید ربوبیت کے اثبات پر مشتمل ہے۔ کیونکہ اللہ تعالیٰ نے اپنے سوا کسی دوسرے الہ کے عدم وجود کی اطلاع دینے کے بعد صاف اور روشن دلیل کے ذریعے واضح کر دیا ہے کہ اگر اس کے ساتھ کوئی دوسرا معبود ہوتا جیسا کہ مشرکین کہتے ہیں تو ہر معبود اپنی مخلوقات کے ساتھ الگ ہو جاتا اور ایک دوسرے پر چڑھ دوڑتا۔

قرآن کی اس دلیل کی توضیح یہ ہے کہ جب متعدد معبود ہوں گے تو لازمی طور پر ہر ایک کی الگ مخلوق ہوگی اور ہر ایک کا عمل دخل ہوگا، ان کے درمیان آپسی تعاون کی بھی کوئی سبیل نہ ہوگی کیونکہ آپسی اختلاف تو ہوگا ہی۔ تخلیق کے سلسلے میں اگر ایک دوسرے کا تعاون کرے گا تو گویا اپنی حد تک ہر ایک کا عاجز ہونا لازم آئے گا اور عاجز معبود نہیں بن سکتا۔ تو پھر ضروری ہے کہ ان میں سے ہر ایک اپنی مخلوق اور اپنے فعل کے سلسلے میں خود مختار ہو۔ اس صورت میں یا تو سب اپنی طاقت و قوت میں برابر ہوں گے اور ان میں سے کوئی کسی پر تسلط یا غلبہ نہ پاسکے گا چنانچہ ہر ایک اپنی اپنی مخلوق کے ساتھ اپنے خاص ملک میں الگ ہو جائے گا جیسا کہ دنیا کے ملک کرتے ہیں، اس صورت میں ایک دوسرے پر غلبہ اور تسلط کی قباحت سے بچ جائیں گے۔ یا ان میں کا کوئی ایک سب پر بھاری اور غالب ہوگا چنانچہ وہ سب کو مغلوب کر لے گا اور جبر کر کے خلق اور تدبیر میں سب سے منفرد ہو جائے گا۔

متعدد معبود والہ ہونے کی حالت میں دو امور میں سے کوئی ایک امر لازمی طور پر وقوع پذیر ہوگا۔

۱..... یا تو ہر ایک اپنی مخلوقات کے ساتھ الگ تھلگ ہو جائے گا۔

۲..... یا سب کے سب ایک دوسرے پر غلبہ حاصل کرنے کی کوشش کریں گے۔ پہلی صورت یعنی ہر ایک کا اپنی مخلوق کو لیکر الگ تھلگ ہو جانا اس لئے ممکن نہیں کہ اس سے تافرا اور اجزائے عالم میں انفصال لازم آئے گا۔ جب کہ مشاہدہ کہتا ہے کہ

عالم کے تمام اجزاء آپس میں مرتبط اور جڑے ہوئے ایک جسم کے مانند ہیں، چنانچہ یہ بات محقق ہوگئی کہ اس میں صرف ایک ہی اللہ کا اثر ممکن ہے۔

دوسری صورت یعنی ایک دوسرے پر چڑھائی اور غلبہ و تسلط حاصل کرنے کی صورت سے یہ بات ثابت ہوتی ہے کہ اللہ وہی ہوگا جو تہا سب پر غالب ہو۔

آیت کریمہ ﴿فلا تضرربوا للہ الامثال﴾ میں لوگوں کو اللہ کی مخلوقات میں سے کسی شئی سے اس کی تشبیہ بیان کرنے سے منع کیا گیا ہے کیونکہ اسی کے لئے وہ تمام اعلیٰ مثالیں ہیں جن میں کوئی مخلوق شریک نہیں۔

بیان کیا جا چکا ہے کہ اس کے حق میں ان تمام قیاسات کا استعمال جائز نہیں جن سے اس کے اور دوسروں کے درمیان مماثلت و مساوات لازم آتی ہو، خواہ وہ قیاس تمثیل ہو یا قیاس شمول، البتہ قیاس اولیٰ کا استعمال کیا جا سکتا ہے جس کا مضمون یہ ہے کہ ہر وہ ثابت شدہ کمال و خوبی جس کے سبب کسی قسم کا نقص لازم نہیں آتا مخلوق اگر اس سے متصف ہے تو خالق اس سے متصف ہونے کا زیادہ حقدار ہے، کیونکہ اسی نے مخلوق کو وہ خوبی عنایت کی ہے۔ مزید یہ کہ اگر وہ اس خوبی و کمال سے متصف نہ ہوگا باوجودیکہ اس کیلئے اس سے متصف ہونا ممکن ہو تو اس کی مخلوق میں ایسے شخص کا وجود لازم آئے گا جو اس سے بھی کامل ہو، اور ایسا ہونا محال و ناممکن ہے۔ اسی طرح ہر وہ نقص جس سے مخلوق منزہ اور پاک ہے تو خالق بدرجہ اولیٰ اس سے منزہ ہوگا۔

اس سلسلے کی آخری آیت کریمہ میں اداۃ قصر ”انما“ سے اس بات کا علم ہوتا ہے کہ اس میں جن اشیاء کا تذکرہ ہے صرف وہی حکم حرمت کے ساتھ خاص ہیں، اس سے یہ سمجھ میں آتا ہے کہ ان کے علاوہ دیگر تمام اشیاء جو طیب ہیں ان کا حکم یہ ہے کہ وہ مباح ہیں اس کے استعمال میں کسی قسم کی قباحت نہیں۔

فواحش، فاحشہ کی جمع ہے۔ اس کے معنی ہیں قباحت میں انتہا کو پہنچا ہوا نفل، بعض حضرات نے ان معاصی اور گناہ کے کاموں پر اس لفظ کا اطلاق کیا ہے جن میں

شہوت اور لذت کا تصور ہو، چاہے وہ ظاہری ہوں مثلاً زنا اور لواطت وغیرہ یا ان کا تعلق باطنی فواحش سے ہو مثلاً کبر و تکبر اور ریاست و عہدے کی خواہش وغیرہ۔

اب رہا ”انہم“ تو اس سے بعض لوگ صرف معصیت مراد لیتے ہیں اس صورت میں اس سے مراد وہ گناہ ہوں گے جو فحش سے کم درجے کے ہوں۔ جب کہ بعض نے اس کو فخر یعنی شراب کے ساتھ خاص مانا ہے۔ اس صورت میں تو یہ گناہوں کی جڑ ہے۔ آیت میں مذکور لفظ ”الْبَغِي بِغَيْرِ الْحَقِّ“ کے معنی ہیں لوگوں پر تسلط اور ظلم کرنا اور یہ ظلم و اعتماد قصاص یا مماثلت کی بنیاد پر نہ ہو۔

”وَأَنْ تَشْرَكَوَا بِاللَّهِ مَا لَمْ يَنْزِلْ بِهِ سُلْطَانًا“ کا مطلب یہ ہے کہ اللہ تعالیٰ کے ساتھ کسی اور کی عبادت کرنا حرام ہے نیز عبادت و تقرب کی تمام قسموں میں سے کسی ایک قسم کے ذریعے غیر اللہ سے تقرب حاصل کرنا بھی حرام ہے، مثلاً دعا، نذر، ذبح، خوف ورجا وغیرہ۔ ان تمام کا تعلق ان امور سے ہے جس میں اپنے دل کو اللہ کے لئے خالص کرنا اور اپنے چہرے کو اس کے سامنے جھکا دینا ایک بندے پر واجب اور ضروری ہے اور اللہ کو چھوڑ کر ایسے اولیاء مقرر کرنا بھی حرام ہے جو عبادت اور معاملات کے تعلق سے ایسا طریقہ مقرر کریں جس کی اللہ نے اجازت نہ دی ہو، جیسا کہ بعض اہل کتاب نے اپنے علماء و راہبوں کے ساتھ کیا ہے۔ اس طرح کہ انہوں نے قانون سازی و شریعت سازی میں انہیں اپنا رب بنا لیا تھا۔ چنانچہ ان راہبوں نے اللہ کی حرام کردہ اشیاء کو حلال اور حلال کردہ اشیاء کو حرام قرار دے دیا۔ اور اہل کتاب نے اس معاملے میں ان کی پیروی بھی کی۔..... آیت کریمہ: ”مَا لَمْ يَنْزِلْ بِهِ سُلْطَانًا“ میں بیان شدہ حکم کی قید بیان کی گئی ہے کہ اگر اللہ تعالیٰ کو چھوڑ کر کسی دوسرے چیز کی عبادت کی جائے یا اتباع و پیروی کی جائے تو اسے کرنا..... سراسر بے دلیل ہے۔

رہا ”بغیر علم کے“ اللہ پر بات کہنا، تو یہ بہت وسیع مفہوم میں ہے اس ضمن میں اللہ تعالیٰ کے متعلق ہر وہ بات آجاتی ہے جو بغیر کسی دلیل و حجت کے کی جائے۔ مثلاً: اللہ

کی ثابت کردہ اشیاء کا انکار کرنا اور اس کی نفی کردہ اشیاء کو ثابت کرنا، نیز تحریف و تاویل کی وجہ سے اس کی آیات میں الحاد کرنا وغیرہ وغیرہ۔

علامہ ابن قیم اپنی کتاب ”اعلام الموقعین“ میں لکھتے ہیں:

”اللہ تعالیٰ پر کوئی بات بنا لینا اور فتوؤں و فیصلوں میں بغیر علم کے زبان کھولنا یہ

تمام حرام کاموں میں سب سے بڑھ چڑھ کر ہے۔ اللہ تعالیٰ کا فرمان ہے ﴿قل انما حرم ربی الفواحش ما ظہر منها وما بطن والاثم والبغی بغیر الحق وأن تشرکوا بالله ما لم یزل بہ سلطانا وأن تقولوا علی اللہ ما لا تعلمون﴾ یعنی کہہ دے کہ میرے رب نے تو تمام برائیوں اور بدیوں کو بالکل حرام ہی کر دیا ہے خواہ وہ ظاہر ہوں خواہ پوشیدہ، اور گناہ و ظلم کو حرام کیا ہے۔ اور اللہ کے ساتھ کسی اور کو شریک کرنے کو جس کی کوئی آسمانی دلیل نہیں ہے اللہ نے حرام کیا ہے۔ اور اس بات کو بھی کہ اللہ کے ذمے وہ کہو جس کا تمہیں علم نہ ہو۔..... اس آیت سے ظاہر ہو رہا ہے کہ بے علمی کے ساتھ شریعت کی بات بتانی تمام حرام کاموں میں بڑھ کر حرام ہے اس لئے کہ آیت میں حرمتوں کا ذکر ترتیب سے ہے، سب سے پہلے سب سے ہلکی چیز یعنی فحش کاموں کی حرمت ہے، اس کے بعد اس سے بڑھی ہوئی حرمت گناہ اور ظلم کی ہے۔ پھر اس کے بعد اس سے بھی بڑھی ہوئی حرمت والی چیز یعنی اللہ کے ساتھ شرک کرنے کی حرمت کا ذکر ہے پھر چوتھے اور آخری و انتہائی مرتبے میں ان سب سے بڑھ چڑھ کر جو چیز اشد حرام ہے اس کا ذکر ہے۔ یعنی اللہ کا نام لیکر وہ بات کہنا جس کا علم نہ ہو۔ خواہ وہ قول اللہ کے ناموں میں ہو، اس کی صفتوں میں ہو، اس کے کاموں میں ہو، اس کے دین اور اس کی شریعت میں ہو، کسی میں ہو سب کا یہی عام حکم ہے۔“

(اعلام الموقعین اردو ج ۱: ص ۴۴)

استوی علی العرش کا بیان

وقوله (الرحمن علی العرش استوی) فی سبعة مواضع :
 وفی سورة الأعراف قوله : ﴿ ان ربکم اللہ الذی خلق السموات
 والأرض فی ستة ایام ثم استوی علی العرش ﴾
 وقال فی سورة یونس : ﴿ ان ربکم اللہ الذی خلق السموات والأرض
 فی ستة ایام ثم استوی علی العرش ﴾
 وقال فی سورة الرعد : ﴿ اللہ الذی رفع السموات بغير عمد ترونها ثم
 استوی علی العرش ﴾
 وقال فی سورة طه : ﴿ الرحمن علی العرش استوی ﴾
 وقال فی سورة الفرقان : ﴿ ثم استوی علی العرش ﴾
 وقال فی سورة الم سجدة : ﴿ اللہ الذی خلق السموات والأرض
 وما بینهما فی ستة ایام ثم استوی علی العرش ﴾
 وقال فی سورة الحديد : ﴿ هو الذی خلق السموات والأرض فی ستة
 ایام ثم استوی علی العرش ﴾

یہ وہ سات مقامات ہیں جن میں اللہ تعالیٰ نے خود کو عرش پر مستوی ہونے کی
 خبر دی ہے، اور یہ تمام دلائل قرآنی آیات ہونے کے سبب قطعی الثبوت ہیں۔ چنانچہ جہمیہ
 یعنی صفات کے باب میں مذہب تعطیل اختیار کرنے والے بھی ان آیات کا رد و انکار نہیں
 کر سکتے۔ ۱ اور ساتھ ہی یہ تمام آیات استواء علی العرش کے اثبات کے باب میں اس

۱ واضح رہے کہ جہمیہ اللہ تعالیٰ کے عرش پر مستوی ہونے کو تسلیم نہیں کرتے۔ (اعلام المؤمنین اردو ج ۱ ص ۵۲۹)

قدر واضح ہیں کہ ان میں کسی ناچے سے بھی تاویل نہیں کی جاسکتی۔ کیونکہ لفظ استوی کو حرف جار ”علیٰ“ کے ساتھ استعمال کرنے کی صورت میں اس کا معنی ”علو اور ارتفاع“ ہی سمجھا جاسکتا ہے۔ اسی لئے اس کے معنی کے تعلق سے سلف کی تفسیریں چار معنوں کے درمیان گردش کر رہی ہیں جنہیں علامہ ابن القیم نے اپنے قصیدہ نونیہ میں ذکر کیا ہے۔ وہ چار معانی یہ ہیں۔

(۱) استقر (۲) علا (۳) ارتفع (۴) صعد

اہل سنت والجماعت اللہ کے عرش پر مستوی ہونے اور مخلوق سے اس کے جدا اور الگ ہونے کے متعلق ایمان رکھتے ہیں بالکل اسی کیفیت کے ساتھ جس کا علم صرف اللہ تعالیٰ کو ہے جیسا کہ امام مالک اور ان کے علاوہ دوسرے علماء نے فرمایا تھا ”الاستواء معلوم والکیف مجهول“ یعنی استواء تو معلوم ہے لیکن اس کی کیفیت معلوم نہیں۔ رہے وہ تمام فاسد لوازمات و خدشات جنہیں استواء کو ثابت کرنے کی صورت میں اہل تعطیل پیش کرتے ہیں تو ہم اسے تسلیم نہیں کرتے کیونکہ ہم یہ نہیں کہتے کہ اللہ تعالیٰ کا عرش پر بلند ہونا مخلوق پر مخلوق کے بلند ہونے کی طرح ہے۔

رہی ان کی ان فاسد تاویلات کے ذریعے صریح آیتوں کو ان کے ظاہری معنی سے پھیرنے کی کوششیں جو ان کی حیرانی و اضطراب کی طرف اشارہ کرتی ہیں۔ مثلاً استوی کی تفسیر استوی سے کرنا یا حرف جار ”علیٰ“ کو الیٰ کے معنی میں لینا، اور استوی کو قصد کے معنی میں لینا وغیرہ وغیرہ وہ تمام چیزیں جسے تجہیم اور تعطیل کے علمبردار زاہد کوثری نے ان سے نقل کیا ہے یہ سب باطل کا سہارا لیکر فساد و ہنگامہ برپا کرنے کے مترادف ہے اور حق کی اصلیت میں تغیر کرنا ہے۔ جو ان کے حق میں ذرا بھی سود مند نہیں۔

سمجھ میں نہیں آتا کہ اپنے اس طرز عمل سے یہ معطلہ کیا ثابت کرنا چاہتے ہیں، کیا یہ لوگ یہ کہنا چاہتے ہیں کہ آسمان میں کوئی ایسا رب ہی نہیں ہے جس کا قصد کیا جائے اور نہ ہی عرش کے اوپر ایسا کوئی اللہ ہے جس کی عبادت کی جائے، تو پھر وہ آخر کہاں ہوگا؟

شاید وہ لوگ اللہ تعالیٰ کے تعلق سے لفظ ”این“ کے ذریعے سوال کرنے کے ہمارے موقف کا مذاق بھی اڑاتے ہوں گے۔ لیکن وہ یہ بات بھول گئے کہ مخلوق میں سب سے کامل اور اپنے رب کے متعلق سب سے زیادہ جاننے والے شخص نے بھی اسی لفظ کے ذریعے سوال کیا تھا۔ جیسا کہ حدیث میں ہے کہ آپ نے ایک لونڈی سے پوچھا ”ایسن اللہ“ اللہ کہاں ہے؟ اور جب اس نے یہ جواب دیا کہ ”آسمان میں ہے“ تو اس پر آپ نے رضا مندی کا اظہار کیا۔

اسی طرح آپ صلی اللہ علیہ وسلم نے ایک اور شخص کو جواب دیا تھا جب کہ اس نے آپ سے سوال کیا کہ آسمان وزمین کی تخلیق سے قبل اللہ کہاں تھا؟ آپ نے فرمایا ”کان فی عماء“ یعنی.....

آپ سے یہ بات نقل نہیں کی گئی کہ آپ نے اس شخص کو ڈانٹا ہو یا یہ کہا ہو کہ تم نے غلط سوال کیا ہے۔

ان میں سے ڈینگیں مارنے والوں کا اس باب میں زیادہ سے زیادہ یہی خیال ہے کہ اللہ موجود تھا پر اس کا کوئی مکان نہ تھا پھر مکان کی تخلیق کی لیکن وہ اب بھی اسی طرح ہے جیسے مکان کی تخلیق سے پہلے تھا۔

”اللہ تعالیٰ موجود تھا لیکن اس کا کوئی مکان نہ تھا“ تو مکان سے یہ بے عقل کون سا مکان مراد لیتے ہیں؟ کیا اس سے وہ لوگ یہ ظاہری امکانہ و مکانات مراد لیتے ہیں جن پر کائنات مشتمل ہے؟ یہ امکانہ و مقامات تو حادث و فنا ہونے والی ہیں۔ اور ہم بھی اس بات کے قائل نہیں کہ اللہ تعالیٰ کا وجود ان حادث مکانات میں ہے کیونکہ اس کی مخلوق میں سے کوئی بھی شئی اس کی عظمت و وسعت کو پا نہیں سکتی۔

اور اگر اس مکان سے مکان عدمی مراد لیتے ہیں جو کہ صرف ایک خلا ہے اور جس میں کسی شئی کا وجود ہی نہیں ہے، تو اس پر یہ کہنا صادق ہی نہیں آئے گا کہ ”پہلے نہیں تھا پھر اس کی تخلیق ہوئی“ کیونکہ اس میں خلق کا تعلق ہی نہیں ہے یہ تو ایک عدمی معاملہ ہے

یعنی اس کا سرے سے وجود ہی نہیں ہے۔

اور اگر یہ کہا جائے کہ اللہ تعالیٰ کے لئے مکان کا ثبوت اس معنی میں ہے جس پر کتاب و سنت کے نصوص دلالت کر رہے ہیں تو اس کے ماننے اور تسلیم کرنے میں کیا قباحت ہے؟

بلکہ اس تعلق سے سب سے صحیح بات یہ ہے کہ اس بات کا اقرار کیا جائے کہ اللہ تعالیٰ موجود تھا اس سے پہلے کوئی چیز نہیں تھی پھر چھ دنوں میں آسمان و زمین کو پیدا کیا۔ اس کا عرش پانی پر تھا پھر عرش پر مستوی ہوا۔ آیت کریمہ **ثُمَّ اسْتَوَىٰ عَلَى الْعَرْشِ** (پھر وہ عرش پر مستوی ہوا) میں 'ثم' کا لفظ ترتیب زمانی کے لئے ہے حرف عطف نہیں ہے۔

اللہ تعالیٰ کے علو و بلند ہونے کا بیان

وقوله: ﴿يا عيسى انى متوفيك ورافعك الى﴾ (آل عمران: ٥٥)
 ﴿بل رفعه الله اليه﴾ (النساء: ١٥٨)
 ﴿اليه يصعد الكلم الطيب والعمل الصالح يرفعه﴾ (الفاطر: ١٠)
 ﴿يا هامان ابن لى صرحاً لعلى أبلغ الأسباب. أسباب السموات
 فأطلع الى اله موسى وانى لأظنه كاذباً﴾ (المومن: ٣٦)
 وقوله: ﴿أمأنتم من فى السماء أن يخسف بكم الأرض فاذا هي
 تمور، أمأنتم من فى السماء أن يرسل عليكم حاصبا فستعلمون
 كيف نذير﴾ (الملك: ١٦، ١٧)

یہ تمام سابقہ آیات سے ثابت مضمون یعنی اللہ تعالیٰ کے مخلوق سے جدا اور الگ ہو کر عرش کے اوپر مرتفع اور بلند ہونے کی تائید کرتی ہیں اور ساتھ ہی اس مسئلے کے تعلق سے معطلہ کے جو دو انکار کی مذمت بھی کر رہی ہیں۔ بلند و برتر ہے اللہ رب العزت ان کے ہر قسم کے قول سے۔

پہلی آیت میں اللہ تعالیٰ اپنے رسول اور اپنے کلمہ عیسیٰ بن مریم کو خطاب کر کے فرما رہا ہے کہ میں تم کو موت دینے والا ہوں اور اپنی طرف اٹھانے والا ہوں، اللہ تعالیٰ نے یہ اس وقت کہا تھا جب یہودیوں نے ان کو قتل کرنے کی سازش رچی تھی۔ ”السی“ میں ضمیر یا متکلم سے بلا احتمال اللہ رب العزت مراد ہے، اس کی یہ تاویل کرنا کہ اس سے مراد ”السی محل رحمتی یا الی مکان ملائکتی“ کہ میں تمہیں اپنی محل رحمت یا اپنے فرشتوں کے مقام کی طرف بلند کروں گا وغیرہ وغیرہ، اس کی کوئی حقیقت نہیں بلکہ بے معنی ہے۔

دوسری آیت میں یہودیوں کے اس دعوے کی تردید کی گئی ہے کہ انہوں نے عیسیٰ کو قتل کر دیا ہے، کہا گیا 'بلکہ اللہ نے انہیں اپنی طرف اٹھالیا ہے۔' "بل رفعہ اللہ الیہ".

پہلی آیت میں مذکور لفظ "متوفیک" کو لیکر اختلاف ہے، بعض لوگ اس سے موت مراد لیتے ہیں جب کہ مفسرین کی اکثریت نے اس سے نیند مراد لیا ہے۔ یہ لفظ نیند کے معنی میں بھی مستعمل ہے جیسا کہ قرآن میں ہے:

﴿وہو الذی یتفکم باللیل ویعلم ماجر حتم بالنہار﴾

”وہی ہے جو رات کے وقت تم پر نیند طاری کرتا ہے اور دن کے وقت جو تم کرتے ہو اس کی خبر رکھتا ہے۔“ (الانعام: ۶۰)

بعض حضرات کے خیال کے مطابق کلام میں تقدیم و تاخیر ہے، اصل عبارت یوں ہے "انسی رافعک و متوفیک" یعنی اٹھانے کے بعد موت دوں گا۔ صحیح بات یہی ہے کہ عیسیٰ علیہ السلام زندہ اٹھائے گئے ہیں قیامت کے قریب دوبارہ اتریں گے اس لئے کہ اس بارے میں صحیح احادیث مروی ہیں۔

سورہ فاطر کی آیت میں بھی اسی بات کی صراحت ہو رہی ہے کہ بندوں کے اقوال و اعمال اللہ تعالیٰ کی طرف چڑھتے ہیں، یعنی کراما کاتبین فرشتے روزانہ نماز فجر اور عصر کے بعد ان اعمال و افعال کو لیکر آسمان کی طرف چڑھتے ہیں، جیسا کہ حدیث میں ہے: "پھر وہ فرشتے جنہوں نے تمہارے درمیان رہ کر رات گزار رہے چڑھتے ہیں تو ان کا رب ان سے سوال کرتا ہے حالانکہ وہ ان سے بخوبی واقف ہے، "کیف ترکتکم عبادی؟" یعنی میرے بندوں کو تم کس حال میں چھوڑ کر آئے ہو؟..... تو وہ فرشتے جواب دیتے ہیں: اے ہمارے رب ہم ان کے پاس اس حال میں آئے کہ وہ نماز پڑھ رہے تھے اور انہیں اس حال میں چھوڑا کہ وہ نماز پڑھ رہے تھے۔"

رہا فرعون کے قول کو نقل کرتے ہوئے اللہ تعالیٰ کا یہ قول ﴿یاہامان ابن لی

صرحاً لعلیٰ أبلغ الأسباب. اسباب السموات فأطلع الى اله موسىٰ وانی لأظنه كاذباً ﴿﴾ تو یہ اس بات کی دلیل ہے کہ موسیٰ علیہ السلام نے سرکش فرعون کو اس بات کی خبر دی تھی کہ ان کا معبود آسمان میں ہے۔ چنانچہ وہ اپنی قوم کو فریب میں ڈالنے کی غرض سے وہاں پہنچنے کا ذریعہ تلاش کرنے لگا۔ اس کام کے لئے اس نے اپنے وزیر ہامان کو ایک عمارت بنانے کا حکم دیا۔ پھر اس کے بعد اس نے کہا کہ میں موسیٰ کو اس کی اس خبر میں کہ اس کا معبود آسمان میں ہے جھوٹا سمجھتا ہوں، اور جب ایسا ہے تو پھر کون فرعون سے مشابہت رکھتا ہے اور کون اس کے موقف کے قریب ہے؟ ہم یا یہ معطلہ!..... فرعون نے بھی موسیٰ علیہ السلام کو اس خبر میں جھٹلایا تھا کہ ان کا معبود آسمان میں نہیں ہے، اور یہ ٹھیک وہی بات ہے جو یہ لوگ کہہ رہے ہیں۔

اس کے بعد سورۃ ملک کی دونوں آیتوں میں اس بات کی صراحت ہے کہ اللہ تعالیٰ آسمان میں ہے۔ یہاں عذاب، امر، ملک مراد لینا جیسا کہ معطلہ کر رہے ہیں کسی طرح درست نہیں کیونکہ یہاں لفظ ”من“ استفہامیہ ہے جو عاقل و عالم کے لئے موضوع ہے۔ اس کو ملک پر محمول کرنے سے لفظ کو کسی واضح قرینے کے بغیر اصل معنی سے ہٹا دینا لازم آتا ہے۔

اور ”فی السماء“ سے یہ سمجھنا کہ آسمان اللہ تعالیٰ کا ظرف ہے سراسر غلطی ہے۔ بلکہ اگر آسمان سے یہ معروف آسمان مراد لیا جائے تو اس صورت میں ”فی“ حرف ”علیٰ“ کے معنی میں ہوگا۔ قرآن میں اس کی نظیر موجود ہے۔ ﴿وَأَصْلَبْنَكُمْ فِي جَدْوَعِ النَّخْلِ﴾ (طہ: ۷۱) یعنی میں تمہیں کھجور کی شاخوں پر ضرور لٹکا دوں گا۔ اور اگر آسمان سے جہت علو مراد لی جائے تو اس صورت میں ”فی“ اپنے حقیقی معنی میں ہوگا۔ کیونکہ اللہ تعالیٰ انتہائی بلندیوں میں ہے۔

اللہ کی معیت کی نوعیت

وقوله: ﴿هو الذى خلق السموات والأرض فى ستة أيام ثم استوى على العرش. يعلم ما يلج فى الأرض وما يخرج منها وما ينزل من السماء وما يعرج فيها وهو معكم أينما كنتم. والله بما تعملون بصير﴾ (الحديد: ٢)

وقوله: ﴿ما يكون من نجوى ثلاثة الا هو رابعهم ولا خمسة الا هو سادسهم ولا أدنى من ذلك ولا أكثر الا هو معهم أينما كانوا ثم ينبئهم بما عملوا يوم القيامة ان الله بكل شئ عليم﴾ (المجادلة: ٤)

﴿لا تحزن ان الله معنا﴾ (التوبة: ٢)

وقوله: ﴿انى معكما أسمع وأرى﴾ (طه: ٢٦)

﴿ان الله مع الذين اتقوا والذين هم محسنون﴾ (النمل: ١٢٨)

﴿واصبروا ان الله مع الصابرين﴾ (الأنفال: ٢٦)

﴿كم من فئة قليلة غلبت فئة كثيرة باذن الله والله مع الصابرين﴾ (البقرة: ٢٢٩)

ان تمام آیتوں سے اللہ تعالیٰ کی ایک صفت ”معیّت“ کا اثبات ہوتا ہے اور اس صفت ”معیّت“ کی دو قسمیں ہیں۔

(۱) معیّت عامہ: یہ معیّت ہمہ گیر ہے یعنی تمام مخلوقات پر حاوی ہے چنانچہ اللہ تعالیٰ اپنی قدرت و علم و غلبہ و احاطہ کے اعتبار سے ہر شئی کے ساتھ ہے اس سے کوئی بھی شئی غائب نہیں اور نہ ہی کوئی شئی اسے عاجز کر سکتی ہے۔ پہلی آیت میں اسی معیّت کا ذکر ہے۔

اس آیت میں اللہ تعالیٰ اپنے متعلق یہ خبر دے رہا ہے کہ وہی تنہا ہے جس نے

آسمان وزمین کی تخلیق کی یعنی انہیں ایک اندازے اور ترتیب کے ساتھ چھ روز کی مدت میں پیدا کیا پھر اسکے بعد وہ بلند ہوا اور اپنی مخلوق کے معاملات کے انتظام و تدبیر کے لئے اپنے عرش پر مرتفع اور بلند ہو گیا۔ اس کے باوجود بھی وہ اپنے عرش کے اوپر اس طرح ہے کہ زیریں و بالائی کائنات کی کوئی بھی شیء اس سے دور یا غائب نہیں ہے۔ وہ تو جو کچھ بھی زمین میں داخل ہوتا ہے اور جو کچھ اس سے نکلتا ہے اور اسی طرح جو کچھ آسمان سے نازل ہوتا ہے اور جو کچھ بھی آسمان میں چڑھتا ہے سب کو جانتا ہے اور یہ ایک حقیقی امر ہے کہ جس کا علم اور جس کی قدرت ہر شیء پر محیط ہو تو وہ ہر شیء کے ساتھ ہی ہوگا۔ اسی کی طرف اشارہ کرتے ہوئے فرمایا ”وہو معکم اینما کنتم واللہ بماتعملون بصیر“ یعنی تم کہیں بھی رہو وہ تمہارے ساتھ ہے، اور تم جو کچھ بھی کرتے ہو وہ خوب دیکھتا ہے۔ (الحمدید: ۴)

آیت کریمہ ﴿مَایکون من نجوىٰ ثلاثة الا هو رابعہم﴾ سے تمام اشیاء کے متعلق اللہ تعالیٰ کے علم و احاطے کی عمومیت و ہمہ گیریت ثابت ہوتی ہے۔ یہاں تک کہ سرگوشی کرنے والوں کی سرگوشیاں بھی اس سے مخفی نہیں ہیں۔ وہ تمام اشیاء کو دیکھتا بھی ہے اور ان سے پوری طرح واقف بھی۔ ”ثلاثة“ کی طرف نجویٰ کی اضافت۔ اضافت صفت الی موصوف کی قبیل سے ہے، تقدیر عبارت یوں ہے ”مایکون من ثلاثة نجوىٰ“ بمعنی متناجین۔

(۲) معیت خاصہ: رہیں اس کے بعد کی تمام آیات تو ان سے معیت خاصہ کا اثبات ہو رہا ہے اور یہ معیت اس کے رسول اور اولیاء کے ساتھ خاص ہے اس معیت کا مطلب ہے کہ اللہ تعالیٰ ان کی مدد و تائید کرتا ہے اور اپنی محبت کے ساتھ ساتھ ان کو حق کے قبول کرنے کی توفیق والہام سے نوازتا ہے۔

چنانچہ آیت کریمہ ﴿لا تحزن ان اللہ معنا﴾ ابو بکر رضی اللہ عنہ کے ساتھ اللہ کے نبی صلی اللہ علیہ وسلم کی گفتگو کی ترجمانی کر رہی ہے جب کہ دونوں غار میں چھپے ہوئے تھے، مشرکین نے جو کہ آپ صلی اللہ علیہ وسلم کی تلاش میں نکل پڑے نئے غار کے دبانے کو

گھیر لیا تھا، جب ابو بکر رضی اللہ عنہ نے یہ صورت حال دیکھی تو فرمایا: واللہ! اے اللہ کے رسول اگر ان میں سے کسی نے بھی اپنے پیر کی طرف دیکھ لیا تو ضرور ہمیں دیکھ لے گا۔ اس موقع پر آپ صلی اللہ علیہ وسلم نے وہی بات کہی تھی جسے اللہ تعالیٰ نے اس آیت میں بیان کیا ہے ﴿لَا تَحْزَنَ اِنَّ اللّٰهَ مَعَنَا﴾ ”یعنی خوف مت کرو اللہ ہمارے ساتھ ہے۔“ یہاں معیت سے مراد مدد و نصرت اور دشمن سے حفاظت کی معیت ہے۔

بعد کی آیت کریمہ ﴿اِنْسٰی مَعَكُمْ اَسْمَعُ وَاَرٰی﴾ کی توضیح کے سلسلے میں گفتگو گزر چکی ہے کہ اس آیت میں اللہ تعالیٰ حضرت موسیٰ و ہارون علیہما السلام کو مخاطب فرما رہا ہے کہ تم دونوں فرعون کی پکڑو گرفت سے ڈرو مت کیونکہ اللہ اپنی نصرت و تائید کے ساتھ تمہارے ہمراہ ہے۔

اور اسی طرح بقیہ تمام آیات میں اللہ رب العزت اپنے متقی بندوں کے ساتھ اپنی معیت کی خبر دے رہا ہے جو اس کے لازم کردہ اور منع کردہ امور کے اعتبار سے اپنے آپ پر کنٹرول کرتے ہوئے اللہ کے حدود کی پاسداری کرتے ہیں۔ نیز ان محسنین کے ساتھ بھی اپنی معیت کی اطلاع دے رہا ہے جو ہر شی میں احسان کو لازم پکڑنے والے ہیں۔ واضح رہے کہ کسی بھی شی کے اندر احسان اسی شی کے اعتبار سے ہوتا ہے۔ چنانچہ عبادت میں احسان کا مطلب ہے ”اَنْ تَعْبُدَ اللّٰهَ كَأَنَّكَ تَرَاهُ وَاَنْ لَمْ تَكُنْ تَرَاهُ فَانَّهُ يَرَاكَ“ یعنی اللہ کی تم اس طرح عبادت کرو گویا کہ تم اسے دیکھ رہے ہو، اور اگر یہ کیفیت پیدا نہ ہو سکے تو اس بات کا تصور رکھو کہ وہ تمہیں دیکھ رہا ہے جیسا کہ حدیث جبریل میں مذکور ہے۔ اسی طرح اللہ تعالیٰ ان صابریں کے ساتھ بھی اپنی معیت کی خبر دے رہا ہے جو مشقتوں کو برداشت کرتے ہوئے اجر و ثواب کی امید رکھتے ہیں اور اللہ تعالیٰ کی خوشنودی کے حصول کے لئے اس کی اطاعت و فرمانبرداری پر استقامت و مداومت برتتے ہوئے اس کی معصیت سے بچتے ہوئے اور اس کی جانب سے نوشتہ تقدیر پر صبر کرتے ہوئے اس کی راہ میں مشقتوں اور تکلیفوں کو برداشت کرتے ہیں۔

صفت کلام کے باب میں اہل سنت کا موقف

- وقوله: ﴿ومن أصدق من الله حديثاً﴾ (النساء: ۸۷)
 ﴿ومن أصدق من الله قيلاً﴾ (النساء: ۳۳)
 ﴿وإذ قال الله يا عيسى ابن مريم﴾ (المائدة: ۱۱۰)
 ﴿وتمت كلمة ربك صدقاً وعدلاً﴾ (الانعام: ۱۱۵)
 وقوله: ﴿وكلم الله موسى تكليماً﴾ (النساء: ۱۶۳)
 ﴿منهم من كلم الله﴾ (البقرة: ۲۵۳)
 ﴿ولما جاء موسى لميقاتنا وكلمه ربه﴾ (الأعراف: ۱۴۳)
 ﴿ونادينا من جانب الطور الايمن وقربناه نجياً﴾ (مريم: ۵۲)
 وقوله: ﴿وإذ نادى ربك موسى أن ات القوم الظالمين﴾ (الشعراء: ۱۰)
 ﴿وناداهما ربهما ألم أنهكما عن تلكما الشجرة﴾ (الأعراف: ۲۳)
 وقوله: ﴿ويوم يناديهم فيقول ماذا أجبتم المرسلين﴾ (القصص: ۶۵)

یہ تمام آیتیں اللہ تعالیٰ کے لئے صفت کلام کے اثبات پر مشتمل ہیں، یہ ایک ایسا مسئلہ ہے جس میں لوگوں کو بہت زیادہ اختلاف رہا ہے، چنانچہ بعض لوگ کلام کو اللہ کی ذات سے الگ اور منفصل مانتے ہیں، اور ان کے مسلک کے مطابق اس کے متکلم ہونے کا مطلب یہ ہے کہ وہ خالق کلام ہے، یہ خیال معتزلہ کا ہے۔ بعض کا خیال ہے کہ صفت کلام اللہ کی ذات کے ساتھ ازلی وابدی طور پر لازم ہے اسکی مشیت و قدرت کا اس میں کوئی بخل نہیں ہے، نیز ان لوگوں نے کلام سے حروف اور آوازیں انہی کرتے ہوئے کہا کہ کلام ازلی میں ایک معنی کا نام ہے۔ یہ نظریہ اشاعرہ اور کلابیہ کا ہے۔

بعض حضرات اس بات کے قائل ہیں کہ کلام اللہ کی ذات کے ساتھ لازم و قائم قدیم حروف و اصوات کا نام ہے اور ان کے خیال کے بموجب یہ قدیم حروف و اصوات

ازل سے ہی مقترن اور ملے ہوئے ہیں جن کے ذریعے اللہ تعالیٰ کے بعد دیگرے کلام نہیں کرتا۔ یہ موقف چند غلو پسند حضرات کا ہے۔

بعض حضرات نے صفت کلام کو حادث اللہ کی ذات کے ساتھ قائم اور اس کی مشیت و قدرت کے تابع تسلیم کیا ہے لیکن ان کا خیال یہ بھی ہے کہ اللہ تعالیٰ ازل میں متکلم نہیں تھا بعد میں اس کی ذات کے اندر کلام کی ابتدا و شروعات ہوئی ہے، یہ کرامیہ کی طرز فکر ہے۔

اگر ان تمام اقوال کا مناقشہ کیا جائے تو بات بہت طویل ہو جائے گی، تاہم ان تمام اقوال و نظریات کی فساد و کمزوری بر صاحب عقل و فہم پر واضح ہے۔

اس مسئلے کے تعلق سے اہل سنت و الجماعت کے موقف کا خلاصہ یہ ہے کہ اللہ تعالیٰ ہمیشہ سے ہی جب سے چاہا متکلم رہا ہے اور کلام اس کی ایک صفت ہے جو اس کی ذات کے ساتھ قائم ہے اپنی اس صفت کے ذریعے اپنی مشیت اور اپنی قدرت کے مطابق کلام کرتا ہے چنانچہ اس نے جب سے چاہا ہمیشہ سے متکلم رہا اور ہمیشہ رہے گا نیز اس نے جو بھی کلام کیا ہے وہ اس کے ساتھ قائم ہے، اور اس کا کلام مخلوق اور اس کی ذات سے منفصل والگ نہیں ہے جیسا کہ معتزلی حضرات کا خیال ہے، اور نہ ہی اس کی ذات کے ساتھ اس طرح لازم ہے جیسے صفت حیاة لازم ہے جیسا کہ اشاعرہ کہتے ہیں بلکہ وہ اس کی مشیت اور اس کی قدرت کے تابع ہے۔

اللہ تعالیٰ نے موسیٰ علیہ السلام کو آواز سے پکارا، آدم و حوا، کو بھی آواز سے پکارا اور قیامت کے روز اپنے بندوں کو آواز سے ہی ندا دے گا، وہ آواز سے بول کر وتی کرتا ہے۔ وہ حرف اور آواز جس کے ذریعے وہ کلام کرتا ہے اس کی ایک ایسی صفت ہے جو غیر مخلوق ہے، مخلوق کی آوازوں اور ان کے حروف کے مشابہ نہیں ہے۔ اسی طرح اس کا علم بھی جو اس کی ذات کے ساتھ قائم ہے اس کے بندوں کے علم کے مثل نہیں ہے، اللہ تعالیٰ اپنی کسی صفت میں بھی مخلوق کی صفت کے مشابہ نہیں ہے۔

پہلی دو آیتیں جو کہ سورہٴ نسا، کی ہیں اس کی توضیح کر رہی ہیں کہ اللہ تعالیٰ سے

بڑھ کر کوئی اپنی بات میں اور اپنے قول میں سچا نہیں ہے بلکہ اللہ تعالیٰ اپنی تمام خبروں سے سب سے سچا اور صادق ہے اس کی وجہ یہ ہے کہ خبر دی ہوئی اشیاء و حقائق کے سلسلے میں اس کا علم جامع اور ہمہ گیر ہے، وہ اشیاء کی مابیت سے بہر طور واقفیت رکھتا ہے، جب کہ اس کے سوا کسی اور کا علم ایسا نہیں ہے۔

آیت کریمہ ﴿وَإِذْ قَالَ اللَّهُ يَا عِيسَى ابْنُ مَرْيَمَ خُذْ هَذِهِ وَاتَّقِ اللَّهَ إِنَّكَ كَانَتْ فِي عَيْنِ سُلَيْمَانَ﴾ میں قیامت کے دن اللہ کی جانب سے عیسیٰ علیہ السلام سے ہونے والے ایک سوال کی ترجمانی کی گئی ہے۔ عیسیٰ علیہ الصلوٰۃ والسلام سے یہ سوال انہیں اور ان کی والدہ کو معبود تسلیم کرنے والے نصاریٰ کی جانب سے ان کی طرف منسوب کردہ اس قول کے متعلق ہوگا کہ وہی میں جنہوں نے اللہ کو چھوڑ کر انہیں اور ان کی ماں کو معبود بنانے کا حکم دیا تھا۔ قیامت کے دن ان سے یہ سوال ان کی براءت کے اظہار اور بد بخت گمراہ لوگوں کے کذب و بہتان کو ثابت اور واضح کرنے کے لئے کیا جائے گا۔

آیت کریمہ ﴿وَتَمَّتْ كَلِمَةُ رَبِّكَ صِدْقًا وَعَدْلًا﴾ سے مراد یہ ہے کہ آپ کے پروردگار کا کلام یا تو اخبار و اطلاع کے اعتبار سے سچا اور احکام کے اعتبار سے بر عدل ہے کیونکہ اللہ کا کلام یا تو اخبار و اطلاع ہے جو کہ انتہائی سچائی پر مبنی ہے یا احکام یعنی امر و نہی ہے جو کہ پورا کا پورا اپنی برکت و رحمت ہونے کی وجہ سے عدل و انصاف کے اعلیٰ درجے پر ہے جس میں ذرا بھی جور و ظلم کا امکان نہیں ہے یہاں ”کلمۃ“ سے مراد ”کلمات“ ہے کیوں کہ اس کی اضافت معرفہ کی طرف ہے، لفظ مفرد کی معرفہ کی طرف اضافت جمع کا فائدہ دیتی ہے۔ جیسے رحمۃ اللہ و نعمۃ اللہ

آیت کریمہ ﴿وَكَوَلَّمَ اللَّهُ مُوسَىٰ تَكْلِيمًا﴾ اور اس کے بعد کی وہ تمام آیات جو اس بات کی صراحت کر رہی ہیں کہ اللہ تعالیٰ نے موسیٰ علیہ السلام کو ندا اور آواز دی اور اس سے کلام کیا اور ان سے حقیقی طور پر پردے کے پیچھے سے بغیر کسی فرشتے کے واسطے کے گفتگو کی ہے۔ یہ آیات اشاعرہ کے نقطہ نظر کی تردید کر رہی ہیں جو کہ صفت کلام کو بلا

حرف و آواز کے ایک معنی ثابت کرتے ہیں جو کہ نفس کے ساتھ قائم ہے۔ چنانچہ ان سے یہ سوال کیا جائے کہ ”موسیٰ علیہ السلام نے بلا حرف و آواز کے نفسی کلام کو کیسے سن لیا؟“ اگر ان کا جواب یہ ہو کہ ”اللہ تعالیٰ نے جو کچھ کلام کرنا چاہا ان کے معانی کے علم کو ان کے دل میں ڈال دیا۔“ تو یہاں اس سلسلے میں موسیٰ علی السلام کی کوئی خصوصیت نہیں رہ جاتی۔ اور اگر یہ جواب دیں کہ ”اللہ تعالیٰ نے کلام کو درخت یا ہوا میں پیدا کر دیا“ تو اس صورت میں یہ بات لازم آتی ہے کہ درخت ہی نے موسیٰ علیہ السلام سے کہا تھا کہ ”انسی انسا ربک“ یعنی میں ہی تمہارا رب ہوں۔

مزید یہ کہ یہ آیات ان کے اس خیال کو بھی غلط ثابت کر رہی ہیں کہ ”کلام ازل میں ایک ایسے معنی کا نام ہے جس کے ذریعے اللہ کی ذات میں کسی شی کا ظہور و حدوث نہیں ہوتا“ چنانچہ اللہ تعالیٰ فرماتا ہے ﴿وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ﴾ یعنی جب موسیٰ ہمارے وقت موعود پر آگئے اور ان سے ان کا رب ہم کلام ہوا۔ اس آیت سے معلوم ہوا کہ جب موسیٰ علیہ السلام اپنے متعین وقت پر آگئے تو اللہ کی جانب سے کلام صادر ہوا۔ اللہ تعالیٰ دوسری جگہ فرماتا ہے ﴿وَنَادَيْنَاهُ مِن جَانِبِ الطُّورِ الْأَيْمَنِ﴾ (مریم: ۵۲) ”ہم نے انہیں طور کی داہنی جانب سے آواز دی“ اس آیت سے کوہ طور کی داہنی جانب آواز کا حدوث معلوم ہوا۔ اور نہ اسی آواز کو کہتے ہیں جو سنی جاسکے۔ اسی طرح آدم و حوا کے متعلق اللہ کا قول ﴿وَنَادَاهُمَا رَبُّهُمَا﴾ ”ان دونوں کے رب نے انہیں ندا دی“ یہ ندا ان دونوں سے خطا سرزد ہونے کے بعد ہی صادر ہوئی جن سے قطعی طور پر حدوث ثابت ہوتا ہے۔ نیز اللہ تعالیٰ کا فرمان ہے ﴿وَيَوْمَ نُنَادِيهِمْ فَيَقُولُ مَاذَا أَجْتُمُ الْمُرْسَلِينَ﴾ ”اور جس دن اللہ ان سے پکار کر پوچھے گا کہ تم نے رسولوں کو کیا جواب دیا تھا“ چنانچہ اس سے یہی ثابت ہوتا ہے کہ یہ ندا اور یہ قول قیامت کے دن ہوگا۔

حدیث میں ہے: ”اللہ تعالیٰ قیامت کے دن ہر بندے سے اس حال میں

سوال کرے گا کہ اس کے اور اللہ کے درمیان کوئی ترجمان نہ ہوگا۔“

قرآن کلام الہی ہے

﴿وان أحد من المشركين استجارك فأجره حتى يسمع كلام الله﴾
(التوبة : ۶)

﴿وقد كان فريق منهم يسمعون كلام الله ثم يحرفونه من بعد ما عقلوه وهم يعلمون﴾
(البقرة : ۷۶)

﴿يريدون أن يبدلوا كلام الله. قل لن تتبعونا كذلكم قال الله من قبل﴾
(الفتح : ۱۵)

﴿واتل ما أوحى إليك من كتاب ربك لا مبدل لكلماته﴾
(الكهف : ۲۷)

وقوله: ﴿ان هذا القرآن يقص على بني اسرائيل أكثر الذي هم فيه يختلفون﴾
(النمل : ۷۶)

﴿وهذا كتاب أنزلناه مبارك﴾
(الأنعام : ۱۵۵)

﴿لو أنزلنا هذا القرآن على جبل لرأيته خاشعاً متصدعاً من خشية الله﴾
(الحشر : ۲۱)

﴿واذا بدلنا آية مكان آية والله أعلم بما ينزل قالوا إنما أنت مفتر بل أكثرهم لا يعلمون﴾
(النمل : ۱۰۱)

﴿قل نزله روح القدس من ربك بالحق ليثبت الذين آمنوا وهدى وبشرى للمسلمين. ولقد نعلم أنهم يقولون إنما يعلمه بشر.

لسان الذي يلحدون إليه أعجمي وهذا لسان عربي مبين﴾

(النمل : ۱۰۲، ۱۰۳)

یہ تمام آیات اس بات کی صراحت کر رہی ہیں کہ قرآن جس کی تلاوت کی جاتی

ہے جسے سنا جاتا ہے اور جو صحف کے دو جلدوں کے مابین مکتوب ہے اللہ تعالیٰ کا حقیقی کلام ہے صرف اللہ کے کلام کی حکایت یا اس کی تعبیر نہیں ہے جیسا کہ اشعری حضرات کا خیال ہے۔ اللہ تعالیٰ کی طرف کلام کی اضافت کرتے ہوئے کلام اللہ کہنا اس بات کی طرف اشارہ ہے کہ یہ اس کی ایک ایسی صفت ہے جو اس کی ذات کے ساتھ قائم ہے۔ یہ اضافت ’بیت‘ یا ’ناقۃ‘ کی اضافت کی طرح نہیں، کیوں کہ اس میں ذات کی اضافت ایک معنوی شیء کی طرف ہے اس قسم کی اضافت اس مفہوم کے لئے ہوتی ہے کہ وہ معنی اس ذات کے لئے لازم و ثابت ہے، برخلاف ’بیت‘ اور ’ناقۃ‘ کی اضافت کے۔ کیونکہ یہ اضافت اعیان ہے۔ اس وضاحت سے معتزلہ کے اس خیال کی نفی ہو جا رہی ہے کہ ”کلام مخلوق ہے اور اللہ کی ذات سے الگ شیء ہے۔“

یہ تمام آیات اس بات پر بھی دلالت کر رہی ہیں کہ قرآن اللہ تعالیٰ کی جانب سے نازل کردہ کلام ہے یعنی اس نے اس کے ذریعے ایک آواز سے کلام کیا جسے جبرئیل علیہ السلام نے سنا، پھر وہ اسے لیکر نازل ہوئے اور بالکل اسی طرح آپ صلی اللہ علیہ وسلم کو پہنچا دیا جیسے اللہ تعالیٰ سے سن کر اخذ کیا تھا۔

خلاصہ کلام یہ کہ قرآن عربی اللہ تعالیٰ کا کلام ہے جو نازل کیا ہوا ہے اور غیر مخلوق ہے۔ اسی سے ظاہر ہوا اور اسی کی طرف لوٹ جائے گا۔ اللہ تعالیٰ نے حقیقی طور پر اس کے ذریعے کلام کیا چنانچہ وہ اسی کا حقیقی کلام ہے کسی غیر کا کلام نہیں ہے۔ جب لوگ قرآن کو پڑھتے ہیں یا اسے مصاحف میں لکھتے ہیں تب بھی وہ اللہ کا کلام ہی ہوتا ہے وہ کلام اللہ ہونے سے خارج نہیں ہوتا۔ کیونکہ کلام کی حقیقی اضافت اسی شخص کی جانب ہوتی ہے جس نے ابتداءً اسے کہا ہو، نہ کہ اس شخص کی جانب جس نے اسے پہنچایا ہو، اللہ تعالیٰ نے اس کے حروف اور اس کے معانی کو اپنے ذاتی الفاظ سے ادا کیا ہے اس میں ذرا بھی کسی اور کے کلام کی آمیزش نہیں ہے نہ تو جبرئیل کے کلام کی نہ محمدؐ کے کلام کی اور نہ کسی اور کے کلام کی۔ نیز اللہ تعالیٰ نے اسے اپنی ذاتی آواز سے ادا کیا ہے۔ لیکن جب بندے

اسے پڑھتے ہیں تو وہ اپنی آواز سے پڑھتے ہیں، مثال کے طور پر جب قاری تلاوت کرتے ہوئے پڑھتا ہے: ﴿الْحَمْدُ لِلَّهِ رَبِّ الْعَالَمِينَ﴾ تو اس سے سنا جانے والا کلام اللہ کا کلام ہے اس کا اپنا نہیں ہاں وہ پڑھتا ہے تو اسے اپنی آواز میں پڑھتا ہے اللہ کی آواز کے ساتھ نہیں۔ اور جس طرح یہ اللہ کا کلام ہے اسی طرح اس کی کتاب بھی ہے کیونکہ اس نے اسے لوح محفوظ میں لکھ رکھا ہے اور مصاحف میں بھی مکتوب ہے، اللہ تعالیٰ فرماتا ہے: ﴿إِنَّهُ لَقُرْآنٌ كَرِيمٌ فِي كِتَابٍ مَكْنُونٍ﴾ ”بے شک یہ معزز قرآن ہے جو لوح محفوظ میں موجود ہے“ (الواقعة: ۷۷-۷۸)

مزید فرمایا: ﴿بَلْ هُوَ قُرْآنٌ مَجِيدٌ فِي لَوْحٍ مَحْفُوظٍ﴾ ”بلکہ یہ بڑی عظمت والا قرآن ہے، لوح محفوظ میں مکتوب ہے“ (البروج: ۳۱-۳۲)

مزید فرمایا: ﴿فِي صُحُفٍ مُّكَرَّمَةٍ مَّرْفُوعَةٍ مُّطَهَّرَةٍ بِأَيْدِي سَفَرَةٍ كَرَامٍ بَرْدَةٍ﴾ ”وہ عزت صحیفوں میں لکھا ہے، وہ صحیفے بلند مقام اور پاکیزہ ہیں وہ ایسے لکھنے والے فرشتوں کے ہاتھوں میں ہیں جو معزز اور نیک ہیں“ (عبس: ۱۳-۱۶)

”القرآن“ اصل میں لفظ ”القراءة“ کی طرح ایک مصدر ہے جیسا کہ ارشاد ہے: ﴿ان قرآن الفجر كان مشهودا﴾ یہاں لفظ ”القرآن“ علم ہے اللہ کی جانب سے اس منزل کلام کا جو کہ مصحف کی دو جلدوں کے مابین مکتوب ہے جس کی تلاوت کر کے عبادت کی جاتی ہے اور جس کی سب سے چھوٹی سورہ کے ذریعے چیلنج کیا گیا ہے۔

اللہ تعالیٰ کا یہ فرمان: ﴿قل نزل روح القدس من ربك بالحق﴾ اس بات کی طرف اشارہ کر رہا ہے کہ اس کے نزول کی ابتداء اللہ کی جانب سے ہوئی اور روح القدس یعنی جبرئیل علیہ السلام نے بالکل اسی طرح حاصل کیا جس طرح کہ اس نے انہیں سکھایا۔

رؤیت باری تعالیٰ کا اثبات اور منکرین کا رد

وقوله: ﴿ووجوه يومئذ ناضرة الى ربها ناظرة﴾

﴿على الأرائك ينظرون﴾

﴿للذين أحسنوا الحسنى وزيادة﴾

وقوله: ﴿لهم ما يشاءون فيها ولدينا مزيد﴾

وهذا الباب في كتاب الله كثير. من تدبر القرآن طالبا للهدى منه تبين

له طريق الحق.

ان آیتوں سے مومنین کے حق میں قیامت کے روز دیدار الہی کا اثبات ہوتا ہے۔ مومن لوگ جنت کے اندر اللہ کے دیدار سے مشرف ہوں گے۔

معتزلہ نے اپنے اس موقف کو بنیاد بنا کر کہ اللہ تعالیٰ کے لئے کوئی سمت و جہت ثابت نہیں اس کی رویت کا بھی انکار کر دیا ہے، کیونکہ شیئی مرئی کے لئے لازم ہے کہ وہ دیکھنے والے کی کسی جہت و سمت میں ہو اور اللہ کے لئے کوئی مکانی جہت ممکن نہیں جب کہ یہ رویت کے لئے لازمی شرط ہے۔ چنانچہ اللہ کی رویت بھی ناممکن ہے۔ اپنے اس موقف کی تائید میں بطور استدلال ایک نقل بھی پیش کرتے ہیں ﴿لاتدرکہ الأبصار﴾ ”نگاہیں اس کا ادراک نہیں کر سکتیں“ (الانعام: ۱۰۳)

نیز اللہ تعالیٰ کے اس قول سے بھی دلیل پکڑتے ہیں جو کہ اس نے حضرت موسیٰ علیہ السلام سے کہا تھا جب کہ انہوں نے اس کے دیکھنے کی خواہش کی تھی..... ﴿لئن ترانی ولكن أنظر الی الجبل فان استقر مکانہ فسوف ترانی﴾ ”تم مجھے نہیں دیکھ سکتے لیکن اس پہاڑ کی طرف دیکھو اگر یہ اپنی جگہ باقی رہ جائے تو تم مجھے دیکھ لو گے۔“

(الاعراف: ۱۴۳)

جب کہ اشعری حضرات معتزلہ کی طرح اللہ کے لئے سمت و جہت کے انکار کے

باوجود روایت کو ثابت کرتے ہیں۔ یہی وجہ ہے کہ اس روایت کی تفسیر کو لیکر بہت حیران و پریشان نظر آتے ہیں۔ ان میں سے بعض کا خیال ہے کہ مؤمنین اسے تمام سمتوں سے دیکھیں گے اور بعض اس بات کے قائل ہیں کہ روایت کا تعلق بصیرت سے ہے بصارت سے نہیں اس سلسلے میں مزید کہتے ہیں کہ ”انکشاف و تجلی میں اس قدر اضافہ ہوگا کہ یوں محسوس ہوگا کہ حقیقی آنکھ سے دیکھ رہے ہوں۔“

مؤلف نے یہ تمام آیات منکرین روایت معتزلیوں کے موقف کی تردید میں پیش کی ہیں۔ پہلی آیت میں نظر کا صلہ الیٰ ہے جس کا مطلب ہے آنکھ سے دیکھنا۔ کہتے ہیں ”نظرت الیہ و أبصرتہ“ اور آیت میں نظر کا تعلق اللہ تعالیٰ سے ہے۔

رہا معتزلی حضرات آیت کریمہ ”الیٰ ربھا ناظرۃ“ کے سلسلے میں یہ تکلف کہ وہ ”ناظرۃ“ کو ”منتظرۃ“ اور حرف ”الیٰ“ کو نعمت کے معنی میں لیتے ہیں، اور اس کی تقدیر یوں بیان کرتے ہیں ”ثواب ربھا منتظرۃ“ یعنی اس کے رب کے ثواب کا انتظار کیا جاتا ہے۔ یہ تو ایک مضحکہ خیز تفسیر ہے!

دوسری آیت سے اس بات کا علم ہو رہا ہے کہ اہل جنت اپنے تختوں پر بیٹھے ہوئے اپنے رب کو دیکھ رہے ہوں گے۔

آخر کی دو آیتوں میں مذکورہ لفظ ”الزیادة“ کی تفسیر آپ صلی اللہ علیہ وسلم کی صحیح حدیث میں اللہ تعالیٰ کے چہرے کی طرف دیکھنے سے کی گئی ہے۔ اس کی مزید تائید اللہ کے اس قول سے بھی ہوتی ہے جو کافروں کے بارے میں ہے: ﴿كَلَّا إِنَّهُمْ عَنْ رَبِّهِمْ يَوْمَئِذٍ لَمَحْجُوبُونَ﴾ ”ہرگز نہیں وہ لوگ اپنے رب کی دید سے اس دن روک دیئے جائیں گے۔“ (المطففين: ۱۵)

کفار اللہ کو نہ دیکھ سکیں گے اس کا مطلب یہ ہوا کہ اس کے نیک بندے اسے دیکھیں گے۔ محدثین کے نزدیک اس معنی میں روایت پر دلالت کرنے والی بہت سی متواتر حدیثیں وارد ہیں ان کا انکار وہی کر سکتا ہے جو طغذ و زندقہ ہوگا۔

عدم رویت کے سلسلے میں ربی معتزلہ کی پہلی دلیل ﴿لا تدرکہ الأبصار﴾ تو اس آیت میں ان کے لئے کوئی دلیل ہی نہیں کیونکہ ادراک کی نفی سے رویت کی نفی لازم نہیں آتی۔ بلکہ آیت کا مقصود یہ ہے کہ نگاہیں اسے دیکھیں گی لیکن باعتبار رویت اس کا احاطہ نہیں کر سکتیں، جیسا کہ عقلمیں اس کو جانتی ہیں لیکن باعتبار علم اس کا احاطہ نہیں کر سکتیں کیوں کہ ادراک نام ہے اس رویت کا جو مکمل استیعاب و احاطے کے ساتھ ہو، اور یہ ایک خاص قسم کی رویت ہے، خاص رویت کی نفی سے عام رویت کی نفی لازم نہیں آتی۔ اسی طرح عدم رویت کے سلسلے میں ان کی دوسری دلیل ”لن ترانی“ بھی ان کے موقف کی دلیل نہیں بن سکتی بلکہ یہ آیت تو مختلف ناحیوں سے اثبات رویت کی دلیل بن رہی ہے: مثلاً

۱..... رویت کا سوال موسیٰ علیہ السلام کی طرف ہوا ہے جو کہ اللہ کے رسول اور اس کے کلیم ہیں، اللہ کے بارے میں کیا چیز محال یا ناممکن ہے معتزلہ کے مقابلے میں وہ زیادہ علم رکھتے تھے، اگر رویت ممتنع و محال ہوتی تو موسیٰ علیہ السلام اس کا سوال ہی نہ کرتے۔

۲..... اللہ تعالیٰ نے اپنی رویت کو بحالت تجلی استقرار جبل پر معلق کیا اور یہ ممکن امر ہے، اور ممکن پر معلق چیز ممکن ہوگی۔

۳..... اللہ تعالیٰ نے عملی طور پر جب ایک پہاڑ پر اپنی تجلی ظاہر کر دی جو کہ ایک جماد ہے تو اس کے محبوب اور مخلص بندوں پر اس کی تجلی و رویت کیسے ناممکن ہو سکتی ہے۔

جہاں تک معتزلہ کے اس قول و خیال کا تعلق ہے کہ ”لن ترانی“ میں ”لن“ نفی تاکید کے لئے موضوع ہے جو کہ عدم وقوع رویت پر دلالت کرتا ہے تو ان کا یہ خیال لغت کے سلسلے میں ایک بڑا جھوٹ ہے، کیونکہ اللہ تعالیٰ نے کافروں کے بارے میں کہا:

﴿ولن يتمنوه أبداً﴾ ”اور وہ لوگ اس (موت) کی تمنا کبھی بھی نہ کریں گے۔“ (البقرة: ۹۵)

پھر انہیں کے بارے میں یہ فرمایا کہ:

﴿وَنَادُوا بِمَالِكٍ لِّقِضِ عَلَيْنَا رِبْكَ﴾ ”اور وہ پکاریں گے اے مالک! تیرا رب ہمیں ختم کر دے۔“ (الزخرف: ۷۷)

چنانچہ پہلے تو حرف ”لن“ کے ذریعے اس بات کی خبر دی کہ وہ لوگ موت کی تمنا نہیں کریں گے پھر دوسری آیت میں ان کے موت کی تمنا و خواہش کرنے کی خبر دی جب کہ وہ جہنم میں ہونگے۔

”لن ترانی“ کا مفہوم یہ ہے کہ تم مجھے دنیا میں دیکھ نہیں سکتے کیوں کہ دنیا میں اللہ تعالیٰ کو دیکھنے کے لئے انسان کی آنکھیں کمزور ہیں، اگر اس کی رویت بذات خود ممنوع اور ناممکن ہوتی تو اللہ تعالیٰ یہ کہتا:

”انی لا أرى“ کہ مجھے دیکھا نہیں جاسکتا، یا ”لا يجوز رؤيتي“ کہ مجھے دیکھنا جائز نہیں، یا ”لست بمروئى“ کہ میں مروئی نہیں ہوں، وغیرہ وغیرہ۔

آیاتِ صفات کے سلسلے میں عام مباحث

مؤلفؒ کی بیان کردہ آیاتِ صفات میں غور و فکر کرنے والے ان میں سے چند ایسے اہم اصول اخذ کر سکتے ہیں جنہیں صفات کے باب میں مد نظر رکھنا ضروری ہے۔

اصول اول: سلف اس بات پر متفق ہیں کہ تمام اسمائے حسنیٰ، ان سے ثابت ہونے والی صفات اور ان صفات کے نتیجے میں صادر شدہ افعال پر ایمان لانا واجب ہے، اس کی مثال سمجھنے کے لئے ”القدرة“ کو لے لیجئے، اس بات پر ایمان لانا واجب ہے کہ اللہ تعالیٰ ہر چیز پر قادر ہے، اس کے کمال قدرت پر ایمان نیز اس بات پر بھی ایمان رکھنا واجب اور ضروری ہے کہ پوری کائنات اسی کے قدرت کے نتیجے میں پیدا ہوئی ہے، اسی طرح اسی طرز و اصول پر بقیہ تمام اسمائے حسنیٰ۔

اسی اصول کی بنیاد پر مصنفؒ کی بیان کردہ جن آیات میں اسمائے حسنیٰ کا ذکر ہے تو وہ ایمان بالاسم میں داخل ہیں، اور جن میں صفات کا ذکر ہے مثلاً اللہ کی عزت و قدرت اس کے علم و حکمت اور ارادہ و مشیت کا تذکرہ ہے تو وہ ”ایمان بالصفات“ میں داخل ہیں اور جن آیات میں مقید یا مطلق افعال کا ذکر ہے۔ مثلاً: **يعلم كذا ويحكم ما يريد، يرى ويسمع، ينادى ويناجى، كلم ويكلم وغيره** تو یہ تمام ”ایمان بالافعال“ میں داخل ہیں۔

اصول دوم: یہ تمام قرآنی نصوص اس بات کی وضاحت کر رہی ہیں کہ صفات الہیہ کی دو قسمیں ہیں:

(۱) صفات ذاتی: ان صفات سے اللہ کی ذات الگ نہیں، بلکہ ازلی وابدی طور سے اس کی ذات سے وابستہ ہیں ان سے اللہ کی مشیت و قدرت کا تعلق نہیں ہے، صفات ذاتیہ میں سے چند یہ ہیں: حیات، علم، قدرت، عزت، ملک، عظمت و کبریائی اور مجرد و جلال وغیرہ۔

(۲) صفات فعلی:..... یہ تمام صفات ہر وقت و ہر آن اللہ کی مشیت و قدرت سے تعلق رکھتی ہیں۔ اس کی مشیت اور اس کی قدرت کے مطابق فعل سے تعلق رکھنے والی ہر صفت کے اندر حدوث واقع ہوتا ہے اگرچہ کہ وہ ان صفات سے ازلی طور پر متصف ہے۔ مطلب یہ ہوا کہ اس کی نوع قدیم ہے اور اس کے افراد حادث ہیں۔ چنانچہ اللہ تعالیٰ ازل سے ہی ”فعال لما یريد“ یعنی جو چاہے کرنے والا ہے۔ نیز وہ ہمیشہ سے ہی گفتگو کرنے والا، کلام کرنے والا، تخلیق کرنے والا اور معاملات کا انتظام کرنے والا رہا ہے اور ہمیشہ ان افعال کو انجام دیتا رہے گا۔ اس کے افعال اس کی حکمت و ارادے کے تابع ہو کر مسلسل وقوع پذیر ہیں، چنانچہ ایک مومن پر یہ واجب ہے کہ اللہ تعالیٰ نے اپنی ذات سے متعلق جو افعال بھی اپنی طرف منسوب کیا ہے ان تمام پر ایمان لائے۔ مثلاً استواء علی العرش، اتیان و مجئ، آسمان دنیا کی طرف نزول، فتح، رضا، غضب، کراہیت اور محبت وغیرہ۔ نیز افعال پر بھی جو اس کی مخلوقات سے متعلق ہیں۔ مثلاً خلق، رزق، زندہ کرنا، موت دینا اور انتظام و تدبیر کی مختلف قسمیں۔

اصول سوم: ہر کمالی صفت کے ساتھ اللہ تعالیٰ کے تفرّد اور اس کی انفرادیت ثابت کرنا اور اس حقیقت کا اثبات کہ ان صفات میں اس کا کوئی شریک یا مثیل نہیں ہے، سابقہ آیات میں صرف اسی کے لئے اعلیٰ مثالوں کا اثبات نیزند، مثل، کفو، مسمیٰ اور اس کے ساتھ کسی کے شریک ہونے کی نفی کے سلسلے میں جو کچھ بھی وارد ہوا ہے اسی اصول کی طرف اشارہ کرتا ہے، ساتھ ہی ساتھ اس امر کی شہادت بھی ملتی ہے کہ وہ ہر قسم کے نقص و عیب اور آفت سے منزہ اور پاک ہے۔

اصول چہارم: ہر اس صفت کا اثبات جو کتاب و سنت میں وارد ہوئی ہے۔ خواہ وہ صفات ذالی ہوں مثلاً: علم، قدرت، ارادہ، حیات، سمع و بصر وغیرہ۔ یا فعلی مثلاً: رضا، محبت، غضب اور کراہت ان کے مابین کسی قسم کی تفریق یا فرق نہیں کیا جاسکتا۔

نیز وجہ (چہرہ) یدین (دو ہاتھ) کے اثبات اور استواء علی العرش و نزول کے مابین کسی قسم کی تفریق نہیں۔ ان تمام صفات کا تعلق ان امور سے ہے جن کے بلا تاویل و تعطیل اور بلا تشبیہ و تمثیل اثبات پر سلف متفق ہیں۔ دو فریق ان اصولوں و قوانین کے مخالف ہیں:

(۱) جہمیہ: یہ لوگ تمام کے تمام اسماء و صفات کے منکر ہیں۔

(۲) معتزلہ: یہ لوگ تمام صفات کی نفی کرتے ہیں اور اسماء و احکام کو ثابت کرتے ہیں چنانچہ ان کے قول کے مطابق اللہ تعالیٰ علیم ہے مگر بلا علم کے، قدری ہے لیکن بغیر قدرت کے، حی یعنی زندہ ہے لیکن بغیر حیات کے، یہ خیال انتہائی فاسد ہے کیونکہ بغیر کسی صفت کے موصوف کا اثبات، اور معنی و صفی کے لئے موضوع شی کو ذات مجرد کے لئے ثابت کرنا عقل میں آنے والی بات نہیں۔ اور ساتھ ہی شریعت کی نظر بھی باطل ہے۔

اشعری حضرات اور ان کے تبعین صرف سات صفات کو ثابت کرنے میں اہل سنت کے ساتھ ہیں، اور ان سات صفات کو صفات معانی سے موسوم کرتے ہیں جنہیں عقلی طور پر ثابت کرنے کا دعویٰ کرتے ہیں۔ وہ صفات یہ ہیں:

حیات، علم، قدرت، ارادہ، سمع، بصر اور کلام۔

لیکن ان سات صفات کے علاوہ ان تمام صفات کا انکار کر کے جو کتاب و سنت سے ثابت ہیں معتزلہ کے ساتھ ہو گئے ہیں۔

مختلف نقطہ نظر کے حامل تمام فریق اپنے موقف کے اثبات کے لئے کتاب و سنت، اجماع صحابہ اور قرون منسلہ سے دلیل لیتے ہیں۔

سنت نبوی سے اسماء و صفات کا اثبات

ثم في سنة رسول الله صلى الله عليه وسلم. فالسنة تفسير القرآن تبينه وتدل عليه وتعبر عنه، وما وصف الرسول به ربه عز وجل من الأحاديث الصحاح التي تلقاها أهل المعرفة بالقبول وجب الايمان بها كذا لك.

مصنف کا قول ﴿ثم في سنة رسول الله... الخ﴾ گذشتہ عبارت ﴿وقد دخل في هذه الجملة ما وصف الله به نفسه في سورة الاخلاص... الخ﴾ پر عطف ہے۔ اس کا مفہوم یہ ہوگا کہ جملہ ایمانیاتی امور میں سنت صحیحہ سے ثابت شدہ وہ تمام صفات بھی داخل ہیں جن سے آپ صلی اللہ علیہ وسلم نے اپنے رب کو متصف بتایا ہے۔

سنت: یہ کتاب اللہ کے بعد شریعت کا دوسرا ماخذ ہے جس کی طرف رجوع کرنا اور جس پر اعتقاد کرنا واجب اور ضروری ہے۔ قرآن میں ہے:

﴿وأنزل الله عليك الكتاب والحكمة﴾ ”اور اللہ نے تم پر (اے نبی) کتاب و حکمت اتاری ہے۔“ (النساء: ۱۱۳) حکمت سے مراد سنت ہے۔ دوسری جگہ ہے:

﴿ويعلمهم الكتاب والحكمة﴾ ”اور انہیں کتاب و حکمت کی تعلیم دیتا ہے۔“ (آل عمران: ۱۶۴) اپنے نبی صلی اللہ علیہ وسلم کی عورتوں کو حکم دیتے ہوئے فرمایا:

﴿واذ كرن مايتلسى في بيوتكن من آيات الله والحكمة﴾ ”اور تمہارے گھروں میں جن آیتوں اور حکمت کی تلاوت کی جاتی ہے انہیں یاد رکھو۔“

(الاحزاب: ۳۴)

﴿وما آتاكم الرسول فخذوه وما نهاكم عنه فانتهوا﴾ (الحشر: ۷)

”اور رسول تمہیں جو کچھ دیں اسے لے لو، اور جس چیز سے منع کریں اس سے رک جاؤ“

نبی اکرم صلی اللہ علیہ وسلم نے ارشاد فرمایا ہے: ”الا انی اوتیت القرآن ومثلہ منہ“ مجھے قرآن کریم اور اس کے ساتھ اسی کے مثل ایک اور چیز عنایت کی گئی ہے۔

سنت کا حکم: علم و یقین، اعتقاد و عمل کے ثبوت کے اعتبار سے اس کا حکم قرآن کے حکم کی طرح ہے۔ کیونکہ سنت قرآن کی توضیح ہے۔ اسکے ذریعے اس کے مراد کی وضاحت، اس کے اجمال کی تفصیل، مطلق کی تعقید اور اس کے عموم کی تخصیص ہوتی ہے۔ جیسا کہ اللہ تعالیٰ فرماتا ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ (النحل: ۴۴)

”اور ہم نے آپ کی طرف ذکر نازل کیا تاکہ آپ لوگوں کے لئے ان احکامات کو واضح کر دیں جو ان کی طرف (قرآن کی شکل میں) نازل کئے گئے۔“
سنت صحیحہ کے مقابلہ میں اہل بدعت کے دو فریق ہیں:

۱۔ پہلا فریق وہ ہے جو احادیث کے رد اور اس کے انکار کرنے میں احتراز نہیں برتا، جب بھی کوئی حدیث اس کے مذہب و مسلک کے خلاف جاتی ہے تو اپنے اس دعوے کی بنیاد پر کہ ”یہ خبر واحد ہے جو صرف ظن کا فائدہ دیتی ہے“ اسے رد کر دیتا ہے، البتہ صرف اعتقاد کے باب میں خبر واحد ان کے مسلک کے مطابق یقین کا فائدہ دیتی ہے، اس خیال کے لوگ معتزلہ اور فلاسفہ ہیں۔

۲۔ دوسرا فریق وہ ہے جو احادیث کو تسلیم کرتا ہے اور صحت نقل پر اعتقاد رکھتا ہے لیکن ان کی اسی طرح تاویل کرتا ہے جس طرح قرآنی آیات کی تاویل کر کے انہیں اس کے ظاہری مفہوم سے پھیر کر اس میں الحاد و تحریف کے ذریعے اپنے من موافق مفہوم مراد لیتا ہے۔ ایسا کرنے والے اشاعرہ کے متاخرین ہیں، اس سلسلے میں غزالی اور رازی تو ان میں سب سے آگے بڑھے ہوئے ہیں۔

مصنف کا قول و مساو وصف الرسول بہ ربہ عزوجل... الخ کا مفہوم یہ ہے کہ جس طرح ہر اس صفت پر جسے اللہ تعالیٰ نے اپنی کتاب کے اندر بیان کیا ہے، بغیر

کسی تحریف و تعطیل اور بغیر کسی تکلیف و تمثیل کے ایمان لانا واجب ہے بالکل ویسے ہی اس کی ہر اس صفت پر بھی ایمان رکھنا واجب اور ضروری ہے جسے اپنے رب کے بارے میں اور اس کی واجبہ صفات کے بارے میں سب سے زیادہ جاننے والے شخص نے ثابت کیا ہے، اور وہ شخص ہے اس کا صادق و مصدوق رسول صلی اللہ علیہ وسلم۔

مصنف "کذا لک" کے انظر سے یہ واضح کرنا چاہتے ہیں کہ احادیث سے ثابت شدہ صفات پر بالکل ایسے ہی ایمان رکھا جائے جیسے قرآن سے ثابت شدہ صفات پر ایمان لانا واجب ہے۔ یعنی تحریف و تعطیل اور تکلیف و تمثیل سے بچتے ہوئے۔ بلکہ ان پر اس طریقے سے ایمان رکھا جائے جو اللہ رب العزت کی عظمت کے مناسب ہو۔

سما و دنیا پر باری تعالیٰ کا نزول

فمن ذلك مثل قوله صلى الله عليه وسلم: "ينزل ربنا الى السماء الدنيا كل ليلة حين يبقى ثلث الليل الآخر، فيقول: من يدعوني فأستجيب له؛ من يسألني فأعطيه؛ من يستغفرني فأغفر له" متفق عليه.

اس حدیث پر گفتگو کے دو پہلو ہیں:

۱..... باعتبار نقل اس حدیث کی صحت پر گفتگو: مولف نے یہاں یہ بات ذکر کیا کہ یہ حدیث متفق علیہ ہے۔ ذہبی نے اپنی کتاب "العلو للعلی الغفار" میں فرماتے ہیں کہ:

"باری تعالیٰ کے سما و دنیا پر نزول کے سلسلے میں مروی احادیث متواتر اور قطعی الثبوت ہیں، بنا بریں انکار و جحود کی کوئی گنجائش نہیں ہے"

۲..... گفتگو باعتبار مفہوم حدیث: اس حدیث میں آپ نے یہ خبر دی ہے کہ اللہ تعالیٰ ہر رات جب رات کا آخری ایک تہائی حصہ رہ جاتا ہے تو آسمان دنیا پر نزول فرماتا ہے۔ اس کا مفہوم یہ ہے کہ نزول اللہ تعالیٰ کی ایک ایسی صفت ہے جو اس کے جلال اور اس کی عظمت کے شایان شان ہے۔ چنانچہ جس طرح اس کا استواء کسی مخلوق کے استوی کے مماثل نہیں اسی طرح اس کا نزول بھی مخلوقات کے نزول کے مشابہ نہیں ہے۔

سورۃ اخلاص کی تفسیر میں شیخ الاسلام فرماتے ہیں:

"نبی صلی اللہ علیہ وسلم نے جب اللہ تعالیٰ کے متعلق یہ واضح کر دیا کہ وہ ہر رات آسمان دنیا پر نزول فرماتا ہے۔ عرفہ کی شام حجاج کے قریب ہوتا ہے، اس نے درخت کے ایک مبارک حصے سے مویٰ علیہ السلام سے کلام کیا، وہ آسمان کی طرف بلند ہوا اس حال میں کہ آسمان مثل دھویں کے تھا، پھر اس نے آسمان وزمین دونوں کو حکم دیا کہ "تم دونوں طوعنا و کرہنا چلے آؤ" ان تمام امور کو تسلیم کرنے

سے یہ بات لازم نہیں آتی کہ ان افعال کا تعلق انہیں ظاہری اشیاء سے ہو جن کا ہم مشاہدہ کرتے ہیں، حتیٰ کہ یہ سمجھا جائے کہ اس سے ایک مقام کے خالی کرنے اور دوسرے کے بھرنے کی بات لازم آتی ہے۔“

اہل سنت والجماعت صفت نزول پر ایمان رکھتے ہوئے اسے اللہ کی حقیقی صفت تسلیم کرتے ہیں، ایک ایسی صفت جس کی کیفیت اس کی منشاء کے مطابق ہوگی۔ چنانچہ صفت نزول کو ایسے ہی ثابت مانتے ہیں جیسے کہ ان تمام صفات کو جن کا ذکر کتاب و سنت میں موجود ہے۔ اور یہ لوگ اپنے اسی موقف پر قائم اور ثابت قدم بھی ہیں نہ تو اس صفت کی کیفیت متعین کرتے ہیں اور نہ ہی مثال اور نہ ہی اس کی نفی کرتے ہیں اور نہ تعطیل، اپنے موقف کا اظہار ان لفظوں میں کرتے ہیں کہ ہمارے رسول نے اللہ کے متعلق یہ خبر دی ہے کہ وہ نزول فرماتا ہے لیکن یہ نہیں بتایا کہ کیسے نزول فرماتا ہے، ہم تو بس اتنا جانتے ہیں کہ وہ جو چاہے کرنے والا اور ہر شئی پر قادر ہے۔

اسی لئے ہم خاص اور مومن بندوں کو اس عظمت والے وقت میں اپنے رب کی مہربانیوں اور اس کی نوازشوں کی طلب میں لگے ہوئے دیکھتے ہیں، چنانچہ یہ لوگ نہایت ہی خشوع و خضوع کے ساتھ اس سے دعا کرتے ہوئے، گڑگڑاتے ہوئے اور اس سے اپنے مطالبات کی امید کرتے ہوئے اس کی بندگی و عبادت کے لئے کھڑے رہتے ہیں جن کا اس نے اپنے رسول کے زبانی ان سے وعدہ کیا ہے۔

صفت فرح

وقونہ صلی اللہ علیہ وسلم: لله أشد فرحاً بتوبة عبده المؤمن التائب
من أحدكم برأحتہ“ (الحديث. متفق عليه)

بخاری، غیرہ میں یہ حدیث پوری اس طرح آئی ہے:

”اللہ اپنے بندے کی توبہ کے سبب اس شخص سے کہیں زیادہ خوش ہوتا ہے جو کسی بیابان جنگل میں ہو اس کے ساتھ اس کی سواری بھی ہو جس پر اس کے کھانے پینے کا سامان بھی موجود ہو، پھر وہ بغرض آرام سواری سے اترے اور سو جائے جب کہ سواری اس کے سر کے پاس موجود ہو، پھر جب بیدار ہو کر دیکھے تو سواری ہاتھ سے جا چکی ہو، تلاش بسیار کے بعد بھی کوئی کامیابی نہ ملے یہاں تک کہ شدت پیاس سے اس کی جان پر بن آئے تو کہنے لگے: ”واللہ! اب تو میں وہیں لوٹ جاؤں گا جہاں میری سواری تھی اب سوائے موت کے کوئی دوسرا راستہ نہیں ہے“ چنانچہ وہ واپس آ کر سو جائے اور جب بیدار ہو تو دیکھے کہ اس کی سواری اس کے سر کے پاس ہی موجود ہے۔ یہ دیکھ کر کہے: ”اللہ! تو میرا بندہ اور میں تیرا رب ہوں۔“ فرط خوشی میں نفلطی کر جائے۔“

اس حدیث میں اللہ تعالیٰ کے لئے صفت فرح ثابت کی گئی ہے۔ اس کی دیگر تمام صفات کی طرح یہ بھی اس کی ایک حقیقی صفت ہے جو اس کے مرتبے اور شان کے مطابق ہے۔ اس کی مشیت و قدرت کے تابع فعلی صفت ہے۔ اللہ تعالیٰ کی جانب سے اس صفت فرح کا ظہور اس وقت ہوتا ہے جب اس کے کسی بندے کی طرف سے اس کے حضور میں توبہ اور توجہ و انابت کا ظہور ہوتا ہے۔ یہ اللہ تعالیٰ کی اپنے نائب بندے سے رضا مندی اور اس کے قبولیت توبہ کی دلیل ہے۔ اور جب فرح کی نسبت مخلوق کی طرف

ہو تو اس صورت میں اس کے مختلف معانی ہوں گے۔ چنانچہ کبھی فرح سے خفت و سرور اور مستی کی سی کیفیت مراد ہوتی ہے تو کبھی اس سے مراد تکبر کرنے اور اترانے کی کیفیت ہوتی ہے۔ اور اللہ کی ذات ان تمام کیفیتوں سے منزہ اور پاک ہے۔ اللہ تعالیٰ کی صفت فرح اس کی مخلوق کے کسی فرد کی صفت فرح کے مشابہ نہیں ہے۔ نہ تو ذات فرح میں نہ اس کے اسباب میں اور نہ ہی اس کے مقاصد میں۔ اللہ تعالیٰ کا اپنے بندوں سے خوش ہونے کا سبب ہے اس کی کمال رحمت اور اس کا احسان جس کے لئے وہ اپنے بندوں سے چاہتا ہے کہ انہیں اس سے طلب کریں۔ اور اس کا مقصد ہے اس کے دربار میں توبہ و رجوع کرنے والے بندوں پر اس کی نعمت کا اتمام۔

اللہ کی صفت فرح کی تفسیر اگر اس کے لازمی معنی یعنی رضا سے اور رضا کی تفسیر ارادہٴ ثواب سے کی جائے تو یہ اللہ کی صفت فرح اور رضا کا انکار اور اس کی تعطیل ہے۔ اور یہ انکار و تعطیل لازمی نتیجہ ہے ”معطلہ“ کے اپنے رب کے بارے میں سوء ظن کا، ان کا خیال یہ ہے کہ اللہ تعالیٰ کے لئے ان تمام صفات کو ثابت کرنے کی صورت میں یہ تمام معانی اس کی ذات پر بالکل ایسی کیفیت میں صادق آئیں گے جس کیفیت میں مخلوقات پر صادق آتی ہیں۔

اللہ تعالیٰ بلند و برتر ہے ان کی تشبیہ و تعطیل سے!

صفت ضحک

وقوله صلى الله عليه وسلم: يضحك الله السرى رجلين يقتل احدهما الآخر، وكلاهما يدخل الجنة. (متفق عليه)

اہل سنت والجماعت صفت ضحک (ہنسنے) کو اللہ رب العزت کے لئے ثابت مانتے ہیں جیسا کہ اس حدیث میں اور دوسری احادیث میں ثابت ہوتا ہے۔ اور بالکل اسی مفہوم میں تسلیم کرتے ہیں جو اس کی ذات کے لائق اور اس کے مناسب ہے یعنی اس کی یہ صفت مخلوق کے اندران پر فرج و طرب کے غلبے کے وقت پائی جانے والی صفت ضحک کے مشابہ نہیں ہے بلکہ اس کی یہ صفت اس کی ذات میں اس وقت پیدا ہوتی ہے جب اس کی ضرورت ہوتی ہے اور یہ صفت صرف اس کی مشیت و حکمت کے ماتحت ہی ظاہر ہوتی ہے۔ اور مخلوق میں صفت ضحک کا صدور اس وقت ہوتا ہے جب کوئی ایسا عجیب و غریب معاملہ درپیش ہو جس کی پہلے سے کوئی نظیر موجود نہ ہو، اور یہ صورت حال اس حدیث میں بھی مذکور ہے۔ کوئی کافر کسی مسلمان پر مسلط ہو کر اگر قتل کر دے تو ظاہر ہے کہ کافر کا یہ عمل اس پر اللہ کی سخت ناراضگی و غضب اور آخرت میں گرفت و ذلت کا سبب ہے، لیکن اس کے بعد جب اللہ تعالیٰ اس کافر کو توبہ کی توفیق دیکر اس پر احسان کر دے اور اسے اسلام میں داخل ہونے کی بھی ہدایت دے دے، پھر وہ فی سبیل اللہ جہاد کرتے ہوئے شہید ہو جائے اور دخول جنت کا مستحق بن جائے تو واقعی یہ قابل تعجب بات ہے۔

یہ اللہ تعالیٰ کی کمال رحمت اس کا احسان اور بندوں پر اس کا بے پایاں فضل و کرم ہی ہے کہ ایک مسلمان اللہ کی راہ میں جہاد کرتا ہے تو اسے ایک کافر قتل کر دیتا ہے، اللہ

تعالیٰ اس مسلمان پر اپنا فضل اور احسان کر کے شہادت کا درجہ عطا کر دیتا ہے لیکن پھر اس کا فر پر بھی اس کا احسان ہوتا ہے، اسے اسلام قبول کرنے کی توفیق دیتا ہے، پھر وہ اس کی راہ میں شہید ہو جاتا ہے۔ چنانچہ پھر وہ دونوں ایک ساتھ ہی جنت میں داخل ہو جاتے ہیں۔

اللہ کی اس صفت نخب کی یہ تفسیر کرنا کہ اس سے مراد اس کی رضا مندی یا اس کی قبولیت ہے یا اس سے یہ سمجھنا کہ ”اللہ تعالیٰ ہنستا ہے“ کا مطاب یہ ہے کہ کوئی شیخ اللہ تعالیٰ کے نزدیک ایسی کنڈیشن اور حالت تک پہنچ سکتی جس سے ہنسی آجائے، اللہ کا حقیقی طور پر ہنسنا مقصود نہیں ہے تو یہ اس صفت کا انکار ہے جسے اس کے رسول صلی اللہ علیہ وسلم نے تسلیم کیا ہے۔ لہذا ایسے اقوال و آراء کی طرف کوئی توجہ نہیں کی جاسکتی۔

صفت عجب

وقوله: "عجب ربنا من قنوط عبادہ و قرب خیرہ. ينظر اليكم ازلين قنطين فيظل يضحك يعلم أن فرجكم قريب". (حدیث حسن)

یہ حدیث اللہ رب العالمین کے لئے عجب یعنی کسی شئی پر تعجب کرنے کی صفت کو ثابت کر رہی ہے اس کا ہم معنی آپ کا یہ قول بھی ہے "عجب ربک من شاب لیس له صبوة" ابن مسعود رضی اللہ عنہ نے "الصفات" کی آیت کریمہ (نمبر ۱۲) "بـلـ عـجـبـت و یـسـخـرـون" پڑھی ہے یعنی تاکہ ضمہ واحد متکلم کے صیغے کے ساتھ۔

اللہ تعالیٰ کا تعجب اسباب کے خفاء یا حقیقت اشیا سے ناواقفیت کے نتیجے میں پیدا شدہ نہیں ہے بلکہ یہ ایک معنی ہے جو اس کی مشیت اور اس کی قدرت کے تقاضے کی بنیاد پر اس معنی کے تقاضہ کرنے والے عوامل کے وجود کے وقت اس کی ذات میں پیدا ہوتا ہے یعنی ایک ایسی شئی کا وجود جو قابل تعجب ہو۔

اور یہ تعجب کا وصف جس سے آپ صلی اللہ علیہ وسلم نے اپنے رب کو متصف مانا ہے یہاں یہ اس کی رحمت کے آثار میں سے ایک ہے نیز یہ اس کے کمال میں سے ہے چنانچہ جب بارش بندوں سے ان کی تہی دستی اور شدید طلب کے باوجود رک جائے اور ان پر مایوسی و ناامیدی چھا جائے، ان کی نظریں صرف ظاہری اسباب تک محدود ہو کر رہ جائیں اور لوگ یہ خیال کرنے لگیں کہ اب اس کے بعد کوئی راحت نصیب نہ ہوگی، تو اس وقت اللہ تعالیٰ اپنے بندوں پر تعجب کا اظہار کرتا ہے۔

یہ واقعی قابل تعجب صورت حال ہے کہ یہ لوگ کیسے مایوس و ناامید ہو بیٹھے جب کہ اس کی رحمت ہر شئی پر وسیع ہے نیز اس کے حصول کے اسباب بھی بے شمار ہیں۔ بندوں کی ضرورتیں اور ان کی حاجتیں خود اس کی رحمت کے اسباب میں شمار ہوتی ہیں نیز حصول بارش کے لئے دعا اور اس سے اس کی امید و توقع بھی اس کی رحمت کے اسباب

میں سے ہیں، مخلوقات کے سلسلے میں اس کا یہ اصول بھی رہا ہے کہ مصیبت کے ساتھ راحت اور تنگی کے ساتھ آسانی ملی ہوگی ہے اور شدت و مصیبت ہمیشہ رہتی بھی نہیں ہے چنانچہ اس کے ساتھ جب التجا و درخواست کی قوت اور اس کے فضل کی طمع و طلب اور اس کے دربار میں اظہارِ بجز اور دعا شامل ہو جاتی ہے تو اللہ تعالیٰ ان پر اپنی رحمت کے خزانے کھول دیتا ہے جو خواب و خیال میں بھی نہیں ہوتے۔

قنوط قنوط کا مصدر ہے اس کا معنی ہے اللہ کی رحمت سے مایوسی۔ قرآن میں ہے:

«وَمَنْ يَقْنُطْ مِنْ رَحْمَةِ رَبِّهِ إِلَّا الضَّالُّونَ» (الحججہ ۵۶)

”اپنے رب کی رحمت سے مایوس نہ ہو لوگ جو بے ہمت ہیں۔“

حدیث میں آپ کے فرمان ”وقرب خیرہ“ سے مراد اللہ کی رحمت اور اس کا فضل ہے۔ ایک دوسری روایت میں یہی لفظ ”غیرہ“ مروی ہے۔ غیر ایک اسم ہے جو ”غیر الشئ فتغیر“ سے مشتق ہے۔

حدیث استسقا میں مذکور ہے ”من یکنفر باللہ یلق الغیر“ یعنی جو اللہ کے ساتھ کفر کرے گا تو اس کی حالت غیہ ہو جائے گی، وہ صلاح و خیر سے بہت کفر و فساد میں مبتلا ہو جائے گا۔

حدیث کے اندر مذکور دو لفظ ”ازلین قنطین“ انیم کی ضمیر مجرور سے حال واقع ہیں، ازلین آزل سے اس فاعل کی جمع ”الازل“ سے مشتق ہے جس کا معنی ہے ”شدت و تنگی“ کہتے ہیں ”ازل الرجل یازل ازلاباب سبع“ یعنی تنگی و سختی میں مبتلا ہوا۔

اثبات رجل و قدم

وقوله صلى الله عليه وسلم "لاتزال جهنم يلقي فيها وهي تقول هل من مزيد؟ حتى يضع رب العزة فيها رجلاه". وفي رواية "عليها قدمه فينزوي بعضها الى بعض فتقول: قط قط". (متفق عليه)

اس حدیث میں اللہ تعالیٰ کے لئے رجل (پیر) اور قدم کو ثابت کیا گیا ہے، بقیہ صفات کی طرح یہ بھی اس کی ایک صفت ہے، چنانچہ اللہ تعالیٰ کے لئے اس کی عظمت کے لائق و مناسب ہی یہ صفت ثابت کی جائے گی۔

جہنم کے اندر اللہ تعالیٰ کے قدم رکھنے کی حکمت یہ ہے کہ اس نے یہ وعدہ کر رکھا ہے کہ وہ جہنم کو پر کر دے گا، جیسا کہ قرآن میں ہے: ﴿لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ ”میں جہنم کو جنوں اور انسانوں تمام سے بھر دوں گا“ (السجدة: ۱۳) چونکہ اللہ تعالیٰ کے عدل اور اس کی رحمت کا تقاضا یہ ہے کہ کسی بے گناہ کو عذاب نہ دے، جب کہ جہنم کا حال یہ ہے کہ وہ بہت گہری و کشادہ ہے چنانچہ اس کے پر کرنے کی غرض سے وہ اس میں اپنا قدم رکھ دے گا، اس وقت جہنم کے دونوں کنارے باہم مل جائیں گے اور اہل دوزخ کے لئے فاضل جگہ نہ رہ جائے گی، جہاں تک جنت کا سوال ہے تو ان پر بہت ساری نوازشوں کے باوجود اس میں بہت ساری جگہیں خالی رہ جائیں گی تو اس وقت اللہ تعالیٰ ایک نئی مخلوق پیدا فرما کر بسا دے گا جیسا کہ حدیث سے واضح ہوتا ہے۔

اثبات قول، ندا اور کلام

وقولہ: ”يقول تعالى: يا آدم، فيقول ليبيك وسعديك فينادي بصوت ان الله يأمرك أن تخرج من ذريتك بعثاً الى النار (متفق عليه) وقولہ: ”مامنكم من أحد الا سيكلمه ربه وليس بينه وبينه ترجمان.“

ان دونوں احادیث میں اللہ تعالیٰ کے لئے قول، ندا اور تکلم (بات کرنا) کا اثبات ہوا ہے، ہم اس سلسلے میں اہل سنت والجماعت کے موقف کو واضح کر چکے ہیں کہ ان کا ایمان یہ ہے کہ یہ سب اس کی فعلی صفات ہیں جو اس کی مشیت اور اس کی حکمت کے تابع ہیں، ماضی میں بھی اس کی جانب سے قول ندا اور کلام کا صدور ہوا ہے اور حال میں بھی ہو رہا ہے اور مستقبل میں بھی ہوگا، خواہ اس کا قول ہو، ندا ہو یا کلام یہ سب کے سب حروف و اصوات کے ساتھ ہیں جنہیں مخاطب سنتا ہے۔

اس حدیث میں اشاعرہ کے اس نقطہ نظر کی تردید ہے کہ اس کا کلام قدیم ہے جو بلا صوت و آواز ہے،

دوسری حدیث اس بات کی صراحت کر رہی ہے کہ اللہ تعالیٰ اپنے تمام بندوں سے بغیر کسی واسطے کے کلام کرے گا، اور اس کا کلام کرنا عام ہوگا کیونکہ یہ لوگوں کے محاسبے کے لئے ہوگا، مومن، کافر، فاسق و فاجر سب اس میں داخل ہیں۔ یہاں اللہ تعالیٰ کے اس قول ”لا یکلّمہم اللہ“ یعنی اللہ تعالیٰ ان سے کلام نہیں کرے گا۔ کی مخالفت نہیں ہو رہی ہے کیونکہ اس آیت میں جس کلام و گفتگو کی نفی کی گئی ہے وہ خوشی و رضامندی کی حالت میں ہونے والی گفتگو ہے۔ اور یہ ایک خاص قسم کی گفتگو ہے اس کے مقابلہ میں وہ گفتگو و کلام ہے جو اللہ تعالیٰ جنتیوں سے کرے گا یہ گفتگو محبت و رضامندی اور احسان پر مبنی ہوگی۔

صفت علو کا بیان

وقوله في رقية المريض: "ربنا الذي في السماء تقدس اسمك، أمرك في السماء والأرض كما رحمتك في السماء، اجعل رحمتك في الأرض، اغفر لنا حوبنا وخطايانا، أنت رب الطيبين، أنزل رحمة من رحمتك وشفاء من شفائك على هذا الرجوع فيراً" (حديث حسن، رواه ابو داؤد وغيره).

وقوله: "ألا تأمنوني وأنا امير في السماء" (حديث صحيح)

وقوله: "والعرش فوق الماء والله فوق العرش وهو يعلم ما أنتم عليه"

(حديث حسن، رواه ابو داؤد وغيره)

وقوله للجارية: "أين الله؟ قالت في السماء. قال: من أنا؟ قالت: أنت رسول الله. قال: اعتقها فانها مومنة." رواه مسلم.

پہلی حدیث اللہ تعالیٰ کے علو اور اس کی فوقیت کی صراحت کر رہی ہے۔ جیسا کہ قرآن میں ہے: ﴿أأمنتم من في السماء﴾ "کیا تم اس ذات کی طرف سے مطمئن ہو گئے ہو جو آسمان میں ہے" (الملک)

ہم پہلے ہی یہ بات واضح کر چکے ہیں کہ ان نصوص کا مقصد یہ ہرگز نہیں کہ آسمان اللہ تعالیٰ کا ظرف ہے جو اسے سنبھالے ہوئے ہے بلکہ اس میں مذکور لفظ "فی" یا "تو" علیٰ کے معنی میں ہے جیسا کہ بہت سے اہل علم اور اہل لغت کا خیال ہے، "فی" بمعنی "علیٰ" بہت سی جگہوں میں استعمال ہوا ہے مثلاً قرآن کی ایک آیت ہے ﴿ولأصلبناكم في جذوع النخل﴾ "اور کھجور کے تنوں پر تمہیں سولی دے دوں گا۔" (ط: اے) یا نصوص میں آسمان سے مراد جہت علو و بلندی ہے۔ ان دونوں ہی تو جہات کی بنیاد پر یہ آیت اللہ تعالیٰ کے اس کے مخلوق پر بلند ہونے کے سلسلے میں نص ہے۔

رقیہ والی حدیث میں اللہ تعالیٰ کی ثناء اس کی ربوبیت والوہبیت اور اس کے اسماء کی تعظیم و تقدیس، تمام مخلوقات پر اس کی بلندی اور اہم شرعیات و تقدیر سے متعلق تمام امور کے ذریعے اس کا وسیلہ و تقرب اختیار کرنے کا ذکر ہے۔ پھر اس کی اس رحمت کو بطور وسیلہ ذکر کیا گیا جو تمام اہل آسمان کے لئے عام ہے، اس میں اس سے یہ درخواست کی گئی ہے کہ اپنی اس مخصوص رحمت کا کچھ حصہ اہل زمین کو بھی عنایت کر دے، پھر بڑے گناہوں سے مغفرت کا سوال پھر چھوٹے گناہوں سے مغفرت کا سوال کر کے اس کو وسیلہ تقرب بنایا گیا۔ پھر اس کے نیک بندوں کے لئے اس کی خاص ربوبیت کو وسیلہ بنایا گیا ہے اور اس کے نیک بندے انبیاء کرام اور ان کے وہ تابعین میں جن کی علامت یہ ہے کہ اس نے انہیں دین و دنیا کی ظاہری و باطنی نعمتوں سے مالا مال کر رکھا ہے۔

یہ تمام چیزیں اللہ تعالیٰ کے حصول تقرب کے وسائل ہیں انہیں بطور وسیلہ اختیار کرنے والوں کی دعا کبھی رد نہیں ہوتی، یہی وجہ ہے کہ آپ نے ان وسائل کو اختیار کرنے کے بعد اللہ تعالیٰ سے اس شفا کی دعا فرمائی جو کہ صرف اسی کے لئے مختص ہے اس کی طرف سے ملنے والی یہ شفا کسی بھی مرض کو دور کرنے بغیر نہیں چھوڑتی، نیز اس شفا میں غیر اللہ کا کوئی بھی دخل نہیں ہے۔

تو کیا ذات و اشخاص اور حق و جاہ اور مرتبہ وغیرہ سے تقرب حاصل کرنے والے قبروں کے پجاری حضرات اس بات کو سمجھیں گے۔۔۔؟

ربی تیسری حدیث۔۔۔ تو یہ اس جاہ کے ایمان کے متعلق آپ کی شہادت پر مشتمل ہے جس نے اس بات کا اعتراف کر لیا تھا کہ اللہ تعالیٰ اپنی مخلوقات پر بلند ہے۔ اس سے یہ واضح ہو رہا ہے کہ علو و بلندی کا وصف اللہ کا سب سے عظیم و بڑا وصف ہے اس کی دلیل یہ ہے کہ یہاں حدیث جاریہ میں اللہ تعالیٰ کی اور تمام صفات کو چھوڑ کر صرف اسی ایک وصف کے متعلق سوال ہے۔ اس سے یہ بات بھی معلوم ہو رہی ہے کہ ہر ناجیے سے اس کے علو و بلند ہونے پر ایمان رکھنا ایمان کے بڑے اصولوں میں سے ایک ہے، اگر کسی

نے انکار کر دیا تو گویا وہ ایمان صحیح سے محروم ہو گیا۔

تعجب تو ان صفات کی نفی کرنے والے احمق معطلہ پر ہوتا ہے، جو خود کو اللہ تعالیٰ کے بارے میں اس کے رسول سے بھی زیادہ جانکار سمجھ بیٹھے ہیں جس کے نتیجے میں اللہ تعالیٰ کے متعلق لفظ ”این“ (کہاں ہے) سے سوال کرنے کی بھی ممانعت کر دی، حالانکہ کئی مرتبہ بعینہ یہی لفظ خود آپ صلی اللہ علیہ وسلم نے بھی استعمال کیا ہے۔ ایک مرتبہ کسی سے اللہ کے متعلق سوال کرتے وقت، جیسا کہ حدیث جاریہ میں مذکور ہے۔ اور دوسری مرتبہ اس شخص کے سوال کا جواب دیتے ہوئے جس نے آپ صلی اللہ علیہ وسلم سے پوچھا تھا ”این کان ربنا؟“ کہ ہمارا رب کہاں تھا۔

رہی دوسری حدیث ”والعرش فوق الماء“ تو اس میں اللہ تعالیٰ کے عرش پر بلند ہونے کے متعلق ایمان رکھنے اور تمام موجودات کے متعلق اللہ تعالیٰ کے علم کے وسیع ہونے پر ایمان رکھنے کا ذکر ہے، پاک و برتر ہے جو قریب ہوتے ہوئے بھی بلند اور بلند ہوتے ہوئے بھی قریب ہے۔

صفت معیت کا بیان

وقوله: ”أفضل الايمان أن تعلم أن الله معك حيثما كنت“ (حدیث حسن) اس حدیث میں رہنمائی یہ کی گئی ہے کہ احسان اور مراقبہ کا مقام ہی افضل ایمان ہے، احسان کا مطلب یہ ہے کہ بندہ اس تصور کے ساتھ اپنے رب کی عبادت کرے کہ گویا وہ اسے دیکھ رہا ہے، اس کے علم میں یہ بات بھی رہے کہ اللہ تعالیٰ ہر جگہ اس کے ساتھ ہے، چنانچہ وہ جو بھی گفتگو کرتا ہے، عملاً جو بھی فعل انجام دیتا ہے، یا جس کام میں بھی مشغول ہوتا ہے ہر حال میں اس کی نگرانی کرتے ہوئے اس کے ہر فعل سے واقف ہوتا ہے۔

قرآن میں ہے: ﴿وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ﴾ ”تم چاہے جس حال میں بھی رہو اور قرآن کا جو حصہ بھی تلاوت کرو اور لوگوں کو تم چاہے جو کام بھی کرو جب تم اس کی ابتدا کرتے ہو تو ہم تم سے باخبر رہتے ہیں۔“ (سورہ یونس: ۶۱)

اس میں کوئی شک نہیں کہ بندہ جب تمام حالات میں اس معیت کے تصور کو مستحضر رکھتا ہے تو وہ شرم محسوس کرتا ہے کہ اللہ تعالیٰ اسے ایسے کام میں ملوث دیکھے جس سے اس نے اسے روکا ہو، یا کوئی ایسا عمل انجام نہ دے جس کا اس نے اسے حکم دیا ہو، چنانچہ یہ تصور محرمات سے بچنے اور طاعات کی طرف لپکنے میں کامل طور پر ظاہری و باطنی اعتبار سے معاون ثابت ہوتا ہے، بالخصوص بندہ جب نماز کی حالت میں ہو، جو کہ بندہ اور اس کے رب کے مابین تعلق و مناجات کا سب سے بڑا وسیلہ ہے۔ چنانچہ اس حالت میں بالکل اپنے دل کو اس طرف مائل کر لیتا ہے اس کے سامنے اس کی عظمت و جلال کا تصور اس قدر گہرا ہوتا ہے کہ اسے اپنی حرکات و سکنات پر بھی حد درجہ کنٹرول ہو جاتا ہے یہاں تک کہ اپنے دائیں بائیں جانب تھوک کر بھی اپنے رب کی بے ادبی نہیں ہونے دیتا۔

وقوله : ” اذا قام أحدكم الى الصلاة فلا يبصقن قبل وجهه ولا عن يمينه فان الله قبل وجهه، ولكن عن يساره أو تحت قدمه. “ (متفق عليه)

اس حدیث سے یہ علم ہوتا ہے کہ بحالت نماز اللہ تعالیٰ مصلیٰ کے سامنے ہوتا ہے۔ شیخ الاسلام ”العقیدۃ الحمویۃ“ میں لکھتے ہیں:

”یہ حدیث اپنے ظاہری معنی کے اعتبار سے صحیح ہے کہ اللہ تعالیٰ اپنے عرش کے اوپر اور مصلیٰ کے سامنے بھی ہے، یہ ایک ایسا وصف ہے جو مخلوق کے اندر بھی موجود ہے کوئی بھی انسان اگر آسمان و شمس و قمر سے مناجات کرے تو یہ آسمان اور شمس و قمر اس کے اوپر بھی ہیں اور سامنے بھی۔“

بعض اسماء کا بیان

وقوله صلى الله عليه وسلم : اللهم رب السماوات السبع والأرض ورب العرش العظيم، ربنا ورب كل شيء، فالق الحب والنوى. منزل التوراة والانجيل والقرآن. أعوذ بك من شر نفسي ومن شر كل دابة أنت آخذ بناصيتها. أنت الأول فليس قبلك شيء وأنت الآخر فليس بعدك شيء. وأنت الظاهر فليس فوقك شيء وأنت الباطن فليس دونك شيء. اقض عني الدين، وأغنني من الفقر. (رواه مسلم)

اس حدیث میں رب العزت کے چار اسماء ”الأول والآخروالظاهر والباطن“ کا ذکر کیا گیا ہے ان تمام کا تعلق اسماء حسنی سے ہے، نبی کریم صلی اللہ علیہ وسلم نے ان کی تفسیر ان معانی سے بیان کی ہے جن میں کسی کے اعتراض کرنے کی گنجائش نہیں ہے کیونکہ آپ صلی اللہ علیہ وسلم اللہ تعالیٰ کے اسماء اور ان کے معانی کے بارے میں سب سے زیادہ جاننے والے تھے۔ لہذا آپ کے بتائے ہوئے معانی و مفہوم کو چھوڑ کر کسی اور کے بیان کردہ معانی اختیار نہیں کئے جاسکتے خواہ وہ کوئی بھی ہو۔

آپ صلی اللہ علیہ وسلم اس حدیث میں ہمیں یہ بھی سکھلا رہے ہیں کہ ہم سوال کرنے سے قبل اپنے رب کی حمد و ثنا کس طرح بیان کریں، چنانچہ آپ نے سب سے پہلے اللہ تعالیٰ کی اس ربوبیت عامہ کے وسیلے سے حمد و ثنا بیان کی جو ہر شئی سے مرتبط و منسلک ہے پھر اس کے بعد اس کی اس خاص ربوبیت کے ذریعے جس کے طفیل توریت، انجیل اور قرآن جیسی تینوں کتابوں کا نزول ہوا جو اس کے بندوں تک ہدایت اور نور منتقل کرنے والی ہیں، پھر آپ نے اپنے نفس کے شر اور ہر نقصان دہ شئی کے شر و نقصان سے اللہ رب العزت کی پناہ طلب فرمائی، اور حدیث کے آخری حصے میں اللہ سے یہ سوال

اللہ تعالیٰ کی بندوں سے قربت

وقوله صلى الله عليه وسلم لما رفع الصحابة اصواتهم بالذكر:
ايها الناس! اربعوا على انفسكم فانكم لاتدعون اصما ولا غائبا انما
تدعون سميعا بصيرا قريبا. ان الذى تدعونه اقرب الى احدكم من
عنق راحلته. (متفق عليه)

اس حدیث سے بندے سے اللہ کی قربت کا پتہ چلتا ہے یعنی وہ اس قدر قریب ہے کہ آواز بلند کرنے کی ضرورت نہیں کیونکہ وہ تو راز کی باتوں اور سرگوشیوں کو بھی سن لیتا ہے اس حدیث میں مذکور قربت کا مطلب یہ ہے کہ احاطہ علم و سمع اور رویت کے اعتبار سے وہ قریب ہے اور اس کی یہ صفت اس کی صفت علو کے منافی نہیں ہے۔

رویت باری تعالیٰ

”انکم سترون ربکم کماترون القمر لیلۃ البدر۔ لاتصالون فی رویۃ وان استطعتم ان لاتغلبوا علی صلاۃ قبل طلوع الشمس و صلاۃ قبل غروبها فافعلوا۔“ (متفق علیہ)

یہ صحیح اور متواتر حدیث جنت کے اندر مومنین کے حق میں دیدار الہی اور اس کے مبارک چہرے کی طرف دیکھ کر محظوظ ہونے کی گواہی دے رہی ہے جس کی دلیل گذشتہ آیات بھی ہیں۔ قرآن و سنت کے یہ تمام نصوص دو امور کی وضاحت کر رہے ہیں:

۱..... سب سے پہلی چیز یہ کہ ان نصوص سے اللہ تعالیٰ کی اپنی مخلوقات پر بلندی کا علم ہوتا ہے کیونکہ ان میں یہ صراحت ہے کہ مومنین اسے اپنے اوپر کی جانب دیکھیں گے۔

۲..... حدیث میں مذکور عبارت ”کما ترون القمر لیلۃ البدر“ میں رویت کی تشبیہ رویت سے دی گئی ہے، مرئی کی مرئی سے تشبیہ مراد نہیں ہے مقصد یہ ہے کہ لوگ اپنے رب کو بالکل صاف اور واضح حالت میں دیکھیں گے جس طرح کامل ماہتاب کو بالکل صاف طور سے دیکھا جاتا ہے اس کی کامل حالت یہ ہے کہ وہ بدر یعنی چودھویں کا چاند ہو جس پر بدلی وغیرہ کا اثر نہ ہو، اسی لئے اس کے فوراً بعد کہا: ”لاتضامون فی رؤیتہ“ فعل تضامون کو ”تضام“ سے مشتق مان کر میم کی تشدید کے ساتھ بھی مروی ہے اس صورت اس کا معنی ہوگا ”تزام و تلاصق“ یعنی گنجلک ہونا۔

تضامون کی تا کو ضمہ اور فتح دونوں طرح پڑھا جاسکتا ہے کیونکہ اس کی اصل ”تضامون“ ہے تخفیفاً ایک تا حذف ہوگئی۔ اس کو ”ضمیم“ سے مشتق مان کر میم کی تخفیف

کے ساتھ بھی پڑھا گیا ہے۔ اس صورت میں ”ظلم“ کا معنی مراد ہوگا۔ یعنی ”اس کی رویت میں کوئی نقص یا کمی نہ ملے گی۔“

اس حدیث کے ذریعے آپ صلی اللہ علیہ وسلم کا خصوصی طور پر نماز فجر و عصر کی ترغیب دلانا اس بات کی طرف اشارہ ہے کہ جس نے باجماعت نمازوں میں ان دونوں پر خصوصی محافظت برتی تو وہ اس نعمت کامل سے سرفراز کیا جائے گا جس کے سامنے دیگر تمام نعمتیں ماند پڑ جائیں گی، اس حدیث میں جن دو نمازوں کی تاکید کی گئی ہے ایک دوسری حدیث میں بھی انہیں دونوں کی تاکید موجود ہے۔ فرمایا: ”تمہارے درمیان رات اور دن کے فرشتے ایک دوسرے کے بعد آتے جاتے رہتے ہیں اور صبح اور شام کی نمازوں میں رات اور دن کے دونوں فرشتے جمع ہو جاتے ہیں۔“ (متفق علیہ)

سنت رسول سے ثابت صفات۔ اہل سنت کا موقف

”الی امثال هذه الاحاديث التي يخبر فيها رسول الله صلى الله عليه وسلم عن ربه بما يخبره، فان الفرقة الناجية اهل السنة والجماعة يومنون بذلك كما يومنون بما أخبر الله به في كتابه من غير تحريف ولا تعطيل وغير تكليف ولا تمثيل، بل هم الوسط في فرق الأمة كما أن الأمة هي الوسط في الأمم“.

مؤلف نے جن احادیث کا تذکرہ کیا ہے یہ باب صفات میں وارد شدہ احادیث کا مکمل استیعاب نہیں ہے یہی وجہ ہے کہ انہوں نے اس جانب اشارہ بھی کر دیا ہے کہ انہیں کے ہم معنی دوسری بہت سی احادیث بھی آپ صلی اللہ علیہ وسلم سے مروی ہیں جنہیں آپ نے اللہ تعالیٰ کی طرف سے بتائی ہوئی چیزوں کے متعلق بیان فرمائی ہیں، ان احادیث کا حکم بھی انہیں کی طرح ہے یعنی بیان کردہ احادیث کے علاوہ بھی جن احادیث میں اس کے اسماء و صفات کا ذکر ہے ان پر بھی ایمان رکھنا واجب ہے۔ پھر اپنے اصل موضوع کی طرف رجوع کرتے ہوئے انہوں نے اہل سنت والجماعت کے عقیدے کو بیان کیا۔

سب سے پہلی بات انہوں نے یہ بتائی کہ سنت صحیحہ میں وارد شدہ تمام صفات پر اہل سنت ایسے ہی ایمان رکھتے ہیں جس طرح اللہ کی کتاب میں وارد شدہ صفات پر بغیر کسی تحریف و تعطیل کے اور بغیر تکلیف و تمثیل کے ایمان رکھتے ہیں۔ پھر اہل سنت والجماعت کے متعلق یہ خبر دی کہ ان کا طریقہ اس امت میں موجود گمراہ اور بھٹکے ہوئے فرقوں کے مابین ایک درمیانی اور اعتدال پسندی پر مبنی طریقہ ہے، جس طرح یہ امت پچھلی ساری امتوں میں امت و وسط کے نام سے موسوم ہے۔ جیسا کہ اللہ تعالیٰ فرماتا ہے:

﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا﴾ اور اسی طرح ہم نے تمہیں ایک معتدل امت بنایا تاکہ تم

لوگوں کے سامنے گواہی دو اور رسول تمہارے بارے میں گواہی دیں۔“ (البقرہ: ۱۴۳)

”وسط“ کا معنی ہے معتدل اور میانہ روی پر مبنی سب سے بہتر۔ جیسا کہ حدیث میں صراحت ہے۔

اس امت کا عقیدہ ان امتوں کے درمیان جو نقصان دہ غلو کی طرف مائل ہیں اور ان کے درمیان جو مہلک تفریط کی طرف مائل ہیں، میانہ روی اور اعتدال پسندی پر مبنی ہے، پچھلی امتوں میں سے بعض نے تو مخلوق کی صفات میں غلو کرتے ہوئے ان کے لئے خالق کی صفات اور اس کے حقوق ثابت کر بیٹھے، جیسا کہ نصاریٰ عیسیٰ مسیح علیہ السلام اور اپنے راہبوں کی شان میں غلو کے مرتکب ہوئے، اور انہیں امتوں میں سے کچھ ایسے لوگ بھی تھے جنہوں نے انبیاء اور ان کے تابعین کے ساتھ جفا اور غداری کی حتیٰ کہ انہیں قتل کر دیا اور ان کی دعوت کو بھی رد کر دیا۔ جیسا کہ یہودیوں نے کیا، انہوں نے زکریا اور یحییٰ علیہما السلام کو قتل کیا، عیسیٰ علیہ السلام کو بھی قتل کرنے کی کوشش کی اور ان پر بہتان تراشی کی۔

رہی یہ امت (یعنی امت محمدیہ) تو یہ ان تمام رسولوں پر ایمان لائی جنہیں اللہ تعالیٰ نے مبعوث کیا اور ان کی رسالت کو تسلیم کرتے ہوئے ان انبیاء کے اس بلند و بالا مرتبے کو بھی پہچانا جن کے ذریعے اللہ نے انہیں ممتاز کیا تھا، اور جن کے ذریعے انہیں فضیلت بخشی۔

انہیں پچھلی امتوں میں کچھ ایسی امتیں بھی تھیں جو اپنے لئے ہر خبیث اور طیب چیز کو حلال کر بیٹھے، کچھ تو غلو اور حد سے تجاوز کرتے ہوئے طیبات کو بھی حرام ٹھہرا لیا۔

رہی یہ امت (امت محمدیہ) تو اللہ نے اس کے لئے طیبات کو حلال اور خبیثات کو حرام فرمادیا ہے، اس کے علاوہ بھی بہت سے ایسے امور ہیں جن میں اللہ نے توسط کا حکم دے کر اس امت پر احسان و کرم فرمایا ہے۔

اسی طرح اہل سنت والجماعت اس امت کے ان بدعتی فرقوں کے درمیان جو صراطِ مستقیم سے بھٹک چکے ہیں اعتدال پسندی اور میانہ روی کے نظریے پر قائم ہیں۔

صفات کے باب میں اہل سنت کا متفق علیہ عقیدہ

”فہم وسط فی باب صفات اللہ سبحانہ و تعالیٰ بین اہل التعطیل الجہمیۃ و اہل التمثیل المشبہ.“

یعنی صفات کے باب میں اہل سنت و الجماعت کا عقیدہ ان حضرات کے مابین اعتدال پسندی پر مبنی ہے جو صفات کا انکار کرتے ہوئے اللہ تعالیٰ کی بلند و بالا ذات کو تمام صفات سے عاری اور معطل قرار دیتے ہیں، اور صفات کے اثبات کے سلسلے میں وارد شدہ آیات و احادیث کے صحیح و ثابت معنوں میں تحریف کر کے اپنے اعتقاد کے موافق ایسے معانی مراد لیتے ہیں جو نہ تو کسی صحیح دلیل سے ثابت ہیں اور نہ ہی عقل صریح سے۔ مثلاً ان کا یہ خیال کہ اللہ کی رحمت سے مراد یہ ہے کہ وہ اپنے بندوں کے ساتھ احسان کرنے کا ارادہ رکھتا ہے، ”ید اللہ“ یعنی اللہ کے ہاتھ سے مراد اس کی قدرت، اللہ کے عین یعنی آنکھ کے اثبات سے مراد یہ ہے کہ وہ حفاظت و رعایت کرتا ہے، نیز اس کے عرش پر مستوی ہونے سے مراد ہے اس کا غالب و قابض ہونا۔ اس کے علاوہ تعطیل کی اور بھی بہت سی صورتیں ہیں جن کے جال میں یہ لوگ اپنے رب کے تعلق اپنے اس سوء ظن اور وہم کے سبب پھنس گئے ہیں کہ اللہ کے ساتھ ان صفات کو قائم ماننا صرف اور صرف اسی کیفیت اور طریقے پر سمجھ میں آتا ہے جو مخلوق کے ساتھ اثبات صفات کی کیفیت ہے۔ گویا دونوں میں مشابہت لازم آتی ہے۔ کہنے والے نے کیا ہی بہتر کہا ہے۔

وقصاری أمر من أول أن ظنوا ظنونا فيقولون على الرحمن مالا يعملونا
اہل تاویل کی کوششوں کا ما حاصل ظنون و خیالات کے سوا کچھ نہیں، وہ رحمن کے سلسلے میں وہ بات کہتے ہیں جن کا انہیں علم نہیں۔

اہل تعطیل یعنی اللہ تعالیٰ کی ذات کو صفات سے معطل و عاری قرار دینے والوں

کو ”جہم بن صفوان الترمذی“ کی طرف منسوب کر کے ”جہمیہ“ کہا جاتا ہے جو کہ اس فتنہ و گمراہی کا سرغنہ ہے، پھر اس لفظ کے مفہوم میں قدرے وسعت دے کر اس کا استعمال ہر اس شخص پر ہونے لگا جو اسماء و صفات کے سلسلے میں نفی و انکار کا مرتکب ہوا ہو۔ اس میں ”فلاسفہ“، ”معتزلہ“، ”اشعریہ“، ”قرامطہ“ اور ”باطنیہ“ جیسے تمام فرق داخل ہیں جو صفات کی نفی کرتے ہیں۔

اہل سنت والجماعت کا عقیدہ منکرین صفات ”جہمیہ“ اور ان اہل تمثیل ”مشبیہ“ کے مابین اعتدال پسندی پر مبنی ہے جنہوں نے اللہ تعالیٰ کو اس کی مخلوق کے مشابہ اور اسے اس کے بندوں کے مماثل قرار دیا ہے، اللہ تعالیٰ نے ان دونوں گمراہ فرقوں کے نقطہ نظر کی تردید ان الفاظ میں کی ہے: ﴿لیس کمثلہ شیء﴾ یعنی اس کے مثل کوئی شیء نہیں ہے، آیت کا یہ ٹکڑا مشبیہ کے موقف کی تردید کر رہا ہے، جب کہ ﴿وہو السميع البصیر﴾ ”یعنی وہ خوب سننے اور دیکھنے والا ہے“۔ سے معطلہ کے مذہب کی تردید ہوتی ہے۔

اہل حق اللہ کی صفات کو بلا تمثیل ثابت کرتے ہیں اور ان صفات کو مخلوق کی مشابہت سے بلا تعطیل منزه اور پاک قرار دیتے ہیں۔ الغرض انہوں نے ”معطلہ“ اور ”مشبیہ“ دونوں کے موقف یعنی تنزیہ و اثبات کو ایک ساتھ نہایت ہی بہتر انداز میں جمع کر دیا ہے۔ اور ان کی تعطیل و تشبیہ والے نظریے کو رد کر دیا جس میں پڑ کر وہ لوگ خطا و غلطی کے مرتکب ہوئے تھے۔

بندوں کی جانب سے صادر ہونے والے افعال۔ صحیح موقف

”وہم وسط فی باب افعال اللہ بین الجبرية والقدرية وغيرہم۔“

علامہ محمد بن عبدالعزیز بن مانع اس عبارت پر اپنی تعلیق میں فرماتے ہیں:

”واضح رہے کہ بندوں کے افعال کے سلسلے میں لوگوں کو اختلاف ہے کہ آیا یہ

اللہ کی قدرت و اختیار میں ہیں یا نہیں؟ جہم اور اس کے تبعین جن کا شمار ”فرقہ جبریہ“ میں ہوتا ہے، کہتے ہیں کہ افعال عباد صرف اللہ تعالیٰ کی قدرت و اختیار میں ہیں بندہ ان کا خالق نہیں ہے، یہی خیال اشعری اور ان کے تبعین کا ہے کہ تقدیر میں صرف اور صرف اللہ تعالیٰ کی قدرت و اختیار کا ہی دخل ہے بندے کا اس میں کوئی اختیار نہیں، جمہور معتزلہ جنہیں قدریہ کہا جاتا ہے یعنی تقدیر کے منکرین فرماتے ہیں کہ اللہ تعالیٰ بندوں کے اختیار پر بعینہ قادر نہیں ہے البتہ ان کے مابین اس بات پر اختلاف چلا آ رہا ہے کہ کیا وہ بندوں کے قدرت و اختیار کے مثل پر قادر ہے یا نہیں؟ چنانچہ ابوعلی و ابوہاشم جیسے بصریوں نے اس کو ثابت تسلیم کیا ہے جب کہ کعھی اور ان کے تبعین اہل بغداد نے اس کا انکار کیا ہے۔

اہل حق کا خیال اور ان کا منہج فکریہ ہے کہ بندے اپنے انجام دیئے ہوئے افعال کے سبب ہی فرماں بردار اور نافرمان بنتے ہیں اور یہ افعال اللہ تعالیٰ کے تخلیق کردہ ہیں، اللہ رب العزت اپنی جملہ مخلوقات کی تخلیق میں تنہا و منفرد ہے اس کے سوا کوئی ان کا خالق ہی نہیں ہے، جبریہ نے تو اثبات تقدیر میں غلو سے کام لیتے ہوئے بندوں سے کسی بھی قسم کے اختیار و فعل کی بالکل ہی نفی کر دی جب کہ تقدیر کے منکر معتزلی حضرات نے اللہ کے ساتھ بندوں کو بھی خالق تسلیم کر لیا، جس کے سبب یہ لوگ اس امت کے مجوس ثابت ہوئے، جب کہ اللہ تعالیٰ نے مومنین یعنی اہل سنت والجماعت کو اپنی طرف سے ہدایت بخشی، اللہ جسے چاہتا ہے اسے ہی سیدھے راستے کی ہدایت دیتا ہے، ان کا

خیال یہ ہے کہ بندے اپنے افعال کو انجام دینے والے اور اللہ تعالیٰ انہیں اور ان کے افعال کی تخلیق کرنے والا ہے، جیسا کہ اللہ تعالیٰ کا ارشاد ہے: ﴿وَاللّٰهُ خَلَقَكُمْ وَمَا تَعْمَلُونَ﴾ ”اللہ نے تم سب کو پیدا کیا ہے اور اسے بھی جو تم عمل کرتے ہو۔“

(الصافات: ۹۶)

یہ عبارت ہم نے من وعن نقل کر دی کیونکہ تقدیر اور بندوں کے افعال کے سلسلے میں متکلمین کے مذاہب اور ان کے نقطہ نظر کی بہت ہی عمدہ تلخیص ہے۔

جزاوسزا

”وفى باب وعيد اللہ بین المرجئة والوعيدية من القدرية وغيرهم“.

اس عبارت کا مفہوم یہ ہے کہ اہل سنت والجماعت ”وعید“ یعنی گناہوں کی سزا کے سلسلے میں افراط کے شکار مرتبہ کے برعکس اعتدال اور میانہ روی کے موقف پر قائم ہیں جن کا خیال یہ ہے کہ: جس طرح بحالت کفر اطاعت و فرماں برداری کے اعمال فائدہ مند نہیں ہیں ویسے ہی بحالت ایمان گناہ کرنے سے ایمان میں کوئی نقص لازم نہیں آتا، ان کے خیال کے مطابق صرف دل سے تصدیق کر لینے کا نام ہی ایمان ہے اگرچہ زبان سے اقرار نہ کیا جائے..... ارجاء کی طرف نسبت کرتے ہوئے انہیں ”مرجہ“ کہا جاتا ہے۔ ”ارجاء“ کا معنی ہے مؤخر کرنا، چونکہ انہوں نے اعمال کو ایمان سے مؤخر اور الگ کر رکھا ہے اس لئے مرجہ کہلائے۔

اس میں کوئی شک نہیں کہ اس مفہوم کی بنیاد پر ارجاء کفر ہے جس کا اقرار کرنے والا خارج عن الملتہ ہے کیونکہ ایمان میں دل سے تصدیق کرنے کے ساتھ ساتھ زبان سے اقرار اور جملہ ارکان اسلام پر عمل کرنا بھی داخل ہے، اس میں سے کچھ بھی اگر چھوٹ گیا تو آدمی مومن نہیں ہوگا۔

اب رہا وہ ”ارجاء“ جسے کوفہ کے بعض ائمہ امام ابوحنیفہ رحمۃ اللہ علیہ اور ان کے علاوہ دوسرے ائمہ کرام کی طرف منسوب کیا جاتا ہے۔ مثال کے طور پر ان کا یہ خیال کہ اعمال ایمان میں داخل اور اس کا جز نہیں ہیں لیکن اس کے باوجود بھی یہ لوگ اہل سنت کے اس مسلک کے موافق ہیں کہ اللہ مرتکب کبائر میں سے جسے چاہے گا جہنم میں ڈال کر سزا دے گا اور پھر شفاعت یا کسی دوسرے ذریعہ سے انہیں جہنم سے نکال دے گا، اور اس خیال میں بھی وہ اہل سنت کے موافق ہیں کہ ایمان کے لئے زبان سے اقرار کرنا بھی

ضروری ہے، اور اس موقف میں بھی ان سے متفق ہیں کہ فرض اعمال واجب ہیں انہیں ترک کرنے والا مذمت و عتاب کا مستحق ہے، تو اگر جاء کی یہ قسم کفر نہیں ہے، اگرچہ کہ ایمان سے عمل کو خارج ماننے کا ان کا موقف باطل اور بدعت ہے۔

وعید یہ ان حضرات کو کہا جاتا ہے جو اس بات کے قائل ہیں کہ جس طرح اللہ تعالیٰ پر یہ واجب ہے کہ فرماں برداروں کو ثواب و اجر دے اسی طرح اس پر عقلاً یہ بھی واجب ہے کہ عاصی و گنہگار کو عذاب سے دوچار کرے۔

چنانچہ جو شخص گناہ کبیرہ کا ارتکاب کرتے ہوئے بغیر توبہ کئے مرجائے تو ان کے خیال کے بموجب اللہ کے لئے یہ جائز و درست نہیں کہ اسے معاف کرے، ان کا یہ مذہب و موقف باطل اور کتاب و سنت سے متصادم ہے، اللہ تعالیٰ فرماتا ہے: ﴿ان الله لا يغفر أن يشرك به ويغفر ما دون ذلك لمن يشاء﴾ ”اللہ تعالیٰ اس بات کو معاف نہیں کرتا کہ اس کے ساتھ شریک بنایا جائے اور اس کے علاوہ گناہوں کو جس کے لئے چاہتا ہے معاف کر دیتا ہے۔“ (النساء: ۴۸) اور احادیث میں بھی موحد گنہگار کے جہنم سے نکلنے اور ان کے جنت میں داخل ہونے کا ذکر ملتا ہے۔

اہل سنت والجماعت کا مسلک و عید و سزا کا انکار کرنے والے مرجہ اور اسے واجب قرار دینے والے قدریہ کے مابین میانہ روی اور اعتدال پسندی پڑتی ہے۔ ان کے مذہب کے مطابق جو شخص کبیرہ کا ارتکاب کر کے مرجائے تو اس کا معاملہ اللہ کے حوالے ہے اگر وہ چاہے تو گرفت کرے اور چاہے تو معاف کر دے، جیسا کہ گذشتہ آیات دلالت کر رہی ہیں۔ اور اگر اس کا مواخذہ بھی ہو تو وہ کفار کی طرح مخلد فی النار نہ ہوگا بلکہ جہنم سے نکال کر اسے جنت میں داخل کیا جائے گا۔

اسماء وایمان و دین

”وفی باب اسماء الایمان والذین بین الحروریة والمعتزلة و بین المرجنۃ والجهمیة.“

اسماء و احکام کا مسئلہ وہ پہلا مسئلہ ہے جس کو لیکر اسلام میں مخالف گروپوں کے مابین سب سے پہلے نزاع پیدا ہوا اور اس نزاع میں ان جنگی و سیاسی واقعات کا جو کہ اس وقت علی و معاویہ رضی اللہ عنہما کے مابین رونما ہوئے اور اس کشمکش کے نتیجے میں خوارج، روافض اور قدریہ جیسے پیدا شدہ مختلف فرقوں کا بھی بہت بڑا دخل تھا۔

یہاں اسماء سے مراد دین میں پیدا شدہ مختلف فرقوں مثلاً مسلم، مومن، کافر فاسق وغیرہ کے اسماء ہیں اور احکام سے مراد ہے دنیا و آخرت میں ان تمام فرقوں کی طرف منسوب ہونے والوں کے احکام۔

خوارج جو حروریہ بھی کہلاتے ہیں اور معتزلی حضرات اس موقف کی طرف گئے ہیں کہ ایمان کا لفظ صرف اسی کے حق میں درست ہے جو دل سے تصدیق کرے، زبان سے اقرار کرے اور تمام واجبات کی بجا آوری کرے اور تمام کبائر سے اجتناب کرے، چنانچہ ان دونوں فرقوں کا متفق علیہ مسئلہ ہے کہ مرتکب کبائر کو مومن نہیں کہا جائے گا، لیکن اختلاف اس مسئلے میں ہے کہ آیا انہیں کافر کہا جائے یا نہ کہا جائے؟ خوارج تو انہیں کافر تسلیم کرتے ہوئے اس کی جان و مال کو حلال قرار دیتے ہیں، اسی لئے انہوں نے علیؑ اور معاویہؓ اور ان کے اصحاب کو کافر قرار دیا، اور ان کی نسبت سے وہ تمام چیزیں حلال سمجھیں جو ایک کافر کے بنسبت حلال سمجھی جاتی ہیں۔

رہے معتزلی حضرات تو انہوں نے یہ کہا کہ مرتکب کبیرہ ایمان سے تو خارج ہے لیکن کفر میں داخل نہیں ہوتا، بلکہ وہ کفر و ایمان کے درمیان ایک تیسری حالت میں ہوتا ہے ان کا یہ اصول ان اہم اصولوں میں سے ایک ہے جن پر مذہب اعتزال قائم ہے۔

دونوں فریق اس بات پر بھی متفق ہیں کہ جو شخص بحالت کبیرہ مرجائے اور توبہ نہ کرے تو وہ مخلد فی النار ہوگا، چنانچہ ان کا اتفاق ان دو امور میں ہے۔

۱..... مرتکب کبیرہ سے ایمان کی نفی۔

۲..... کفار کے ہمراہ اس کا مخلد فی النار ہونا۔

البتہ دو جگہوں میں ان کے مابین اختلاف ہے۔ پہلا اختلاف یہ ہے کہ کیا مرتکب کبائر کو کافر تسلیم کیا جائے؟ اور دوسرا اختلاف یہ ہے کہ کیا مرتکب کبائر کے جان و مال کو حلال قرار دیا جائے؟ اس دوسرے اختلاف کا تعلق دنیوی حکم سے ہے۔

رہے مرجہ تو ان کے موقف کی وضاحت گزر چکی ہے کہ ان کے نزدیک معصیت کے سبب ایمان میں کوئی نقص نہیں آتا چنانچہ ان کے نزدیک مرتکب کبائر مومن کامل ہے اور جہنم میں دخول کا مستحق نہیں ہے۔

اہل سنت والجماعت کا مذہب ان دونوں فرقوں کے مذاہب کے مابین میانہ روی اور اعتدال پسندی پر مبنی ہے۔ ان کے نزدیک مرتکب کبائر مومن تو ہے لیکن کامل نہیں بلکہ ناقص ایمان ہے، ارتکاب معصیت کے بقدر اس کے ایمان میں نقص ہے چنانچہ خوارج اور معتزلہ کی طرح یہ لوگ مرتکب کبیرہ سے ایمان کی بالکل نفی نہیں کرتے، اور مرجہ جمیہ کی طرح اسے مومن کامل بھی نہیں مانتے، ان کے مذہب کے مطابق آخرت میں ان کا حکم یہ ہے کہ ممکن ہے اللہ تعالیٰ اول مرحلہ ہی میں اسے معاف کر کے جنت میں داخل کر دے، یا اس کی معصیت و گناہ کے بقدر عذاب دے پھر اسے جہنم سے نکال کر جنت میں داخل کرے، اس کا یہ حکم بھی ان لوگوں کے مابین میانہ روی اور اعتدال پسندی پر مبنی ہے جو اس کے خلود فی النار ہونے کے قائل ہیں اور جو اس بات کے قائل ہیں کہ گناہ کے ارتکاب کے باوجود بھی وہ کسی سزا کا مستحق نہیں ہے۔

صحابہ کرام کے متعلق اہل سنت و دیگر فرق کے عقائد

”وفی اصحاب رسول اللہ صلی اللہ علیہ وسلم بین الرافضة والخوارج“

یہ بات معروف و مشہور ہے کہ روافض صحابہ کرام کو برا بھلا اور ان پر لعنت و ملامت کرتے ہیں، بسا اوقات جملہ اصحاب کرام یا ان میں سے بعض کو کافر قرار دیتے ہیں، اس فرقے کے بہت سے غلو پسند حضرات صحابہ کرام کو برا بھلا کہنے کے ساتھ ساتھ علیؑ اور ان کی اولاد کی شان میں غلو سے کام لیتے ہیں، یہاں تک کہ علیؑ و اولاد علیؑ رضوان اللہ علیہم اجمعین میں الوہیت کا بھی اعتقاد رکھتے ہیں، یہ لوگ عبد اللہ بن سبا کی قیادت میں علیؑ کی زندگی ہی میں ظاہر ہو چکے تھے۔

عبد اللہ بن سبا ایک یہودی شخص تھا جس نے ظاہراً مسلمان ہو کر اسلام اور اہل اسلام کے خلاف سازش رچنا چاہی، جیسا کہ اس سے پہلے یہودی نصاریٰ کے خلاف بھی سازش کر چکے ہیں اور ان کے مذہب میں بگاڑ پیدا کر دیا ہے۔ علی رضی اللہ عنہ نے روافض کے فتنے کے انسداد کے لئے انہیں آگ میں بھی جلایا جیسا کہ ان سے انکا ایک قول منقول ہے:

لمارأیت الأمر أمراً منکراً أجمعت ناری و دعوت قنبراً

یعنی جب میں نے معاملہ کو انتہائی ناپسندیدہ دیکھا تو میں نے آگ دہکائی اور میں کنیز (غلام) کو آواز دی۔

رہے خوارج تو یہ لوگ ان روافض کے مخالف ہیں چنانچہ انہوں نے علیؑ، معاویہؓ، اور ان کے ساتھ دوسرے صحابہ کرام کو کافر قرار دیا، اور ان کے ساتھ قتال کیا اور ان کے جان و مال کو حلال سمجھا۔

رہے اہل سنت تو یہ لوگ ان دونوں فرقوں کی غلو پسندی اور ان کی تقصیر کے مابین

میانہ روی اور اعتدال کے موقف پر قائم رہے۔ اور اللہ تعالیٰ نے انہیں اپنے نبی کے اصحاب کے فضل کا اعتراف کرنے کی توفیق بخشی، صحابہ کرام اس امت میں سب سے کامل ایمان والے نیز علم و حکمت کے اعتبار سے بھی سب سے آگے ہیں، انہوں نے ان کی شان میں نہ تو غلو سے کلام لیا اور نہ ہی انہیں معصوم سمجھا بلکہ انہوں نے انہیں ان کا حق دیا، اسلام کی نصرت و مدد اور جہاد میں آپ صلی اللہ علیہ وسلم کے ساتھ ان کی مسابقت و پہل کی وجہ سے ان کے ساتھ اپنی محبت کا اظہار کیا۔

اللہ تعالیٰ کے لئے استواء علی العرش پر ایمان

اس فصل میں مؤلف نے اللہ تعالیٰ کے بلند اور جملہ مخلوقات سے الگ ہو کر اس کے عرش پر مستوی ہونے کی صراحت فرمائی ہے، جیسا کہ قرآن میں اللہ تعالیٰ نے اس کے متعلق خبر دی ہے، نیز اس سلسلے میں آپ صلی اللہ علیہ وسلم سے بھی تو اتر کے ساتھ حدیث مروی ہے، اور اس پر اس امت کے ان سلف و صالحین کا اجماع بھی ہے جو کہ ایمان و علم میں سب سے کامل ترین لوگ تھے، یہاں اس صراحت مزید مقصد اس سلسلے میں گذری گذشتہ باتوں کو مؤکد کرنے کے ساتھ شدت کے ساتھ منکرین استواء، جہمیہ، معتزلہ اور ان کے متبعین اشاعرہ کی نکیر کرنا ہے۔

پھر مؤلف نے اس بات کی وضاحت فرمائی کہ اللہ تعالیٰ کا عرش پر مستوی ہونا مخلوق کے ساتھ اس کی معیت و قربت کے منافی نہیں ہے، کیونکہ اس معیت کا معنی اختلاط اور حسی مجادرت نہیں، اسے ثابت کرنے کے لئے انہوں نے چاند کی مثال دی جو کہ آسمان میں بلند ہونے کے باوجود بھی مسافروں اور دوسرے افراد کے ساتھ بھی ہوتا ہے، خواہ وہ لوگ کہیں بھی رہیں سب کو روشنی دیتا ہے، جب چاند کی نسبت ایسا ممکن ہے جو کہ اللہ تعالیٰ کی سب سے چھوٹی مخلوق ہے تو اس ذات کی نسبت ایسا کیونکر ممکن نہیں ہو سکتا جو کہ بہت ہی باریک بین اور خیر ہے جو اپنے علم اور اپنی وسعت کے لحاظ سے اپنے بندوں کا احاطہ کئے ہوئے ہے، جو کہ شہید بھی ہے یعنی سب سے باخبر اور سب کی آواز کو سننے والا اور سب کچھ دیکھنے والا اور ہر قسم کے راز کی باتوں اور سرگوشیوں کا علم رکھنے والا بلکہ عرش سے لیکر فرش تک پوری کائنات، آسمان وزمین سب کا سب اس کے سامنے ہے ہمارے ہاتھ میں موجود بالکل چھوٹی سی ایک گولی کی طرح! جس کی اتنی بڑی شان ہو کیا اس ہستی کے لئے یہ کہنا جائز نہ ہوگا کہ وہ اپنی مخلوق پر بلند اور اپنے عرش پر مستوی ہونے کے باوجود بھی ان

کے ساتھ ہے؟ کیوں نہیں۔ اس بلندی اور اس کی معیت پر بھی ایمان رکھنا واجب ہے اور اس بات کا اعتقاد رکھنا بھی واجب اور ضروری ہے کہ یہ سب کا سب صداقت پر مبنی اور سچ ہے، ایسا نہیں ہونا چاہئے کہ اس سلسلے میں کسی غلط فہمی میں پڑا جائے یا اسے کسی فاسد معنی پر محمول کیا جائے۔ مثال کے طور پر اللہ کے قول ﴿وہو معکم﴾ کہ ”وہ تمہارے ساتھ ہے“ سے یہ سمجھا جانے لگے کہ یہاں معیت سے مراد امتزاج و اختلاط کی معیت ہے جیسا کہ حلولیہ فرقہ کا دعویٰ ہے یا اللہ تعالیٰ کے قول ﴿فی السماء﴾ سے یہ سمجھ لیا جائے کہ آسمان اللہ تعالیٰ کا ظرف ہے جو اسے اٹھائے و سنبھالے ہوئے اور اس کو گھیرے ہوئے ہے۔ اور یہ کیسے ممکن ہے جب کہ اس کی کرسی آسمان و زمین دونوں پر محیط ہے اور وسیع ہے۔ اور وہی ہے جو اپنے حکم سے آسمان کو گرنے سے روکے ہوئے ہے، پاک ہے وہ ذات جس تک کسی وہم کرنے والے کا وہم نہیں پہنچ سکتا، اور دنیا کے لوگوں کی عقلیں بھی اس کا ادراک نہیں کر سکتیں۔

معیت الہی اس کے علو کے غیر منافی ہے

اللہ تعالیٰ نے خود کو جن صفات سے متصف فرمایا ہے ان پر ایمان لانا واجب ہے۔ ان صفات میں سے ”قرب“ اور ”مجیب“ بھی ہے۔

چنانچہ اللہ تعالیٰ اس شخص سے قریب ہے جو اس سے مناجات و دعا کرتا ہے، اور اس شخص کی دعا و مناجات کو سن کر جب اور جیسے چاہتا ہے اس کی دعاؤں کو شرف قبولیت سے نوازتا ہے۔ وہ قریب ہے اس کی قربت احاطہ اور علم کی بنیاد پر ہے۔ جیسا کہ قرآن میں ہے:

﴿وَلَقَدْ خَلَقْنَا الْإِنْسَانَ وَنَعْلَمُ مَا تُوَسُّوْنَ بِهِ نَفْسِهِ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ ”اور ہم نے انسان کو پیدا کیا ہے اور ہم خوب جانتے ہیں کہ اس کے دل میں کیسے خیالات گزرتے ہیں، اور ہم شہ رگ سے بھی زیادہ اس سے قریب ہیں۔“ (ق: ۱۶)

اس سے یہ بات واضح ہو گئی کہ کتاب و سنت میں مذکور اس کی قربت و معیت اور اس کے علو و فوقیت کے مابین کسی قسم کا کوئی تضاد و تصادم نہیں ہے۔ یہ سب صفات اس کی ذات کے مناسب اور اس کے لائق ہیں، اس کی کسی بھی صفت میں کوئی اس کا ہم مثل نہیں ہے۔

قرآن مجید کے متعلق اہل سنت اور دیگر فرق کے مواقف

مصنف نے قرآن کے کلام الہی ہونے پر ایمان رکھنے کو ایمان باللہ میں داخل تسلیم کیا ہے۔ کیونکہ کلام اس کی صفت ہے چنانچہ اللہ پر ایمان اس کی صفت پر ایمان لائے بغیر مکمل نہیں ہو سکتا۔ کلام متکلم کی صفت ہوتا ہے اور اللہ تعالیٰ اس صفت سے متصف ہے کیونکہ وہ جب چاہتا ہے اور جیسا چاہتا ہے کلام کرتا ہے، اور وہ اس معنی میں ہمیشہ سے متکلم رہا ہے اور ہمیشہ متکلم رہے گا بھی کہ اس کا کلام نوع قدیم ہے اگرچہ کہ اس کا کلام انفرادی حیثیت سے یکے بعد دیگرے اس کی حکمت کے مطابق وجود میں آتا رہا ہے۔

پچھلے صفحات میں ہم یہ بیان کر چکے ہیں کہ ”کلام اللہ“ میں اللہ کی طرف کلام کی اضافت اضافت صفت الی موصوف کے قبیل سے ہے، معلوم ہوا کہ قرآن اللہ تعالیٰ کی صفت ہے اس نے اس کے الفاظ و معانی کے ساتھ اپنی ذاتی آواز میں حقیقی طور پر کلام کیا ہے، جو شخص اس بات کا دعویدار ہے کہ قرآن مخلوق ہے جیسا کہ معتزلی حضرات ایسا دعویٰ کرتے ہیں تو اللہ تعالیٰ پر یہ ایک بہت بڑا بہتان ہے اور اس کے کلام کو اس کا وصف حقیقی تسلیم کرنے سے انکار ہے اور قرآن کو مخلوق کی صفت تسلیم کرنے کے مترادف ہے، نیز لغت کی طرف منسوب کردہ ایک بے بنیاد بات ہے کیونکہ لغت میں کہیں بھی ایسا اصول نہیں کہ جس کی رعایت سے متکلم کو خالق کلام کے معنی میں تسلیم کیا جاسکے۔

اور جن حضرات کا خیال یہ ہے کہ ہمارے درمیان موجود ”قرآن مجید“ کلام اللہ کی حکایت ہے جیسا کہ ”کلابیہ“ کہتے ہیں، یا جو اس خیال کے حامل ہیں کہ ”قرآن“ الہی کلام کی تعبیر ہے جیسا کہ اشعری کہتے ہیں تو ان کا خیال معتزلہ کے نصف خیال سے مطابقت رکھتا ہے وہ اس طرح کہ انہوں نے الفاظ اور اس کے معانی کے درمیان تفریق کرتے ہوئے الفاظ کو مخلوق اور ان کے معانی کو صفت قدیم سے عبارت تسلیم کیا ہے۔

جیسا کہ نصاریٰ نے اپنے اس قول میں کیا ہے کہ ”لاہوت“ جو کہ کلمہ ہے ”ناسوت“ یعنی جسد عسیٰ میں داخل ہو گیا..... چنانچہ انہوں نے جب یہ کہا کہ معانی جو کہ قدیم صفت ہیں ان الفاظ میں حلول کر گئے جو کہ مخلوق یعنی پیدا شدہ ہیں، تو اس صورت میں انہوں نے الفاظ کو ”ناسوت“ کے درجے میں رکھ دیا۔

قرآن میں جیسے بھی تصرف کیا جائے وہ اللہ کا کلام ہی رہے گا خواہ اسے مصاحف میں لکھیں یا اپنی زبان سے اس کی تلاوت کریں تو بھی وہ کلام اللہ ہونے سے خارج نہ ہوگا۔ کیونکہ کلام کی نسبت، جیسا کہ مصنف نے بیان کیا، اسی کی جانب کی جاتی ہے جس نے اسے پہلی مرتبہ کہا ہو، اس شخص کی طرف اسے منسوب نہیں کیا جاتا جس نے صرف نقل کر کے پہنچا دیا ہو۔

سلف کے قول ”منہ بدأ الیہ یعود“ کے تعلق سے یہ بات عرض ہے کہ اس کا پہلا جزو ”بدأ“ سے مشتق ہے جس کا مطلب یہ ہے کہ ابتداء اللہ ہی نے اس کے ذریعے کلام کیا کسی اور کی جانب سے اس کی ابتدا نہیں ہوئی ہے۔ یہ لفظ ”بدأ“ سے بھی مشتق مانا جاسکتا ہے جس کا معنی ہے ظاہر ہونا، مطلب یہ ہوگا کہ وہی ہے جس نے اس کے ذریعے کلام کیا اور جس کی جانب سے اس کلام کا ظہور ہوا اس کے سوا کسی اور کی جانب سے نہیں۔ اور ”والیہ یعود“ کا مطلب یہ ہے کہ یہ اس کا وصف ہونے کے سبب دوبارہ اسی کی طرف لوٹ جائے گا کیونکہ اس کا وصف اس کی ذات کے ساتھ قائم ہے۔ اس کا ایک مفہوم یہ بھی بیان کیا جاتا ہے کہ آخری زمانے میں جب قرآن مصاحف اور سینوں سے اٹھالیا جائے گا تو اسی کی طرف واپس لوٹ جائے گا۔ جیسا کہ علامات قیامت کے باب میں بیان کیا جاتا ہے۔

اب رہی یہ بات کہ قرآن کے کلام اللہ ہونے پر ایمان رکھنا ایمان بالکتاب میں داخل ہے تو ان پر ایسا صحیح ایمان رکھنا ضروری اور واجب ہے جس میں ایک بندہ اس بات پر ایمان رکھے کہ اللہ تعالیٰ نے ان کتابوں کے الفاظ اور ان کے معانی کے ذریعے کلام کیا ہے اور یہ مکمل اسی کا کلام ہے کسی اور کا نہیں۔ وہی اللہ ہے جس نے توریت کے ذریعے بزبان عبرانی اور انجیل کے ساتھ بزبان سریانی اور قرآن کے ذریعے واضح عربی زبان میں کلام کیا ہے۔

رؤیت عامہ

اس کے بعد مؤلف نے دیدار الہی کے تعلق سے گفتگو کی ہے اور اس تعلق سے گفتگو پچھلے صفحات میں گزر چکی ہے جس میں بتایا گیا ہے کہ مومنین جنت میں اپنے رب کا دیدار کریں گے، جیسا کہ اس پر بہت ساری آیات و احادیث دال ہیں، یہاں دوبارہ اس گفتگو کو دہرانے کی چنداں ضرورت نہیں ہے، البتہ یہاں ایک بات ذکر کر دینا ضروری ہے کہ مصنف کے اس قول: ”یرونہ سبحانہ وہم فی عرصات القيامة“ سے یہ اشتباہ پیدا ہو رہا ہے کہ یہ رؤیت بھی صرف مومنین کے لئے خاص ہے جب کہ ایسا نہیں ہے۔ صحیح بات یہ ہے کہ رؤیت عمومی ہے جو سب کے لئے عام ہے اور یہ اس وقت ہوگی جب اللہ تعالیٰ لوگوں کے درمیان فیصلہ کی غرض سے آئے گا، جیسا کہ قرآن میں ہے:

﴿هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ﴾

”یہ لوگ بس اسی کا انتظار کر رہے ہیں کہ ان کے پاس اللہ بادل کے سائبان

میں آجائے“ (البقرہ : ۳۱۰)

عرصات عرصۃ کی جمع ہے اس کا اطلاق ہر اس کشادہ جگہ پر ہوتا ہے جہاں کوئی

عمارت نہ ہو۔

ایمان بالآخرۃ

چونکہ آخرت کے دن پر ایمان ان چھ ارکان میں سے ایک ہے جن پر ایمان کا دار و مدار ہے اس پر مکمل اور پورے طور پر ایمان رکھنا واجب ہے، ایک بندے کا ایمان اس وقت تک درست نہیں ہو سکتا جب تک کہ امور غیب سے متعلق آپ صلی اللہ علیہ وسلم کی دی ہوئی ان خبروں پر ایمان نہ لائے جو موت کے بعد واقع ہونے والی ہیں، اس سلسلے میں ضابطہ یہ ہے کہ یہ تمام چیزیں ان ممکنہ امور میں سے ہیں جن میں آپ نے خبر دی ہے اور ہر وہ ممکن امر جس کی خبر آپ نے دی ہو اس کے واقع ہونے پر ایمان لانا واجب ہے اور ان تمام امور کا علم احادیث رسول سے ہی ہوتا ہے، چنانچہ اہل سنت والجماعت ان تمام امور پر ایمان رکھتے ہیں۔

رہے فلاسفہ اور معتزلہ سے نسبت رکھنے والے گمراہ اور ملحد حضرات تو یہ ان تمام امور مثلاً قبر میں ہونے والے سوال، قبر میں ملنے والی نعمتیں اور اس کا عذاب، پل صراط اور میزان وغیرہ سب کے منکر ہیں۔ ان تمام امور کا انکار انہوں نے اپنے اس دعوے کی بنیاد پر کیا ہے کہ ان تمام کو عقل تسلیم نہیں کرتی۔ ان کے پاس عقل ہی حاکم اول اور معیار اصلی ہے، اس معیار پر رکھنے کے بعد ہی ان کے نزدیک کسی شئی پر ایمان ممکن ہو سکتا ہے، نیز یہ لوگ ان ایمانیاتی امور کے سلسلے میں وارد شدہ احادیث رسول کو بھی محض اس دعوے کی بنیاد پر رد کر دیتے ہیں کہ یہ آحاد یعنی خبر واحد ہیں ان کے نزدیک اعتقادات کے باب میں ان پر اعتماد نہیں کیا جاسکتا۔ جہاں تک تعلق ہے اس سلسلے میں وارد آیات کا تو ان کی بھی تاویل کرنے سے یہ لوگ باز نہیں آتے انہیں حقیقی و مرادی معانی و مفہوم سے محرف کر دیتے ہیں۔

مؤلف فرماتے ہیں کہ اہل سنت والجماعت فتنہ قبر پر ایمان رکھتے ہیں، یعنی اس فتنے پر جو کہ قبر کے اندر ہوگا، فتنہ کالغوی معنی ہے سونا یا اس کے مثل کسی دوسری دھات کو پگھلا

کر کھونا کھر معلوم کرنا۔ پھر اس لفظ کا استعمال امتحان و آزمائش کے معنی میں ہونے لگا۔
عذاب قبر اور اس کی نعمتوں کا اثبات اس آیت سے ہوتا ہے جسے اللہ تعالیٰ نے
فرعون کے متعلق ذکر کیا ہے: ﴿النار يعرضون عليها غدوا وعشيا﴾ ”وہ لوگ صبح
و شام نار جہنم کے سامنے پیش کئے جاتے ہیں“ (المومن: ۴۶)

اور اس آیت کریمہ میں بھی اس کی دلیل موجود ہے جو قوم نوح کے سلسلے میں
نازل ہوئی: ﴿مما خطنائهم أن غرقوا فأدخلوا ناراً﴾ ”وہ تمام کے تمام اپنے
گناہوں کے سبب ڈبو دیئے گئے پھر آگ میں ڈال دیئے گئے۔“ (نوح: ۲۵)
آپ صلی اللہ علیہ وسلم سے اس سلسلے میں یوں مروی ہے: ”قبر یا تو جنت کے
باغوں میں سے ایک باغ ہے یا جہنم کے گڑھوں میں سے ایک گڑھا ہے۔“

متن میں موجود لفظ ”المرزبة“ کا معنی ہے بڑا ہتھوڑا۔ اسے ارزبة بھی
کہا جاتا ہے۔ مؤلف فرماتے ہیں ”اور قیامت قائم ہوگی جس کے بارے میں اللہ تعالیٰ
نے اپنی کتاب اور اپنے رسول کے ذریعہ خبر دی ہے.....۔“

یہاں قیامت سے مراد قیامت کبریٰ ہے، قیامت صفت ”کبریٰ“ کے ساتھ
ذکر کرنے سے مقصود اس کی تخصیص ہے کہ اس سے مراد قیامت صغریٰ نہیں جو کہ موت کے
وقت ہوتی ہے، جیسا کہ حدیث میں ہے: ”من مات فقد قامت قیامتہ“ جو مر گیا
تو اس کی قیامت آچکی۔

قیامت کبریٰ کا بیان

قیامت کبریٰ یہ ہے کہ جب اللہ تعالیٰ اس دنیا کو نیست و نابود کرنے کا ارادہ کرے گا تو اسرافیل کو پہلی مرتبہ صور میں پھونک مارنے کا حکم دے گا، جس کے نتیجے میں آسمان وزمین کی ہر مخلوق بے ہوش ہو جائے گی سوائے اس کے جسے اللہ تعالیٰ چاہے تو وہ بے ہوش نہ ہوگا، زمین چٹیل میدان کے مانند، پہاڑ ریت کے ٹیلے کے مانند ہو جائیں گے، پھر وہ چیز ظاہر ہوگی جس کے بارے میں اللہ تعالیٰ نے اپنی کتاب میں بالخصوص سورۃ تکویر اور انفطار میں ذکر فرمایا ہے۔ یہی اس دنیا کا آخری دن ہوگا، پھر اللہ تعالیٰ آسمان کو حکم دے گا تو اس سے مردوں کے مادہ منویہ کی شکل کی بارش ہوگی جو چالیس دن تک جاری رہے گی جس کے سبب لوگ اپنی اپنی قبروں میں نبب الذیذ (ریڑھ کی ہڈی) سے مثل سبزہ کے اگنے شروع ہوں گے، ہر انسان بوسیدہ ہو چکا ہوگا سوائے اس پچھلی ہڈی کے۔ حتیٰ کہ جب اللہ تعالیٰ ان کی تخلیق و ترکیب مکمل کر لے گا تو دوسری مرتبہ صور میں پھونک مارنے کا حکم دے گا، جس کے سبب لوگ اپنی اپنی قبروں سے زندہ ہو کر کھڑے ہو جائیں گے۔ کافر و منافق کہیں گے: ﴿یاویلنا من بعثنا من مرقدنا﴾ ہائے ہماری بدبختی کس نے ہمیں ہماری قبروں سے اٹھادیا؟“۔ (البین: ۵۲)

اور مومن لوگ کہیں گے: ﴿ہذا ما وعد الرحمن وصدق المرسلون﴾ ”رحمن نے اسی کا تو وعدہ کیا تھا اور رسولوں نے سچ کہا تھا۔“ (البین: ۵۲) پھر فرشتے انہیں ننگے پیر ننگے بدن اور غیر مختون ہونے کی حالت میں جمع کر کے میدان حشر کی طرف لے جائیں گے۔ حدیث کے بیان کے مطابق قیامت کے دن سب سے پہلے ابراہیم علیہ السلام کو کپڑے پہنائے جائیں گے، میدان حشر میں سورج بالکل لوگوں کے سر کے قریب ہوگا چنانچہ لوگ اپنے اپنے عمل کے اعتبار سے پسینے میں

شرابور ہوں گے، بعض کے ٹخنوں تک، بعض کے گھٹنوں تک، بعض کے سینوں تک اور بعض کی پسلی کی ہڈی تک پسینہ بہ رہا ہوگا، اور کچھ لوگ اللہ رب العزت کے سایہ تلے ہوں گے لوگ جب بالکل پریشان ہو جائیں گے تو انبیاء اور رسولوں سے اللہ تعالیٰ کے دربار میں سفارش کرنے کی درخواست کریں گے کہ اللہ انہیں ان کی اس مصیبت سے نکال دے، لیکن یکے بعد دیگرے تمام انبیاء و رسل ان سے عذر کریں گے حتیٰ کہ لوگ جب ہمارے نبی صلی اللہ علیہ وسلم کے پاس آئیں گے تو آپ صلی اللہ علیہ وسلم ان کی بات مان لیں گے اور سفارش کے لئے تیار ہو جائیں گے، اور ان کی سفارش بھی کریں گے، پھر لوگوں کو فیصلہ اور حساب و کتاب کے لئے لیجا یا جائے گا وہاں پر میزان (ترازو) نصب کئے جائیں گے جن میں بندوں کے اعمال کا وزن کیا جائے گا۔ اور یہ میزان حقیقی میزان ہوگا، ہر ایک کا ایک دستہ اور دو پلڑے ہوں گے۔ اللہ تعالیٰ بندوں کے اعمال کو جو کہ اعراض کی شکل میں ہیں ایسے اجسام میں بدل دے گا جن کا وزن ہوگا، چنانچہ ایک پلڑے میں نیکیاں تو دوسرے پلڑے میں برائیاں رکھی جائیں گی۔ جیسا کہ اللہ تعالیٰ کا ارشاد ہے:

﴿وَنُزِعَ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَأَنْ كَانَتْ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَىٰ بِنَا حَاسِبِينَ﴾ ”اور قیامت کے دن ہم عدل و انصاف کی ترازو میں قائم کریں گے پس کسی آدمی پر ذرا بھی ظلم نہ ہوگا اور اگر رائی کے دانے کے برابر بھی کوئی عمل ہوگا تو ہم اسے سامنے لائیں گے اور ہم حساب لینے کے لئے کافی ہیں۔“ (الانبیاء: ۴۷)

پھر دواوین یعنی اعمال کے دفتر تقسیم ہوں گے، جس کا نامہ اعمال اس کے داہنے ہاتھ میں دیا جائے گا تو اس کا حساب آسان ہوگا اور اپنے اہل میں خوشی خوشی جائے گا، لیکن جس کا نامہ اعمال اس کے بائیں ہاتھ میں یا پیٹھ کے پیچھے سے دیا جائے گا تو وہ تباہی و بربادی کو آواز دے گا اور جہنم میں ڈھکیل دیا جائے گا، وہ شخص کہے گا: ﴿يَا لَيْتَنِي لِمَ أُوتِ كِتَابِيهِ وَلِمَ أُدْرِمَ حَسَابِيهِ﴾ ”اے کاش! مجھے میرا نامہ اعمال نہ دیا گیا

ہوتا، اور مجھے معلوم نہ ہوتا کہ میرا حساب کیا ہے۔“ (الحاقۃ: ۲۵، ۲۶)

اللہ تعالیٰ فرماتا ہے: ﴿ووضع الكتاب فترى المجرمين مشفقين مما فيه ويقولون يا ويلتنا مال هذا لكتاب لا يغادر صغيرة ولا كبيرة الا احصاها ووجدوا ما عملوا حاضرا ولا يظلم ربك أحدا﴾ ”اور نامہ اعمال سامنے لایا جائے گا تو اس میں موجود بد اعمالیوں کی وجہ سے تم مجرموں کو خوف زدہ دیکھو گے، وہ کہیں گے: اے ہماری بد نصیبی! اس کتاب کو کیا ہو گیا ہے کہ اس نے چھوٹے بڑے کسی گناہ کو بھی بغیر شمار کئے نہیں چھوڑا اور انہوں نے دنیا میں جو کچھ کیا ہوگا سامنے پائیں گے اور تمہارا رب کسی پر ظلم نہیں کرتا۔“ (الکہف: ۴۹)

اللہ تعالیٰ فرماتا ہے: ﴿وكل انسان الزمناه طائره في عنقه﴾ ”اور ہم نے ہر آدمی کا نامہ اعمال اس کی گردن میں لٹکا دیا ہے۔“ (الاسراء: ۱۳)

امام راغب فرماتے ہیں کہ اس سے مراد انسان کا عمل ہے جو اس کی طرف سے صادر ہوتا ہے خواہ وہ اچھا ہو یا برا، لیکن بظاہر یہاں ”طائر“ سے اس دنیا کے اندر کا اس کا نصیب اور اس میں اس کے لئے مقرر کردہ رزق اور عمل مراد ہے جیسا کہ اللہ تعالیٰ کے اس فرمان میں ہے: ﴿اولئک ینالہم نصیبہم من الکتاب﴾ یعنی ”لوح محفوظ میں ان کے نصیب کا جو لکھا ہے وہ انہیں مل جائے گا“ (الاعراف: ۳۷)

مؤلف فرماتے ہیں: ”اور اللہ تعالیٰ مخلوقات سے حساب و کتاب لے گا۔“

اس محاسبہ سے مراد یہ ہے کہ انہیں اور ان کے آباء و اجداد کو ان کے اچھے اور برے اعمال یاد دلائے گا، جن کو اس نے شمار کر رکھا ہے جب کہ یہ لوگ بھول بیٹھے تھے، اللہ تعالیٰ فرماتا ہے: ﴿ثم الی ربہم مرجعہم فینبئہم بما کانوا یعملون﴾ ”پھر انہیں اپنے رب کی طرف لوٹ کر جانا ہے پس وہ انہیں ان کے اعمال کی خبر دے گا“

(الانعام: ۱۰۸)

اور صحیح حدیث میں مذکور ہے ”جس کا حساب سخت ہو تو اسے عذاب دیا جائیگا“

عائشہ رضی اللہ عنہا نے آپ سے سوال کیا: اے اللہ کے رسول کیا اللہ نے یہ نہیں فرمایا ﴿فسوف يحاسب حسابا يسيرا﴾ ”سوان کا حساب آسان ہوگا۔“

(الانشقاق: ۸)

تو آپ صلی اللہ علیہ وسلم نے جواب دیا: ”اس سے مراد تو بندوں پر ان کے اعمال کو پیش کر دینا ہے لیکن جس سے سخت باز پرس کیا گیا وہ ہلاک ہو جائے گا۔“ (متفق علیہ) مؤلف آگے فرماتے ہیں: ”اللہ تعالیٰ اپنے مومن بندوں کو خلوت میں بلائے گا اور ان سے اپنے گناہوں کا اقرار کرائے۔“

چنانچہ عبد اللہ بن عمر رضی اللہ عنہ سے ایک روایت منقول ہے، فرماتے ہیں: ”مومن بندہ اللہ سے قریب ہوگا اور اس کے ساتھ نرمی کا معاملہ کرتے ہوئے اس کا محاسبہ کرے گا، پھر بندہ اپنے گناہوں کا اعتراف کر لے گا۔ اللہ تعالیٰ اس سے کہے گا کیا تم نے فلاں دن فلاں کام نہیں کیا تھا؟ کیا تم نے فلاں دن فلاں عمل نہیں کیا؟ حتیٰ کہ وہ اپنے گناہوں کا اعتراف کرتا جائے گا اسے یقین ہو جائے گا کہ اب ہلاکت سے بچ نہیں سکتا، لیکن اللہ تعالیٰ اس سے کہے گا: ”میں نے دنیا میں تم پر پردہ ڈال دیا تھا اور آج بھی تمہیں معاف کرتا ہوں۔“

کفار کے اعمال

کفار کے تذکرے میں صاحب کتاب نے فرمایا: ”اور کافروں سے حساب و کتاب ان کے اعمال کو ترازو میں تول کر نہیں کیا جائے گا کیونکہ ان کے پاس سوائے گناہ کے کوئی نیکی نہ ہوگی، ہاں! ان کے اعمال کا شمار کیا جائے گا انہیں ان سے آگاہ کیا جائے گا اور اقرار کروایا جائے گا۔“

قیامت کے دن کفار کے پاس کوئی نیکی نہ ہوگی، اس کی دلیل ہے اللہ تعالیٰ کا یہ فرمان:

﴿وقدمنا الى ما عملوا من عمل فجعلناه هباءا منثورا﴾

”اور انہوں نے دنیا میں جو عمل کیا ہوگا ہم اس کی طرف متوجہ ہوں گے اور اسے اڑتا ہوا غبار بنا دیں گے۔“ (الفرقان: ۲۳)

دوسری جگہ اس کا فرمان ہے ﴿مِثْلَ الَّذِينَ كَفَرُوا بِرَبِّهِمْ أَعْمَالِهِمْ﴾
 کرماداشتدت به الريح في يوم عاصف لا يقدرون مما كسبوا على شيء ﴿﴾
 ”جن لوگوں نے اپنے رب کا انکار کر دیا ان کے اعمال کی مثال اس راکھ کی ہے جسے ایک تیز آندھی کے دن ہوا اڑا کر لے جائے، اپنی کمائی کا کچھ بھی حصہ نہ بچا سکیں گے۔“
 (ابراہیم: ۱۸)

صحیح اور درست بات یہ ہے کہ خیر کے وہ اعمال جنہیں کفار انجام دیتے ہیں اس دنیا میں ہی ان کا بدلہ دے دیا جاتا ہے، یہاں تک کہ جب قیامت کے دن وہ آئیں گے تو اپنی نیکیوں کا صحیفہ بالکل خالی پائیں گے۔
 ایک رائے یہ بھی ہے کہ کافروں کی نیکیاں کفر کے علاوہ دوسرے گناہوں کے عذاب کو ہلکا کر دیں گی۔

حوض کوثر کا بیان

اس کے بعد مؤلفؒ نے حوض کوثر کا ذکر کیا ہے، اس حوض کے سلسلے میں وارد احادیث حد تو اترا تک پہنچی ہوئیں ہیں، تقریباً تمیں سے زائد صحابہ کرام سے یہ احادیث مروی ہیں۔ اس حوض کا منکر قیامت کے دن اس کے ذریعے سیراب ہونے سے محروم ہو سکتا ہے جب کہ وہ شدید پیاس کا دن ہوگا۔ حدیث میں آتا ہے کہ: ہر نبی کو ایک حوض دیا گیا ہے لیکن ہمارے نبی کا حوض وسعت کے اعتبار سے سب سے بڑا اور اس کا پانی سب سے زیادہ میٹھا اور اس کے ذریعے سے سیراب ہونے والے لوگ بھی سب سے زیادہ ہوں گے۔..... اللہ تعالیٰ اپنے فضل و کرم سے ہمیں اس حوض سے سیراب ہونے والوں میں جگہ دے۔

پل صراط کا بیان

یہاں مؤلف صراط کا تذکرہ کر رہے ہیں۔ اس کا لغوی معنی ہے کشادہ راستہ اس کو صراط کہنے کی وجہ یہ بتائی جاتی ہے کہ راستہ پر چلنے والے کو راستہ نکل لیتا ہے۔ اس لفظ کا استعمال معنوی راستے کے لئے بھی ہوتا ہے جیسا کہ قرآن میں ہے: ﴿وَأَنْ هَذَا صِرَاطِي مُسْتَقِيمًا فَاتَّبِعُوهُ﴾ ”اور یہی میرا سیدھا راستہ ہے سو تم اسی کی پیروی کرو۔“ (الانعام: ۱۵۳)

آخرت کا صراط جو کہ جنت و جہنم کے درمیان جہنم کی پشت پر پھیلا ہوا ایک پل ہے اس کا بلا شک و شبہ حقیقی وجود ہے کیونکہ اس کے اثبات کے سلسلے میں بہت سی احادیث مروی ہیں جو شخص اس دنیا میں اللہ کے اس راستے پر جو کہ اس کا سچا اور خالص دین ہے ثابت قدم رہا تو وہ آخرت میں موجود اس راستے پر بھی ثابت قدم رہے گا، حدیث میں پل صراط کی ہیئت یوں بیان ہوئی ہے کہ یہ بال سے زیادہ باریک اور تلوار سے بھی زیادہ تیز ہوگا۔

نبی اکرم صلی اللہ علیہ وسلم کے چند خصائص

یہاں مؤلف نے تمام انبیائے کرام پر آپ صلی اللہ علیہ وسلم کی خصوصیت کی طرف اشارہ کرتے ہوئے اس بات کا تذکرہ کیا ہے کہ سب سے پہلا شخص جو جنت میں دروازہ کھلوائے گا وہ محمد صلی اللہ علیہ وسلم ہوں گے گویا آپ صلی اللہ علیہ وسلم پہلے فرد ہوں گے جو درجہ جنت کے حلقے کو کھلوانے کے لئے اس پر دستک دیں گے، جیسا کہ آپ صلی اللہ علیہ وسلم نے ارشاد فرمایا: ”روز قیامت میں تمام انسانوں کا سردار ہوں گا اور اس پر مجھے کوئی فخر نہیں، میں سب سے پہلے اپنی قبر سے باہر آؤں گا اس پر بھی مجھے کوئی فخر نہیں، میں ہی سب سے پہلے جنت کے دروازے پر دستک دوں گا پھر اس میں داخل ہو جاؤں گا پھر

اس میں میرے ساتھ میری امت کے فقراء داخل ہوں گے۔“
یعنی انبیاء اور رسولوں کے داخلے کے بعد اس امت کے فقراء جنت میں سب سے پہلے داخل ہوں گے۔

شفاعت کا بیان اور منکرین کا رد

اس کے بعد مؤلفؒ نے شفاعت کا تذکرہ کرتے ہوئے فرمایا: ”آپ صلی اللہ علیہ وسلم کے لئے قیامت کے دن تین طرح کی شفاعتیں ہوں گی۔“
شفع کا لغوی معنی ہے ”جوڑنا اور ضم کر دینا“ سفارش کرنے والے کو شافع کہنے کی وجہ یہ ہے کہ وہ اپنی طلب و درخواست کو اس شخص کی طلب و درخواست کے ساتھ ملا دیتا ہے جس کے لئے وہ سفارشی بنتا ہے۔

شفاعت و سفارش کتاب و سنت سے ثابت شدہ امور میں سے ہے اس کے اثبات کے سلسلے میں وارد احادیث متواتر ہیں۔ اللہ تبارک و تعالیٰ فرماتا ہے: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ ”کون ہے جو اس کی جناب میں بغیر اس کی اجازت کے کسی کے لئے سفارش کرے۔“

یہاں آیت میں بلا اجازت شفاعت کی نفی سے یہ بات ثابت ہو رہی ہے کہ اجازت کے بعد شفاعت کا وجود ممکن ہے۔ اللہ تعالیٰ فرشتوں کے متعلق فرماتا ہے:

﴿وَكَمْ مِنْ مَلَكٍ فِي السَّمَاوَاتِ لَا تُغْنِي شَفَاعَتُهُمْ شَيْئًا إِلَّا مِنْ بَعْدِ أَنْ يَأْذِنَ اللَّهُ لِمَنْ يَشَاءُ وَيَرْضَى﴾

”اور آسمانوں میں بہت سے فرشتے ہیں جن کی سفارش کچھ کام نہیں آئے گی، مگر اللہ کی اجازت کے بعد، جس کے لئے وہ چاہے گا اور سفارش کو پسند کرے گا۔“ (النجم: ۲۶)
اس آیت میں اللہ تعالیٰ نے شفاعت صحیحہ کا تذکرہ فرمایا ہے اور شفاعت صحیحہ وہ ہے جو اللہ کی اجازت کے بعد اس شخص کے حق میں ہوگی جس کے قول و عمل سے وہ راضی ہو جائے گا۔

جہاں تک سوال ہے ان تمام آیات کا جن کے ذریعے خوارج اور معتزلہ شفاعت کی نفی اور اس کے عدم وجود پر استدلال کرتے ہیں۔ مثلاً:

اللہ تعالیٰ کا یہ قول ﴿فَمَا تَنْفَعُهُمْ شَفَاعَةُ الشَّافِعِينَ﴾

”پس شفاعت کرنے والوں کی شفاعت ان کے کام نہیں آئے گی۔“ (المدثر: ۴۸)

﴿وَلَا يَقْبَلُ مِنْهَا عَدْلٌ وَلَا تَنْفَعُهَا شَفَاعَةٌ﴾

”اور نہ کوئی معاوضہ قبول کیا جائے گا اور نہ کوئی سفارش کام آئے گی۔“ (البقرہ: ۱۲۳)

﴿فَمَا لَنَا مِنْ شَافِعِينَ﴾

”ہمارے لئے کوئی سفارش کرنے والا نہیں“ (الشعراء)

تو ان تمام آیات میں جس شفاعت کی نفی کی گئی ہے وہ ہے مشرکین کے حق میں شفاعت، نیز اس میں اس شفاعت کی بھی نفی کی گئی ہے جسے مشرکین اپنے بتوں کے لئے اور نصاریٰ عیسیٰؑ اور اپنے راہبوں کے لئے ثابت کرتے ہیں۔ اس کا تعلق اس شفاعت سے ہے جو اللہ تعالیٰ کی اجازت اور اس کی مرضی سے نہ ہو۔

مؤلف فرماتے ہیں کہ ”پہلی شفاعت، میدان حشر میں حساب و کتاب اور فیصلہ شروع کرنے کے سلسلے میں ہوگی۔“ یہ وہ شفاعت ہے جسے شفاعت عظمیٰ کے نام سے موسوم کیا جاتا ہے، اور یہی وہ مقام محمود ہے جس پر تمام انبیاء کور شک ہے اور یہی ہے وہ مقام جسے اللہ تعالیٰ نے اپنے نبی صلی اللہ علیہ وسلم کو عطا کرنے کا اپنے اس قول میں وعدہ کیا ہے: ﴿عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾ ”امید ہے کہ تمہارا رب تمہیں مقام محمود پر پہنچا دے گا۔“ (الاسراء: ۷۹)

یعنی ایک ایسا مقام جس کی وجہ سے میدان حشر میں موجود تمام لوگ آپ صلی اللہ علیہ وسلم کی تعریف کریں گے، آپ صلی اللہ علیہ وسلم نے ہمیں اس کا حکم دیا ہے کہ ہم جب اذان سنیں تو آپ صلی اللہ علیہ وسلم پر درود بھیجنے کے بعد یہ کہیں:

”اللهم رب هذه الدعوة التامة والصلاة القائمة آت محمدا الوسيلة

والفضيلة وابعثه مقاماً محموداً الذي وعدته“

”اے اللہ! اس پوری دعا اور کھڑی ہونے والی نماز کے رب، تو محمد صلی اللہ علیہ وسلم کو وسیلہ اور فضیلت عنایت فرما، اور انہیں اس مقام محمود میں بھیج جس کا تو نے ان سے وعدہ کیا ہے۔“

مؤلف فرماتے ہیں: ”دوسری شفاعت اہل جنت کے لئے ہوگی تاکہ انہیں اس میں داخلے کی اجازت دی جائے“..... یعنی یہ لوگ اگرچہ کہ دخول جنت کے مستحق ہو چکے ہوں گے لیکن انہیں اس میں داخلے کی اجازت آپ صلی اللہ علیہ وسلم کی شفاعت کے بعد ہی ملے گی۔

مؤلف کہتے ہیں کہ ”یہ دونوں شفاعتیں آپ صلی اللہ علیہ وسلم کے لئے مخصوص ہیں“..... یعنی ایک شفاعت میدان حشر میں موجود لوگوں کے حق میں اور دوسری اہل جنت کے لئے تاکہ وہ اس میں داخل ہو جائیں۔ اور انہی دونوں شفاعتوں میں ایک تیسری شفاعت بھی شامل ہے اور یہ بعض مشرکین سے ان کے عذاب میں تخفیف کرنے کے سلسلے میں ہوگی، آپ صلی اللہ علیہ وسلم اپنے چچا ابوطالب کے حق میں شفاعت کریں گے چنانچہ وہ آگ کے ایک ہلکے سے حصے میں ہوں گے جیسا کہ حدیث سے ثابت ہے۔

مؤلف آگے فرماتے ہیں: ”تیسری شفاعت ان مومن بندوں کے حق میں ہوگی جو اپنے گناہوں کے سبب جہنم میں جانے کے مستحق ہو چکے ہوں گے“..... یہی وہ شفاعت ہے جس کا معتزلہ اور خوارج انکار کرتے ہیں کیونکہ ان کا مسلک یہ ہے کہ جو جہنم کا مستحق ہو گیا تو وہ اس میں ضرور داخل ہو کر رہے گا اور جو جہنم میں داخل ہو گیا تو اس سے باہر نہیں نکل سکتا۔ تو شفاعت کے ذریعے سے اور نہ ہی کسی اور ذریعے سے۔ جب کہ متواتر احادیث ان کے اس خیال کی تردید اور ان کے اس موقف کو باطل قرار دے رہی ہیں۔

مؤلف فرماتے ہیں کہ: ”وہ تمام اصناف جو دار آخرت سے متعلق ہیں مثلاً حساب و کتاب، ثواب و عذاب، جنت جہنم وغیرہ پر (ان پر ایمان لانا چاہئے) ان کی تفصیلات کا ذکر آسمانی کتابوں اور انبیاء سے مروی علوم و معارف موجود ہے، اور آپ صلی

اللہ علیہ وسلم سے منتقل علم میں اس سلسلے میں شافی اور کافی باتیں موجود ہیں، جو اسے پڑھے اسے اطمینان و سکون نصیب ہو کر رہے گا۔“

یہ بات واضح رہے کہ اعمال کی جزا اور اس کا بدلہ خواہ اعمال اچھے ہوں یا برے عقل کے ذریعے ثابت ہے بالکل اسی طرح جس طرح سماع سے، اس سے اللہ نے اپنی کتاب میں بہت سی جگہوں پر آگاہ کیا ہے۔ مثلاً اللہ تعالیٰ فرماتا ہے: ﴿أَفحسبتم أنما خلقناكم عبثاً وأنكم إلينا لا ترجعون﴾ ”کیا تم یہ گمان کئے بیٹھے ہو کہ ہم نے تمہیں بے کار پیدا کیا ہے اور تم ہماری طرف دوبارہ لوٹائے نہیں جاؤ گے“ (المومنون: ۱۱۵)

﴿أیحسب الانسان أن یتروک سدی﴾

”کیا انسان گمان کرتا ہے کہ اسے بے کار چھوڑ دیا جائے گا“ (القیامۃ: ۳۶)

اس کی وجہ یہ ہے کہ حکیم کی حکمت کے لئے یہ زیبا نہیں کہ لوگوں کو بے کار و بے مقصد چھوڑ دے، نہ تو انہیں کسی کام کا حکم دے اور نہ کسی چیز سے روکے، اور اسی طرح نہ تو انہیں ثواب دے اور نہ ہی مواخذہ کرے، نیز اس کے عدل اور اس کی حکمت کو بھی یہ بات زیب نہیں دیتی کہ مومن اور کافر، نیک اور فاجر سب کو ہم پلہ اور ایک درجہ کا بنادے جیسا کہ اللہ تعالیٰ فرماتا ہے: ﴿أم نجعل الذین آمنوا و عملوا الصالحات کالمفسدین فی الأرض أم نجعل المتقین کالفجار﴾ ”کیا ہم ایمان اور عمل صالح کرنے والوں کو ان لوگوں جیسا بنا دیں گے جو زمین میں فساد پھیلانے والے ہیں، یا ہم اللہ سے ڈرنے والوں کو فاجروں جیسا بنا دیں گے۔“ (ص: ۲۸)

چنانچہ عقل سلیم اسے تسلیم ہی نہیں کرتی بلکہ شدت کے ساتھ اس کا انکار کرتی ہے۔ اسی طرح اللہ تعالیٰ نے اس دنیا میں مطیع و فرمان برداروں کی عزت اور ان کا اکرام کر کے اور سرکش لوگوں کو ذلیل و رسوا کر کے انہیں اپنے اس اصول سے آگاہ کر دیا ہے، جہاں تک سوال ہے جزاؤں کی تفصیل اور ان کی مقدار کا تو اس کا ادراک صرف سمع سے ہی ممکن ہے اور ان روایات سے جو اس نبی معصوم سے منقول ہیں جو اپنی رائے سے کبھی نہیں بولتا۔ صلی اللہ علیہ وسلم

تقدیر پر ایمان اور اس کے درجات

بھلی و بری تقدیر کے من جانب اللہ ہونے پر ایمان ان چھ امور میں سے ایک ہے جن پر ایمان کی بنیاد کا دار و مدار ہے۔ جیسا کہ حدیث جبریل اور اس کے علاوہ دوسری احادیث سے ثابت ہے نیز اس کے اثبات کے سلسلے میں کتاب اللہ کی آیات بھی بالکل واضح اور صریح ہیں۔

مؤلف نے بیان کیا کہ ایمان بالقدر کے دو درجات ہیں اور دونوں میں سے ہر ایک دو چیزوں پر مشتمل ہے۔ درجہ اول جس پہلی چیز پر مشتمل ہے وہ ہے اللہ تعالیٰ کے قدیم اور تمام اشیاء کا احاطہ کرنے والے علم کا اثبات، اللہ تعالیٰ اپنے اس علم قدیم کے ذریعہ جس سے وہ ازلی اور ابدی طور پر موصوف ہے مخلوق کے آئندہ اعمال سے آگاہ تھا۔ اس کا تعلق انہیں امور سے ہے جسے وہ ازلی طور پر جانتا ہے، مخلوق کے جملہ احوال خواہ ان کا تعلق طاعات سے ہو یا معاصی سے، خواہ ان کا تعلق مخلوق کے رزق سے ہو یا ان کی مقررہ مدت سے، وہ سب کے تعلق سے علم رکھتا ہے۔ چنانچہ اعیان و اوصاف کے سلسلے میں پائی جانے والی ہر شئی اور واقع ہونے والا ہر فعل اور ہر واقعہ یہ سب اسی کیفیت کے مطابق ہیں جسے وہ ازلی طور پر جانتا ہے۔

دوسری چیز یہ ہے کہ اس نے ان سب کو لکھ رکھا ہے اور لوح محفوظ میں ریکارڈ کر رکھا ہے۔ چنانچہ اللہ تعالیٰ مخلوق کی تقدیروں، موجودات کی قسموں اور ان کی کیفیات نیز ان کے تحت ہونے والے تمام احوال و اوصاف و افعال اور ہر قسم کے چھوٹے اور بڑے امور وغیرہ ان تمام سے واقف اور باخبر ہونے کے ساتھ ساتھ اپنی قلم کو انہیں لکھ رکھنے کا بھی حکم دے چکا ہے۔“

آپ صلی اللہ علیہ وسلم نے فرمایا: ”اللہ تعالیٰ نے مخلوق کی تقدیروں کو آسمان و زمین کی تخلیق سے پچاس ہزار سال پہلے ہی مقرر و متعین کر رکھا ہے اس کا عرش اس وقت پانی پر تھا۔“

اور اس حدیث میں جسے مؤلف نے ذکر کیا ہے آپ صلی اللہ علیہ وسلم نے فرمایا: اللہ نے سب سے پہلے قلم کی تخلیق فرمائی، پھر اس نے اس سے کہا: لکھ دے! قلم نے پوچھا: ”کیا لکھوں؟“ اللہ تعالیٰ نے فرمایا: ہر وہ شی لکھ دے جو قیامت تک واقع ہونے والی ہے“.....

”اول ما خلق الله القلم“ میں ”اول“ ظرفیت کی بنیاد پر نصب ہے اس میں عامل ”قال“ ہے اسے رفع کے ساتھ بھی پڑھا گیا ہے اس صورت میں ”اول“ مبتدا اور ”القلم“ اس کی خبر ہوگی۔

علماء کے درمیان عرش اور قلم کو لیکر اختلاف ہے کہ ان دونوں میں پہلے کس کی تخلیق ہوئی۔ علامہ ابن القیم نے اس سلسلے میں دو قول بیان کئے ہیں اور یہ موقف اختیار کیا ہے کہ قلم سے پہلے عرش کی تخلیق ہوئی ہے۔ فرماتے ہیں:

والناس مختلفون في القلم الذي
هل كان قبل العرش أو هو بعده
والحق أن العرش قبل لأنه
وكتابة القلم الشريف تعقت
كتب القضاء به من الديان
قولان عند أبي العلاء الهمداني
وقت الكتابة كان ذا أركان
إيجاده من غير فصل زمان

”اس قلم کے سلسلے میں لوگ مختلف فیہ ہیں جس کے ذریعے اللہ تعالیٰ کی جانب سے تقدیر لکھی گئی کہ آیا اس کی تخلیق عرش سے پہلے ہے یا اس کے بعد، ابو العلاء الہمدانی کے نزدیک اس سلسلے میں دو قول ہیں، صحیح بات یہ ہے کہ عرش کی تخلیق قلم سے پہلے ہے کیونکہ کتابت تقدیر کے وقت یہ پہلے سے موجود تھا اور قلم کی کتابت اس کے بعد عمل میں آئی البتہ تخلیق عرش کے فوراً بعد اس کی تخلیق ہوئی۔“

قلم جب قیامت تک واقع ہونے والی ہر شی لکھ چکا ہے تو کائنات میں جو کچھ بھی ظاہر و واقع ہوتا ہے تو وہ لوح محفوظ میں مکتوب کے مطابق ہی ہوتا ہے، گویا انسان نے جو کچھ درست کیا اسے غلط نہیں کر سکتا تھا اور جو کام اس نے غلط کیا وہ اسے درست نہیں

کر سکتا تھا۔ جیسا کہ ابن عباسؓ وغیرہ کی حدیث سے ثابت ہوتا ہے۔ اور یہ تقدیر جو کہ اللہ تعالیٰ کے قدیم علم کے تابع ہے کبھی بالجملة ہوتی ہے جیسا کہ لوح محفوظ میں ہے کیونکہ اس میں ہر شئی کی تقدیر نوشتہ ہے، اور بہت سی جگہوں میں بالتفصیل جو ہر فرد کے ساتھ مخصوص ہوتی ہے، مثلاً ان چاروں کلمات میں جسے فرشتہ جن میں روح پھونکنے کے وقت لکھنے کی غرض سے آتا ہے اور اس بچے کے رزق، دنیا میں رہنے کی اس کی معینہ مدت، اس کے عمل اور اس کی خوش بختی و بد بختی کے تعلق سے لکھ دیتا ہے، یہ خاص تقدیر ہے، اشیاء کے وجود سے پہلے لکھی جانے والی اس تقدیر کا ”قدریہ“ سے تعلق رکھنے والے نغلو پسند حضرات پہلے ہی انکار کر چکے تھے، اور اس کے منکرین اول کی فہرست میں معبد الجہنمی اور غیلان الدمشقی کا نام سر فہرست ہے۔ یہ لوگ کہا کرتے تھے: ”امر کا وجود کسی پیشگی تقدیر کے پہلے پہل ہو رہا ہے“ اور تقدیر کے اس درجے کا انکار کرنے والا کافر ہے کیونکہ اس نے جان بوجھ کر ایسی واجبی شئی کا انکار کیا ہے جو کہ کتاب سنت اور اجماع سے ثابت ہے۔

رہا تقدیر کا دوسرا درجہ تو یہ بھی دو چیزوں پر مشتمل ہے:

پہلی چیز ہے اللہ تعالیٰ کی عام مشیت پر ایمان، یعنی وہی کچھ ہوتا ہے جو کچھ اللہ تعالیٰ چاہتا ہے اور جو اس نے نہیں چاہا وہ نہیں ہوتا۔ اس کے ملک میں اس شئی کا وجود ہی ممکن نہیں جسے وہ نہ چاہتا ہو، بندوں کے افعال، خواہ ان کا تعلق طاعات سے ہو یا معاصی سے وہ اس کی اسی مشیت عامہ کے نتیجے میں وقوع پذیر ہوتے ہیں۔ اور کوئی بھی شئی اس کی اس مشیت سے باہر نہیں۔ خواہ ان کا تعلق ان امور سے ہو جسے اللہ تعالیٰ پسند فرماتا ہے اور جس سے راضی و خوش ہوتا ہے یا ان امور سے نہ ہو۔

دوسری چیز یہ کہ اس بات پر ایمان رکھا جائے کہ تمام اشیاء اللہ کی قدرت کے نتیجے میں ہی وجود پذیر ہوتی ہیں ہر شئی اس کی مخلوق ہے اس کے علاوہ کوئی دوسرا ان اشیاء کی تخلیق کرنے والا ہے ہی نہیں۔ خواہ وہ بندوں کے افعال ہوں یا کوئی اور شئی ان کے مابین کوئی تفریق نہیں۔ جیسا کہ اللہ تعالیٰ فرماتا ہے: ﴿وَاللّٰهُ خَلَقَكُمْ وَمَاتَعْمَلُونَ﴾

”تمہیں اور جو کچھ تم کرتے ہو انہیں اللہ نے پیدا کیا ہے۔“ (الصافات: ۹۶)

امر شرعی پر بھی یہ ایمان رکھنا واجب ہے اور اس بات پر کہ اللہ تعالیٰ نے اپنے بندوں کو مکلف بنایا ہے چنانچہ اس نے انہیں اپنی اور اپنے رسول کی اطاعت کرنے کا حکم دے رکھا ہے اور نافرمانی کرنے سے روک رکھا ہے۔ تمام اشیاء کے لئے اس کی عام مشیت سے جو احکام ثابت ہیں ان کے اور مشیت ہی کی بنا پر اس کے اوامر و نواہی کے ذریعے بندوں کو مکلف بنانے کے مابین کسی قسم کا تصادم و تضاد نہیں ہے کیونکہ اس کی مشیت بند کی آزادی اور اقدام فضل کے سلسلے میں ان کے اختیار و قدرت کے منافی نہیں ہے۔ یہی وجہ ہے کہ اس نے مشیت کی ان دونوں قسموں کو اس آیت میں ایک ساتھ جمع کر کے ذکر کیا ہے:

﴿لَمَنْ شَاءَ مِنْكُمْ أَنْ يَسْتَقِيمَ وَمَا تَشَاؤُنَ إِلَّا أَنْ يَشَاءَ اللَّهُ رَبُّ الْعَالَمِينَ﴾ ”تم میں سے ان لوگوں کے لئے (قرآن ایک نصیحت ہے) جو راہ راست پر چلنا چاہیں، اور تم کچھ چاہ نہیں سکتے جب تک کہ اللہ نہ چاہے، جو رب العالمین ہے۔“ (التکویر: ۲۸، ۲۹)

اسی طرح اس کی اس مشیت اور اس کی رضا و پسند سے تعلق رکھنے والے امور شرعیہ کے مابین کسی قسم کا تلازم نہیں۔ کبھی ایسا بھی ممکن ہے کہ اس کی مشیت اس چیز سے متعلق ہو جسے وہ پسند نہیں کرتا اور ایسا بھی ہو سکتا ہے کہ وہ کسی شئی کو پسند کرتا ہو لیکن اس کے ہونے میں اس کی مشیت شامل نہ ہو۔ پہلے کی مثال: ابلیس اور اس کی ذریت کے وجود میں اللہ کی مشیت کا وجود۔ دوسرے کی مثال: اللہ تعالیٰ کو یہ پسند ہے کہ کافر مومن ہو جائے۔ فاجر مطیع و فرمان بردار ہو جائے۔ ظالم عدل و انصاف کرنے لگیں، فاسق توبہ کر لیں۔ اگر اس کی مشیت ہوتی تو یہ ساری باتیں وقوع پذیر ہو جاتیں اس لئے کہ وہ جو چاہتا ہے وہی ہوتا ہے اور جو نہیں چاہتا وہ نہیں ہوتا۔

اسی طرح اللہ کے تمام اشیاء کا خالق ہونے اور بندے کا اپنے فعل کے انجام دینے کے مابین کسی قسم کا تصادم نہیں ہے کیونکہ بندہ اپنے فعل کے سبب ہی مومن کافر یا نیک و بد بنتا ہے جب کہ اللہ تعالیٰ اس کا اور اس کے فعل کا بھی خالق ہے کیونکہ وہی ہے

جس نے اس کے اندر ”قدرت اور ارادہ“ جیسی دو چیزیں پیدا کی ہیں جن کے ذریعے وہ اپنے فعل کو انجام دیتا ہے۔

علامہ شیخ عبدالرحمن بن ناصر آل سعدی فرماتے ہیں:

”بندہ جب نماز پڑھتا ہے روزہ رکھتا ہے یا کوئی بھی اچھا یا برا عمل کرتا ہے تو وہی اس اچھے یا برے کام کا کرنے والا ہوتا ہے اور اس کا یہ تمام فعل بغیر کسی شک و شبہ کے اسی کے اختیار سے انجام پذیر ہوتا ہے اور اسے اس بات کا احساس بھی ہوتا ہے کہ وہ اس کے کرنے یا چھوڑنے پر مجبور نہیں ہے۔ اگر وہ چاہتا تو کرتا ہی نہیں، اور حقیقت بھی یہی ہے جس کی وضاحت کتاب و سنت میں بھی موجود ہے۔ نیک یا برے اعمال کو بندے کی طرف ہی منسوب کیا گیا ہے اور بتایا گیا ہے کہ بندے ہی اسے انجام دینے والے ہیں۔ اور کتاب و سنت میں اس بات کی بھی خبر دی گئی ہے کہ عمل کی بنیاد پر ہی بندے کی ستائش کی جاتی ہے اگر اس کا عمل نیک ہے تو اس پر ثواب بھی مرتب ہوتا ہے۔ اور اسی عمل کی بنیاد پر ہی لوگ قابلِ مذمت بھی بنتے ہیں اگر عمل برا ہو، اور اس برے عمل کے سبب ان کا مواخذہ اور ان کی گرفت بھی ہوتی ہے۔

بات بالکل اچھی طرح واضح ہو چکی ہے کہ بندوں کے اعمال کا صدور انہی کے اختیارات سے ہوتا ہے جب چاہیں کسی فعل کو انجام دیں اور جب چاہیں چھوڑ دیں۔ یہ چیز عقلی و حسی طور پر بھی ثابت شدہ ہے اور شرعی و مشاہداتی طور پر بھی۔

اس کے باوجود بھی اگر آپ یہ جاننا چاہیں کہ تمام افعال و اعمال جو اگرچہ کہ بندوں کی جانب سے واقع ہوتے ہیں اس میں تقدیر کا دخل کس طرح ہے؟ اور یہ تمام افعال و اعمال کس طرح مشیت الہی کے تابع و ماتحت ہیں؟ تو سوال یہ ہے کہ کس چیز کے ذریعے بندوں سے اچھے یا برے اعمال صادر ہوتے ہیں؟ تو اس کا یہی جواب ہوگا کہ بندوں کی اپنی قدرت اور ان کے اپنے ارادے سے! اس کا اعتراف ہر شخص کرتا ہے۔ تو پھر سوال یہ ہے کہ ان کی قدرت اور ان کے ارادے و مشیت کا خالق کون ہے؟ تو اس کا جواب یہی ہے جس کا اعتراف ہر شخص کرے گا کہ اللہ تعالیٰ ہی ان کی قدرت اور ان کے

ارادے کا خالق ہے۔ اور وہی ہے جس نے ان کے افعال کے وجود میں آنے کے ذرائع کو پیدا کیا ہے تو گویا وہی ان کے افعال کا بھی خالق ہوا۔ یہی وہ جواب ہے جس سے تمام پیچیدگیاں حل ہو جاتی ہیں اور ایک بندہ قضا و قدر اور اختیار کے اجتماع کو دل سے تسلیم کرنے کے قابل ہو جاتا ہے۔ اسی کے ساتھ اللہ تعالیٰ اپنے بندوں کو مختلف اسباب و الطاف اور مختلف امانتوں سے بھی نوازتا ہے اور ان کی راہ میں آنے والی رکاوٹوں کو بھی دور کرتا ہے۔ جیسا کہ آپ صلی اللہ علیہ وسلم نے فرمایا: ”جو شخص نیک بختوں میں سے ہوتا ہے تو اللہ تعالیٰ اس کے لئے اہل سعادت کے عمل کی راہ آسان کر دیتا ہے۔“

اور اسی طرح فاسقوں کو بے یار و مددگار چھوڑ کر انہیں انہیں کے حوالے کر دیتا ہے یعنی انہیں اپنے حال پر چھوڑ دیتا ہے کیونکہ یہ لوگ نہ تو اس پر ایمان لائے اور نہ ہی اس پر توکل و تہم و نہ کیا چنانچہ انہیں مشکلات میں مزید الجھا دیا جن میں وہ پہلے ہی سے پھنسے ہوئے تھے۔

تقدیر اور افعال عباد کے سلسلے میں اہل سنت والجماعت کے مذہب کا خلاصہ جس پر کتاب و سنت کے نصوص دلائل کرتے ہیں یہ ہے کہ اللہ تعالیٰ ہی تمام اشیاء مثلاً اعیان، اوصاف اور افعال وغیرہ کا خالق ہے چنانچہ اللہ تعالیٰ کی مشیت بالکل عام ہے جو تمام کائنات کو شامل ہے کائنات میں کوئی بھی تصرف اس کی مشیت کے سبب ہی ہوتا ہے اور اللہ تعالیٰ کی مشیت کے نتیجے میں اشیاء کی تخلیق کا عمل ان اشیاء کے سلسلے میں اس کے علم قدیم اور لوح محفوظ میں اس کے نوشتہ تقدیر کے مطابق ہی ہوتا ہے۔

بندوں کو ایک قسم کی قدرت بھی حاصل ہے اور ارادہ بھی جن کے ذریعے ان کے افعال وجود میں آتے ہیں اور یہی بندے اپنے اختیار کے مطابق اپنے افعال کو انجام دیتے ہیں، اور اپنے انہیں افعال کی بنیاد پر یہ لوگ جزا کے بھی مستحق ہوتے ہیں خواہ تعریف اور ثواب کی صورت میں یا مذمت و سزا کی شکل میں۔ اور فعلی طور پر ان افعال کی بندوں کی طرف نسبت، ایجادی اور خلقتی طور پر اللہ کی طرف ان کی نسبت کے منافی نہیں ہے کیونکہ وہی ان تمام اسباب کا خالق ہے جن کے ذریعے بندوں سے ان کے افعال وجود پذیر ہوئے۔

تقدیر کے منکرین

اسی تقدیر کے مسئلے میں دو فریق گمراہ ہوئے، جیسا کہ بیان کیا جا چکا ہے۔ پہلا فریق قدریہ یعنی منکرین تقدیر کا ہے، یہی لوگ اس امت کے مجوس کہلاتے ہیں جیسا کہ اس کا ذکر بعض مرفوع اور موقوف احادیث میں موجود ہے۔ یہ لوگ تفریط اور انکار تقدیر کے سبب گمراہ ہوئے۔ یہ لوگ یہ سمجھ بیٹھے کہ بندوں کے اپنے افعال کو انجام دینے کے اختیارات اور ان امور کے تعلق سے ان کی مسؤلیت جو قطعی اور یقینی طور پر ثابت ہیں اور اللہ تعالیٰ کی عام تخلیق و مشیت جس پر انبوس دال میں مابین جمع و تطبیق ممکن نہیں کیونکہ ان کے خیال کے مطابق اللہ تعالیٰ کی تخلیق و مشیت اپنے فعل کے سلسلے میں بندوں کی مسؤلیت کو باطل اور پابندی و ذمہ داری کو ساقط کر رہی ہے۔ چنانچہ انہوں نے امر و نہی کے پہلو کو فوقیت دیتے ہوئے خلق و مشیت کے مجموعہ پر الدالت کرنے والے النصوص کو افعال عباد سے الگ کر کے یہ ثابت کر دیا کہ بندہ اپنی قدرت اور اپنے ارادے کے سبب اپنے افعال کا خود خالق ہے۔ گویا کہ انہوں نے اللہ کے ساتھ ایک اور خالق تسلیم کر لیا، جس کے سبب یہ لوگ اس امت کے مجوس کہلائے کیونکہ مجوس بھی یہ گمان کرتے ہیں کہ شر اور تکلیف دہ اشیاء کا خالق شیطان ہے۔ چنانچہ انہوں نے اللہ کے ساتھ شیطان کو بھی خالق مان لیا۔ اسی طرح یہ لوگ بھی اللہ کے ساتھ اس کے بندوں کو بھی خالق تسلیم کرتے ہیں۔

دوسرا گمراہ گروہ وہ ہے جسے "جبریہ" کہا جاتا ہے۔ انہوں نے تقدیر کے اثبات میں اس قدر غلو پسندی سے کام لیا کہ اس بات کے منکر ہو گئے کہ بندے کے لئے بھی کوئی حقیقی فعل ثابت ہے۔ بلکہ ان کے خیال کے مطابق بندے کو نہ تو کسی قسم کی آزادی حاصل ہے اور نہ ہی کسی قسم کا اختیار و فعل، ان کے نزدیک انسان کی حیثیت بالکل پرندے کے

اس پر کی سی ہے جو تند و تیز ہوا کے جھونکوں میں پھنسی ہوئی ہو، ان کے خیال کے مطابق بندوں کی طرف افعال کی نسبت مجازی ہے یعنی ایک بندے کی طرف نماز، روزہ، قتل اور چوری وغیرہ کی نسبت وہی ہے جیسی سورج کی طرف اس کے طلوع ہونے، ہوا کی طرف اس کے چلنے اور بارش کی طرف اس کے نازل ہونے کی نسبت کی جاتی ہے۔ یہ لوگ اپنے اس نقطہ نظر کے سبب اللہ تعالیٰ پر ظلم، تکلیف مالا یطاق اور ناکردہ گناہ کی سزا دینے کا الزام لگاتے ہیں۔ نیز ان حضرات نے بندوں کے مکلف کئے جانے کے سلسلے میں ان کے ساتھ مذاق و لغو کرنے کا الزام عائد کیا ہے۔ اور ساتھ ہی امر و نہی کی حکمتوں کا بھی انکار کر دیا ہے۔ کیا ہی برا ہے ان کا فیصلہ!

ایمان کے باب میں اہل سنت کا موقف

مسئلہ اسماء و احکام کی بحث میں ہم نے اس کا تذکرہ کیا ہے کہ اہل سنت و الجماعت کا یہ عقیدہ ہے کہ ایمان زبان سے اقرار، دل سے اعتقاد اور دین کے جملہ ارکان پر عمل کرنے کا نام ہے اور یہ تینوں امور ایمان میں داخل ہیں گویا مکمل دین ہی ایمان ہے، خواہ ظاہری ہوں یا باطنی، اس کے اصول ہوں یا فروع، ایمان کے لفظ کا اطلاق اسی وقت ممکن ہے جب اس میں یہ تمام امور جمع ہو جائیں ان میں سے کوئی بھی شئی مفقود نہ ہو، چونکہ اعمال و اقوال دونوں ہی ایمان میں داخل ہیں اس لئے اس میں نقص و اضافہ ہو سکتا ہے۔ اطاعت و فرماں برداری کے کاموں سے ایمان میں اضافہ اور ارتکاب معاصی سے اس میں نقص واقع ہوتا ہے جیسا کہ کتاب سنت کے صریح دلائل سے ثابت ہے نیز مشاہدہ بھی یہی بتلاتا ہے کہ مومنین کے عقائد اور ان کے ظاہری و باطنی اعمال میں تفاوت ہے۔

ایمان میں نقص و اضافہ ہونے کے سلسلے میں بہت سے دلائل ہیں، جن میں سے چند یہ ہیں: اللہ تعالیٰ نے مومنین کو تین طبقات میں منقسم کرتے ہوئے فرمایا: ﴿ثُمَّ اورثنا الكتاب الذین اصطفینا من عبادنا فمنہم ظالم لنفسہ ومنہم مقتصد ومنہم سابق بالخیرات باذن اللہ﴾ ”پھر ہم نے کتاب کا وارث اپنے برگزیدہ بندوں کو بنایا تو ان میں سے بعض نے اپنے اوپر ظلم کیا اور بعض نے اعتدال کی راہ اختیار کی، اور بعض نے اللہ کی توفیق سے نیکیوں اور بھلائیوں کی طرف سبقت کی۔“ (فاطر: ۳۲)

خیر کے کاموں میں پہل کرنے والے وہ لوگ ہیں جو واجبات اور مستحبات دونوں کو ادا کرتے ہوئے محرمات اور مکروہ کاموں سے بھی اجتناب کرتے رہے اور انہی لوگوں کا شمار مقررین میں ہوتا ہے۔

”مقتصد“ وہ لوگ ہیں جو صرف واجبات کی ادائیگی اور محرمات سے اجتناب کرتے رہے۔ اور اپنے اوپر ظلم کرنے والے وہ لوگ ہیں جنہوں نے بعض محرمات کا ارتکاب کر لیا اور اپنے اصل ایمان کو باقی رکھتے ہوئے صرف واجبات کی ادائیگی کر دی۔ ایمان میں نقص و اضافے کا ایک پہلو یہ بھی ہے کہ ایمان کے علوم کے سلسلے میں بھی مومنین کے درجات متفاوت ہیں۔ ان میں کچھ لوگ تو ایسے ہیں جن کے پاس ایمان کی مکمل تفصیل اور عقائد کا ایک کثیر حصہ پہنچا جن کے ذریعے ان کے ایمان میں اضافہ ہوا اور ان کا یقین بھی پختہ ہوا، اور انہیں میں سے کچھ ایسے بھی ہیں جو ان سے کم تر ہیں یہاں تک کہ ان کے بعض حضرات کی حالت یہاں تک پہنچ گئی کہ ان کے پاس صرف اجمالی ایمان ہی رہ گیا اس کی تفصیل کی توفیق نہ ہو سکی مگر اس کے باوجود بھی وہ مومن ہی رہے۔ اسی طرح یہ لوگ بہت سی چیزوں مثلاً ظاہری و باطنی اعمال اور طاعات کی کثرت و قلت میں بھی متفاوت ہیں۔

رہے وہ لوگ جن کا مذہب یہ ہے کہ مجرد تصدیق بالقلب کا نام ایمان ہے اس کے اندر نقص و اضافہ کے قبول کرنے کی صلاحیت نہیں ہے جیسا کہ امام ابوحنیفہؒ وغیرہ کا خیال ہے، ان کی دلیل وہی نصوص ہیں جن کا ہم نے تذکرہ کیا۔

نبی اکرم صلی اللہ علیہ وسلم نے ارشاد فرمایا: ”ایمان کے ستر سے زائد شعبے ہیں اس کا سب سے بڑا شعبہ ہے لا الہ الا اللہ کا اقرار، اور سب سے ادنیٰ شعبہ ہے مضر اشیاء کو راستے سے دور کرنا۔“

باوجودیکہ ایمان قول و عمل اور اعتقاد کا مجموعہ ہے ان تمام کا درجہ ایک نہیں ہے بلکہ ایمان میں اصل حیثیت عقائد کی ہے۔ چنانچہ جو شخص ان میں سے کسی ایک کا انکار کر دے جن پر ایمان رکھنا واجب ہے مثلاً اللہ، اس کے فرشتوں، اس کی کتابوں، اس کے رسولوں یا آخرت کے دن یا ان چیزوں میں سے کسی ایک کا انکار کر دے جنہیں انجام دینا یا جن سے بچنا ضروری ہے مثلاً وجوب صلاۃ، وجوب زکاۃ، حرمت زنا اور حرمت قتل

وغیرہ میں سے کسی کا انکار کر دے تو وہ کافر ہے، انکار کرنے والا اس انکار کی وجہ سے ایمان سے خارج ہو جاتا ہے۔

رہا ملت اسلام پر باقی رہنے والا فاسق جو کہ بعض کبار کائنات کی حرمت کے اعتقاد کے باوجود ارتکاب کرتا ہے تو اہل سنت والجماعت اس سے کلی طور پر ایمان کی نفی نہیں کرتے اور نہ معتزلہ و خوارج کی طرح اسے ہمیشہ ہمیش کے لئے جہنم میں دخول کا مستحق قرار دیتے ہیں بلکہ یہ ان کے نزدیک ناقص الایمان مومن ہے جس کے ایمان میں اس کی معصیت کے بقدر نقص واقع ہو چکا ہے یا وہ مومن فاسق ہے اس کو یہ لوگ نہ تو مومن کامل سمجھتے ہیں اور نہ ہی اس کے ایمان کی مطلقاً نفی کرتے ہیں۔

معصیت کے باوجود ایمان کے ثبوت کے سلسلے میں مؤلفؒ نے جو کچھ بیان کیا ہے کتاب و سنت کے دلائل اس کی وضاحت کر رہے ہیں۔ قرآن میں ہے: ﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ﴾ ”اے ایمان والو! تم لوگ میرے دشمن اور اپنے دشمن کو دوست نہ بناؤ۔“ (الممتحنہ: ۱)

اللہ نے معصیت (کافروں سے دوستی کرنا) کے باوجود ایمان کے ساتھ پکارا۔

..... فائدہ ❁

ایمان اور اسلام دونوں شرعی اصطلاح میں وجود کے اعتبار سے متلازم ہیں ان میں سے کسی ایک کا وجود دوسرے کے بغیر نہیں ہو سکتا۔ بلکہ جب بھی صحیح اور کامل ایمان کا وجود ہوگا تو اس کے ساتھ ہی اسلام بھی ہوگا اسی طرح اس کے برعکس بھی۔ اسی لئے کبھی کبھی ان میں سے صرف ایک کا ذکر کر دیا جاتا ہے کیونکہ ان میں سے کسی ایک کا ذکر کر دیا جائے تو اس میں دوسرا بھی داخل ہوتا ہے۔ البتہ جب یہ دونوں لفظ معاً ذکر کئے جاتے ہیں تو اس وقت ایمان سے مراد تصدیق اور اعتقاد، اور اسلام سے مراد انقیاد و ظاہری ہوگا۔ مثلاً ”اقرار باللسان اور عمل بالارکان“ ... لیکن یہ ایمان کے عمومی مفہوم

کے اعتبار سے ہے رہا کامل ایمان تو یہ اسلام کے مقابلے میں خاص ہے۔ اور کبھی ایمان کے بغیر صرف اسلام کا وجود بھی ممکن ہے۔ جیسا کہ اللہ تعالیٰ کے اس قول میں ہے:

﴿قَالَتِ الْأَعْرَابُ آمَنَّا قُل لَّمْ تُؤْمِنُوا وَلَكِن قَوْلُوا أَسْلَمْنَا﴾ ”دیہاتیوں نے کہا کہ ہم ایمان لے آئے (اے نبی) کہہ دو کہ ابھی تم ایمان نہیں لائے، لیکن کہو کہ ہم نے اسلام قبول کر لیا۔“ (الحجرات: ۱۴)

اس آیت میں اللہ تعالیٰ نے منافقین سے ایمان کی نفی کرتے ہوئے ان کے اسلام کی خبر دی ہے۔ اور حدیث جبرئیلؑ میں تو تین مراتب کا ذکر ہے یعنی اسلام، ایمان اور احسان۔ اس سے یہ بات واضح ہوتی ہے کہ ان میں سے ہر ایک اپنے ما قبل کے مقابلے میں خاص ہے۔

فضائل صحابہ اور ان کے مراتب

اس فصل میں مؤلف فرماتے ہیں کہ اہل سنت و الجماعت کے عقیدے کا ایک اصول جس کے ذریعہ وہ منحرف اور گمراہ لوگوں سے ممتاز اور جدا ہوتے ہیں، یہ بھی ہے کہ یہ لوگ صحابہ رسول صلی اللہ علیہ وسلم میں سے کسی ایک صحابی کو بھی گناہ کی طرف منسوب نہیں کرتے نہ ان کے سلسلے میں طعن و تشنیع کرتے ہیں نہ ہی ان کے لئے بغض و حسد رکھتے ہیں اور نہ ہی انہیں ذلیل و حقیر سمجھتے ہیں، چنانچہ ان کے دل اور ان کی زبانیں ایسی تمام چیزوں سے محفوظ ہیں۔ یہ لوگ ان کے سلسلے میں وہی کہتے ہیں جو اللہ تعالیٰ نے ان کی نسبت بیان کیا ہے: ﴿رَبَّنَا اغْفِرْ لَنَا وَلِأَخْوَانِنَا الَّذِينَ سَبَقُونَا بِالْإِيمَانِ﴾ ”اے ہمارے رب! ہمیں معاف کر دے اور ہمارے ان بھائیوں کو بھی جو ہم سے پہلے ایمان لائے۔“ (الحشر: ۱۰)

یہ دعا ان لوگوں کی جانب سے ہے جو صحابہ کرام کے بعد اس دنیا میں تشریف لائے اور احسان کے ساتھ ان کی اتباع و پیروی کی صحابہ کے حق میں ان کی یہ دعا ان کی جانب سے ان کی کامل محبت اور ان کی جانب سے ان کی ثناء و تحسین پر دل ہے۔ صحابہ کرام اپنی فضیلت و سبقت اور اپنی عظیم اولیت اور رسول کے ساتھ ان کی خصوصی وابستگی اور امت کے تمام افراد پر اپنے احسانات کے سبب اس محبت و تکریم کے مستحق ہیں، اس لئے کہ انہوں نے ہی ان تمام امور کو لوگوں تک پہنچایا جو نبی صلی اللہ علیہ وسلم ان کے پاس لیکر آئے، امت کے تمام افراد کے پاس جو بھی علم اور خبر ہے وہ سب انہی کے واسطے سے ان تک پہنچی ہے۔

اہل سنت و الجماعت صحابہ کرام کی توقیر اور ان کا احترام اپنے نبی کی فرماں برداری کی غرض سے بھی کرتے ہیں کیونکہ آپ نے انہیں برا بھلا کہنے اور ان کی توہین کرنے سے منع کیا ہے۔ آپ صلی اللہ علیہ وسلم نے ان کے تعلق سے اس بات کی بھی

وضاحت کر دی کہ آپ صلی اللہ علیہ وسلم کے کسی ایک صحابی کا عمل قلیل کسی دوسرے شخص کے عمل کثیر کے مقابلے میں بھی افضل ہے، یہ ان کے کامل اخلاص اور صدق ایمان کی علامت و دلیل ہے۔

پھر مؤلف نے صحابہ کرام کے آپسی مراتب بیان کرتے ہوئے فرمایا: اہل سنت والجماعت صلح حدیبیہ سے قبل انفاق فی سبیل اللہ اور جہاد کرنے والے صحابہ کرام کو ان صحابہ سے افضل قرار دیتے ہیں جنہوں نے اس کے بعد انفاق و جہاد کیا۔ اس سلسلے میں نص قرآنی کے موجود ہونے کی وجہ سے... اللہ تعالیٰ قرآن میں فرماتا ہے: ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلًا أُولَئِكَ أَطْرَفَ اللَّهُ مِنْ الَّذِينَ أَنْفَقُوا مِنْ بَعْدِ وَقَاتِلُوا وَكَلَّا وَعَدَّ اللَّهُ الْحَسَنَىٰ﴾ ”تم میں سے کوئی اس کے برابر نہیں ہو سکتا جس نے صلح حدیبیہ سے قبل خرچ کیا اور جہاد کیا وہ لوگ درجہ میں ان سے زیادہ اونچے ہیں جنہوں نے صلح حدیبیہ کے بعد خرچ کیا جہاد کیا۔ اللہ نے ہر ایک سے جنت کا وعدہ کیا ہے۔“ (الحدید: ۱۰)

مؤلف نے ”فتح“ کی تفسیر صلح حدیبیہ سے کی ہے اور یہی مشہور ہے، اور یہی بات صحیح حدیث سے بھی ثابت ہے کہ ”سورۃ الفتح“ صلح حدیبیہ کے فوراً بعد نازل ہوئی تھی۔ اس صلح کو فتح کہنے کی وجہ یہ ہے کہ اس کے نتیجے میں اسلام کے غلبے اس کی قوت و شوکت اور اس کے پھیلاؤ کے سلسلے میں بڑے ہی دور رس نتائج سامنے آئے۔

پھر انصار و مہاجرین کے سلسلے میں اہل سنت کے موقف کو واضح کرتے ہوئے فرماتے ہیں کہ ”اور اسی طرح یہ لوگ مہاجرین کو انصار پر فضیلت دیتے ہیں“..... اس کی وجہ یہ ہے کہ مہاجرین میں معاد و وصف جمع ہو گئے تھے۔ نصرت اور ہجرت۔ اسی لئے تمام خلفاء راشدین اور بقیہ دس صحابہ کرام بھی مہاجرین میں سے تھے۔ قرآن کی سورہ تو بہ اور سورہ حشر میں مہاجرین کی انصار پر فوقیت کا ذکر ہے۔ یہ فضیلت اور برتری ایک مکمل جماعت کی دوسری مکمل جماعت پر ہے۔ یہ حقیقت اس کے منافی نہیں کہ انصار میں بھی ایسے افراد ہیں جو بعض مہاجرین سے افضل ہیں۔

ابوبکر رضی اللہ عنہ سے منقول ہے کہ انہوں نے سقیفہ کے دن اپنے خطبے میں کہا تھا: ”ہم مہاجرین اسلام قبول کرنے کے اعتبار سے بھی فوقیت رکھتے ہیں، ہم تم سے پہلے مسلمان ہوئے اور تم پر قرآن کو ہم نے پیش کیا، اس لئے امیر ہم ہیں اور وزیر تم میں سے ہوں گے.....“

مؤلف آگے فرماتے ہیں: ”اہل سنت والجماعت اس پر بھی ایمان رکھتے ہیں کہ اللہ نے اہل بدر کے تعلق سے جن کی تعداد تین سو تیرہ تھی یہ فرمایا: ﴿اعملوا ما شئتم فقد غفرت لکم﴾ ”تم لوگ جو جی چاہے کرو کیونکہ میں نے تمہاری مغفرت فرمادی ہے۔“

عمر بن خطاب رضی اللہ عنہ نے جب حاطب بن ابی بلتعہ (جو بدر میں شریک ہو چکے تھے) کے قتل کا ارادہ کیا ان کے بذریعہ مکتوب قریش کو آپ صلی اللہ علیہ وسلم کی آمد کی اطلاع دینے کی وجہ سے، تو اس وقت آپ نے فرمایا اے عمر! تم نہیں جانتے شاید اللہ تعالیٰ اہل بدر سے خوب واقف ہے اسی لئے فرمایا ﴿اعملوا ما شئتم فقد غفرت لکم﴾ ”تم جو چاہو عمل کرو میں نے بخش دیا۔“

مؤلف ”اہل سنت کے عقیدے کو بیان کرتے ہوئے کہتے ہیں: ”اہل سنت کا یہ عقیدہ ہے کہ جہنم میں ہر وہ شخص داخل نہ ہوگا جس نے درخت کے نیچے بیعت رضوان میں شرکت کی تھی“..... کیونکہ اللہ کے نبی صلی اللہ علیہ وسلم نے انہیں جنت کی بشارت دی ہے اور اللہ تعالیٰ نے بھی ان کے تعلق سے قرآن میں فرمایا: ﴿لقد رضی اللہ عن المؤمنین اذ یبایعونک تحت الشجرة﴾ ”یقیناً اللہ تعالیٰ مومنین سے راضی ہو گیا جب وہ (اے نبی) تم سے درخت کے نیچے بیعت کر رہے تھے۔“ (الفح: ۱۸)

یہ رضامندی ان کی تعذیب سے مانع ہے اور ان کے لئے عزت و اکرام اور جزائے خیر کو لازم کرنے والی ہے۔

آگے فرماتے ہیں ”اور اہل سنت ہر اس شخص کے لئے جنت کی شہادت دیتے ہیں جن کے لئے نبی اکرم صلی اللہ علیہ وسلم نے شہادت دی ہے عشرہ مبشرہ اور ثابت بن

سماش وغیرہ“.....

عشرہ مبشرین یہ ہیں: ابو بکر رضی اللہ عنہ، عمر رضی اللہ عنہ، عثمان رضی اللہ عنہ، علی رضی اللہ عنہ، طلحہ رضی اللہ عنہ، زبیر رضی اللہ عنہ، سعد بن ابی وقاص رضی اللہ عنہ، سعید بن زید رضی اللہ عنہ، عبدالرحمان بن عوف رضی اللہ عنہ، ابو عبیدہ بن جراح رضی اللہ عنہ، اور ان کے علاوہ دوسرے صحابہ کرام جنہیں آپ نے جنت کی بشارت دی ہے وہ ثابت بن قیس، عکاشہ بن محسن اور عبداللہ بن سلام رضی اللہ عنہم اجمعین ہیں، اور ہر وہ صحابی جن کے جنتی ہونے کے سلسلے میں حدیث صحیحہ وارد ہے۔

خلفائے راشدین کے متعلق مؤلف فرماتے ہیں ”اہل سنت اس بات کا بھی اقرار و اعتراف کرتے ہیں کہ جو امیر المؤمنین علی بن ابی طالب رضی اللہ عنہ اور دیگر صحابہ کرام سے تو اتر کے ساتھ منقول ہے کہ آپ صلی اللہ علیہ وسلم کے بعد اس امت میں افضل شخص ابو بکر پھر عمر رضی اللہ عنہما ہیں“..... مروی ہے کہ علیؑ نے یہ بات کوفہ کے منبر سے فرمائی تھی اور ان سے ایک بڑی جماعت نے سنا وہ کہہ رہے تھے: ”رسول اللہ صلی اللہ علیہ وسلم کے انتقال کے ساتھ ہی ہمیں معلوم ہو گیا کہ آپ صلی اللہ علیہ وسلم کے بعد ہم میں سب سے افضل ابو بکرؓ ہیں، اور ابو بکرؓ کی وفات کے ساتھ ہی ہمیں یہ معلوم ہو گیا کہ ان کے بعد ہم میں سے سب سے افضل عمرؓ ہیں۔“

صاحب کتاب آگے فرماتے ہیں ”اہل سنت عثمانؓ کو تیسرے اور علیؑ کو چوتھے نمبر پر تسلیم کرتے ہیں“..... جمہور اہل سنت کا مسلک یہی ہے خلفائے راشدین کی ایک دوسرے پر فضیلت خلافت میں ان کی ترتیب کی بنیاد پر ہے چونکہ صحابہؓ نے بیعت خلافت میں عثمانؓ کو علیؑ پر ترجیح دی اس لئے یہ لوگ عثمانؓ کو علیؑ سے افضل تسلیم کرتے ہیں۔

بعض اہل سنت علیؑ کو افضل قرار دیتے ہیں کیونکہ ان کی خصوصیت و منفبت میں وارد آثار کی تعداد زیادہ ہے جب کہ بعض لوگ اس سلسلے میں توقف اور سکوت کا دامن تھامے ہوئے ہیں۔ بہر سائر یہ تہذیبی و تفضیلی معاملہ جیسا کہ مؤلف نے ذکر کیا ہے کچھ

ایسا بنیادی مسئلہ نہیں ہے جس میں کوئی قدر اختلاف رائے سے گمراہ قرار دیا جائے بلکہ یہ ایک فرعی مسئلہ ہے جس میں اختلاف کی گنجائش موجود ہے۔ البتہ باخلافت کا مسئلہ تو اس سلسلے میں یہ امتیاز رکھنا واجب ہے کہ نشان کی خلافت صحیح اور برحق تھی کیونکہ یہ ان چھ افراد کے مشورے سے عمل میں آئی تھی جسے منہ سے اپنے بعد خلیفہ منتخب کرنے کے لئے متعین کیا تھا۔ جو یہ خیال رکھے کہ نشان کی خلافت باطل تھی علیٰ ان سے زیادہ خلافت کے حقدار تھے تو وہ بدعتی اور بھٹکا ہوا انسان ہے اور اس پر تشیع کی چھاپ ہے اور ساتھ ہی اس کا یہ قول مہاجرین و انصار پر ٹیپ لگانے کے مترادف ہے۔

..... اہل بیت

آپ صلی اللہ علیہ وسلم کے اہل بیت وہ ہیں جن پر صدقہ حرام ہے اور وہ ہیں آل علیؑ، آل جعفرؑ، آل عقیلؑ، آل عباسؑ، ان سب کا تعلق بنی ہاشم سے ہے، اور بنوالمطلب بھی انہیں میں سے ہیں کیونکہ آپ صلی اللہ علیہ وسلم نے ان کے متعلق فرمایا ہے ”وہ لوگ ہم سے کبھی الگ نہیں ہوئے نہ تو عہد جاہلیت میں اور نہ ہی عہد اسلام میں۔“

چنانچہ اہل سنت والجماعت ان کے مقام اور آپ صلی اللہ علیہ وسلم سے ان کی قرابت کی رعایت کرتے ہیں نیز ان کے اسلام میں پہلے آنے اور اللہ کے دین کی نصرت و تائید میں بہتر کارکردگی کے سبب وہ ان سے محبت رکھتے ہیں۔

”غدیر خم“ (جہاں آپ نے اہل بیت کے تعلق سے صحابہ کرام کو وصیت فرمائی تھی) اس کے بارے میں کہا جاتا ہے کہ یہ ایک رنگ ساز کا نام ہے اس نام کی طرف ”غدیر“ کی اضافت کر دی گئی ہے، یہ مکہ اور مدینہ کے درمیان مقام ”بجھہ“ میں واقع ہے، ایک خیال یہ بھی ہے کہ خم وہاں کسی جھاری کا نام تھا اس کی جانب ”غدیر“ کو منسوب کر دیا گیا۔

آپ نے اپنے چچا سے فرمایا ”قسم اس ذات کی جس کے ہاتھ میں میری جان

ہے لوگ اس وقت تک مومن نہیں ہو سکتے جب تک کہ وہ تم لوگوں سے اللہ اور میری قرابت کی وجہ سے محبت نہیں کریں گے۔“

اس کا مفہوم یہ ہے کہ کسی بھی شخص کا ایمان اس وقت تک کامل نہیں ہو سکتا جب تک کہ وہ اللہ کے لئے آپ کے اہل بیت سے محبت نہ کرنے لگے۔

۱۔ ... کیونکہ ان کا شمار اس کے ان اولیاء اور فرماں برداروں میں ہوتا ہے جن سے محبت و موالات رکھنا واجب ہے۔

۲۔۔۔۔۔ کیونکہ رسول اللہ کی جانب سے ان کا مرتبہ اور درجہ بہت ہی بلند ہے اور ان کا نسب نامہ بھی آپ سے متصل ہے۔

ازواج مطہرات

آپ صلی اللہ علیہ وسلم کی ازواج مطہرات وہ ہیں جن سے آپ نے عقد کیا تھا۔ ان میں سب سے پہلی خدیجہ بنت خویلہ ہیں۔ آپ نے بعثت سے قبل مکہ کے اندران سے عقد کیا تھا جب کہ آپ کی عمر پچیس سال تھی۔ خدیجہ رضی اللہ عنہا عمر میں آپ سے پندرہ سال بڑی تھیں۔ ان کے انتقال تک آپ نے کسی دوسری عورت سے عقد نہیں کیا، ابراہیم کے سوا آپ کی تمام اولاد انہیں کے لطن سے ہوئیں۔ یہ وہ خاتون ہیں جو آپ پر سب سے پہلے ایمان لائیں اور رسالت کی ذمہ داریوں کو اٹھانے اور سنبھالنے کے سلسلے میں آپ کی حوصلہ افزائی کی، ہجرت سے تین سال قبل پینسٹھ سال کی عمر میں ان کا انتقال ہوا۔

ان کے بعد آپ نے سوڈہ بنت زمعہ سے عقد فرمایا اور پھر عائشہؓ سے جب کہ ان کی عمر چھ سال کی تھی عقد فرمایا اور جب آپ مدینہ ہجرت کر گئے تو عائشہؓ کی رخصتی ہوئی اس وقت ان کی عمر نو سال تھی۔

آپ کی ازواج مطہرات میں ام سلمہؓ بھی ہیں ان سے آپ نے ان کے شوہر ابو سلمہ کے انتقال کے بعد نکاح کیا۔ اور زینبؓ بنت جحش سے آپ نے اس وقت عقد فرمایا

جب ان کے شوہر زید بن حارثہ نے انہیں طلاق دے دی، ان کی خصوصیت یہ ہے کہ آپ کا ان سے عقد خود اللہ تعالیٰ نے کیا تھا۔

ان کے علاوہ جو یہ بنت حارث، صفیہ بنت حمی، حفصہ بنت عمر اور زینب بنت خزیمہ یہ سب امہات المؤمنین ہیں اور یہی آخرت میں بھی آپ کی بیویاں ہوں گی، ان سب میں سب سے افضل خدیجہ و عائشہ رضی اللہ عنہما ہیں۔

اہل سنت والجماعت کا صحابہ کی شان میں اہل بدعت کے اقوال سے اظہار براءت مؤلف "بعض گمراہ فرقوں کے موقف کی طرف اشارہ کرتے ہوئے کہتے ہیں:

"اہل سنت والجماعت روافض کے انداز فکر اور طرز عمل سے براءت کا اظہار کرتے ہیں جو صحابہ کرام سے بغض رکھتے ہیں اور انہیں برا بھلا کہتے ہیں، اسی طرح ان نواصب کے موقف سے بھی براءت ظاہر کرتے ہیں جو اہل بیت کو اپنے قول و فعل سے تکلیف پہنچاتے ہیں۔".....

مؤلف کہنا یہ چاہتے ہیں کہ اہل سنت روافض کے اس طرز عمل سے براءت کا اظہار کرتے ہیں جو کہ علیؑ اور اہل بیت کی شان میں غلو اور ان کے علاوہ دوسرے صحابہ کرام سے بغض و عداوت رکھنے اور انہیں برا بھلا کہنے اور ان کی تکفیر پر مشتمل ہے۔ انہیں روافض کے نام سے موسوم کرنے والے سب سے پہلے شخص "زید بن علی" ہیں کیونکہ روافض نے ان سے مطالبہ کیا تھا کہ وہ شیخین کی امامت سے براءت کا اظہار کریں تاکہ لوگ آپ سے بیعت کر لیں لیکن انہوں نے ان کی بات ماننے سے انکار کر دیا نتیجہ لوگ ان سے الگ ہو گئے۔ زید بن علی نے ان سے کہا: "رفضتمونسی" تم لوگوں نے مجھے الگ کر دیا۔ اسی دن سے ان لوگوں کا نام رافضہ ہو گیا، اور اسی نام سے موسوم ہونے لگے، ان میں بہت سارے فرقے ہیں، بعض غلو پسند ہیں تو بعض ان سے کمتر۔

اسی طرح اہل سنت والجماعت "نواصب" کے انداز فکر سے بھی اپنی براءت کا اظہار کرتے ہیں جنہوں نے محض سیاسی اسباب و معاملات کی بنیاد پر آپ کے اہل بیت

سے عداوت کا اظہار کیا، لیکن یہ فرقہ اس وقت مفقود ہو چکا ہے۔

مشاجرات صحابہ اور اہل سنت والجماعت

اہل سنت والجماعت صحابہ کرام کے مابین پیدا ہونے والے نزاعات اور مشاجرات کے سلسلے میں بحث و گفتگو کرنے سے اعراض کرتے ہیں، بالخصوص ان مشاجرات کے تعلق سے جو شہادت عثمانؓ کے بعد علیؓ، طلحہ اور زبیر رضی اللہ عنہم کے مابین ہوئے اور جو اس کے بعد علیؓ، معاویہ اور عمر و بن عاص رضی اللہ عنہم کے مابین ہوئے۔ اہل سنت کی رائے کے مطابق ان حضرات پر طعن و تشنیع پر مشتمل جو روایات منقول ہیں وہ یا تو کذب و افتراء کے قبیل سے ہیں یا ان میں تحریف سے کام لیتے ہوئے زیادتی کی آمیزش کی گئی ہے۔ اور اس سلسلے میں جو روایات صحیح وارد ہوئی ہیں ان میں انہیں معذور سمجھتے ہوئے کہتے ہیں کہ یہ لوگ مجتہد تھے اس کے ساتھ ساتھ ان کے حق میں کسی چھوٹے یا بڑے گناہ سے براءت کا دعویٰ نہیں کیا جاسکتا لیکن انہیں ان کی اولیت ان کے فضائل آپؐ کی صحبت اور آپ کے ساتھ ان کے جہاد میں شرکت کے سبب جو خصوصیات حاصل ہیں ان کی بنیاد پر ان کی جانب سے ہونے والی لغزشیں یقینی طور پر معاف ہو سکتی ہیں، نیز یہ لوگ آپ کی شہادت و گواہی کے بموجب خیر القرون اور سب سے افضل ہیں۔ یہاں تک کہ ان کا ایک مدیانصف مدافق بعد میں آنے والوں کے احد کے برابر سونا خیرات کرنے سے بھی افضل اور بہتر ہے۔ ان کی بے شمار نیکیوں کے سبب ان کی خطائیں معاف کر دی گئی ہیں۔

یہاں مؤلفؒ کا مقصد صحابہ کرام سے اس بات کی نفی کرنا ہے کہ صحابہ میں کوئی ایسا رہا ہو جو اس قسم کے گناہ پر اصرار کرتے ہوئے اس دنیا سے رخصت ہوا ہو جو اللہ تعالیٰ کی ناراضگی کا موجب ہو، بلکہ معاملہ تو یہ ہے کہ اگر فعلاً ان سے کسی خطا کا صدور ہو بھی گیا ہو تو مؤلفؒ کے ذکر کردہ ان امور میں سے کوئی ایک ضرور ہوگا۔

- ۱۔ یا تو موت سے قبل ہی اپنے اس گناہ سے توبہ کر لیا ہوگا۔
 - ۲۔ یا اعمالِ حسنہ کے سبب سے ان کے گناہ مٹ گئے ہوں گے۔
 - ۳۔ یا بحالتِ اسلام ان کے سابقہ اعمالِ حسنہ کے سبب ان کی مغفرت ہو گئی جیسا کہ احسابِ بدر اور بیعت رضوان میں شرکت کرنے والے صحابہ کرام کی مغفرت ہوئی۔
 - ۴۔ یا آپ کی شفاعت کی وجہ سے صحابہ کرام آپ کی شفاعت کے سبب سب سے خوش قسمت ہوں گے، نیز یہ لوگ آپ کی شفاعت کے سبب سے زیادہ حقدار بھی ہیں۔
 - ۵۔ یادِ نبوی زندگی میں کسی ایسی آزمائش میں مبتلا کئے گئے جس کے سبب ان کے گناہ مٹ گئے۔
- صحابہ کرام کے تعلق سے اس قسم کا اعتقاد رکھنا جب ان سے سرزد خطاؤں کے سلسلے میں واجب اور ضروری ہے تو ان امور کے سلسلے میں ان کے متعلق کس قسم کا عقیدہ رکھنا ضروری ہوگا جو اجتہادی قسم کے ہیں جن میں خطا معاف ہے۔ پھر اس پر مزید یہ کہ اگر ان امور کا جن میں ان سے خطا سرزد ہوئی ہے ان امور سے موازنہ کیا جائے جو کہ ان کے محاسن اور ان کے فضائل پر مشتمل ہیں تو ان خطاؤں کی حیثیت سمندر میں ایک قطرہ کے برابر بھی نہیں ہے۔ چنانچہ اللہ تعالیٰ جس نے اپنے نبیؐ کو منتخب فرمایا اسی نے ہی اپنے اس نبی کے لئے ان کے اصحاب کو بھی منتخب کیا ہے۔ یہ لوگ انبیاء کے بعد سب سے افضل اور اس امت کے ممتاز اور چمکندہ لوگ ہیں جو کہ تمام امتوں میں سب سے افضل امت ہے۔

جو شخص صحابہ کرام کی شان میں مؤلف کے اختیار کئے ہوئے موقف پر غور کرے گا تو اسے ان جاہل و تعصب پسند حضرات کی جانب سے ان پر لگائے گئے الزامات اور بے بنیاد دعوؤں پر حد درجہ تعجب محسوس ہوگا۔ ان کی طرف سے کی گئی تمام

افترا بازیاں اور من گھڑت خیالات کچھ اس نوعیت کے ہیں جو صحابہ کرام کی حیثیت اور ان کے مرتبے سے متضاد ہونے کے ساتھ ساتھ ان کی شان و مرتبے کو اصل پوزیشن سے گرانے کے مترادف ہیں نیز ان کے سلسلے میں اہل سنت کے اجماع میں شگاف پیدا کرنے کے بھی مترادف ہیں۔

کرامات اولیاء کے باب میں اہل سنت کا عقیدہ

اللہ رب العزت کی طرف سے اس کے انبیاء کی ہدایات پر عمل کرنے اور ان کی تابعداری کرنے والوں کے حق میں وقوع کرامات کے تعلق سے قرآن و سنت میں تو اتر کے ساتھ نصوص وارد ہوئے ہیں۔ نیز قدیم و جدید دور کے بہت سے واقعات بھی ان کی نشاندہی کرتے ہیں۔

کرامت: کسی بھی ایسے خلاف عادت واقعے کو کرامت کہا جاتا ہے جسے اللہ تعالیٰ اپنے کسی ولی کے ہاتھ سے کسی دینی یا نبوی معاملے میں اس کی اعانت کرتے ہوئے ظاہر کرے۔ معجزہ اور کرامت کے مابین فرق یہ ہے کہ معجزہ دعویٰ رسالت سے متصل ہوتا ہے جب کہ کرامت کا تعلق رسالت کے دعوے سے نہیں۔

کرامات کی مصلحت اور ان کی حکمتیں

۱۔ کرامت مثل معجزہ کے ہے جو اللہ تعالیٰ کی کمال قدرت اور اس کی مشیت کے نفاذ پر پورے طور پر دلالت کرتی ہے، جس سے یہ ثابت ہوتا ہے کہ اللہ تعالیٰ اپنے ارادوں میں نہایت ہی فعال ہے۔ اور ان ظاہری و طبعی اسباب و ضوابط سے ہٹ کر بھی کچھ ایسے اسباب و ضوابط ہیں جنہیں صرف وہی انجام دے سکتا ہے، وہاں تک نہ تو کسی انسان کا علم پہنچ سکتا ہے اور نہ ہی اس کا کوئی عمل دخل۔

انہیں کرامات کے سلسلے میں ایک ہے واقعہ اصحاب کہف اور ان پر واقع ہونے

والی وہ نیند اس لمبی مدت میں ڈال دی تھی ساتھ ان کے بدنوں کا تحلیل و فنا ہونے سے محفوظ رکھنا۔ اور انہیں کرامات میں سے ایک ہے مریم علیہا السلام پر اللہ تعالیٰ کا فضل کرنا انہیں اس وقت روزی پہنچا کر جب کہ وہ محراب کے اندر تھیں حتیٰ کہ زکریا علیہ السلام بھی اس سے تعجب کر بیٹھے اور مریم سے سوال کیا: ”یہ سب تمہارے پاس کہاں سے آیا؟“ اسی طرح ایک بڑی کرامت ہے مریم علیہا السلام کا بلائسی واسطہ بشر کے حاملہ ہو جانا اور ان سے عیسیٰ کی ولادت، اور عیسیٰ کا عہد طفولیت ہی میں کلام کرنا۔

۲..... کرامات اولیاء کا وقوع درحقیقت انبیائے کرام کے لئے معجزہ ہے کیونکہ اولیاء کی جانب سے کرامتوں کا صدور و وقوع انبیائے کرام کی متابعت کرنے اور ان کی ہدایات پر عمل پیرا ہونے کے سبب ہی ہوتا ہے۔

۳..... کرامات اولیاء درحقیقت ان کے لئے خوشخبری و بشارت ہے جسے اللہ نے دنیا ہی میں ظاہر کر دیا۔ بشارت سے مراد ہر وہ امر جو اللہ تعالیٰ سے ان کی قربت اور ان کے بہترین انجام کی ضامن ہے اور کرامات کا تعلق انہیں چیزوں سے ہے۔

اس امت میں برابر کرامات کا وجود رہا ہے اور قیامت تک اس کا سلسلہ منقطع نہ ہوگا، اس کی سب سے بڑی دلیل ہے مشاہدہ!... فلاسفہ انبیاء کرام کے معجزات کی طرح کرامات کے بھی منکر ہیں۔ کرامات کے منکرین میں معتزلہ اور بعض اشاعرہ بھی ہیں ان کے پاس ان کے انکار کا سب سے بڑا سبب ہے ان کا یہ دعویٰ ہے کہ کرامات کو تسلیم کرنے کی صورت میں معجزات سے التباس لازم آتا ہے جب کہ ان کا یہ دعویٰ بے بنیاد اور باطل ہے کیونکہ جیسا کہ ہم نے کہا کہ کرامت دعویٰ رسالت سے متصل نہیں ہوتی۔

لیکن یہاں ان شیطانی اعمال و شعبہ بازیوں سے آگاہ ہونا ضروری ہے، جنہیں بدعتی اصحاب طریقت جو خود کو صوفی کا نام دیتے انجام دیتے ہیں، جیسے آگ میں داخل ہو جانا، خود کو ہتھیار سے مارنا، ازدہوں کو پکڑ لینا اور غیب کی خبریں دینا ان باتوں کا کرامات سے کوئی تعلق نہیں، کرامات تو اللہ کے سچے اولیاء کیلئے ہیں، یہ تو شیطان کے اولیاء ہیں۔

منہج اہل سنت والجماعت

اس فصل میں اصولی مسائل کی تعیین کے بعد دین کے تمام اصولی و فردی احکام کے استنباط کے سلسلے میں اہل سنت والجماعت کے منہج کو بیان کیا گیا ہے۔ اور اس سلسلے میں ان کا یہ منہج تین اصولوں پر قائم ہے۔

۱۔۔۔ اللہ کی کتاب جو کہ سب سے اچھا اور سچا کلام ہے یہ اوّل اللہ کے کلام پر کسی کے بھی کلام کو ترجیح نہیں دیتے۔

۲۔۔۔ سنت رسول اور آپ کی جانب سے منقولہ جملہ ہدایات اور نظام، اہل سنت والجماعت ان پر کسی دوسرے انسان کے طریقے اور نظام کو فوقیت نہیں دیتے۔

۳۔۔۔ اجماع، جو کہ بدعت و خرافات اور تفرق و انتشار کے ظہور سے قبل اس امت کے صدر اول میں واقع ہوا تھا۔

صدر اول کے اجماع کے بعد آئے ہوئے لوگوں کے اقوال و مذاہب کو ان تینوں اصول یعنی قرآن و سنت اور اجماع کی کسوٹی پر جانچا اور پرکھا، اگر یہ ان کے موافق ہوئے تو انہیں قبول کر لیا اور نہ رد کر دیا، خواہ ان کا کہنے والا کوئی بھی ہو، اور یہی منہج، معتدل اور صراط مستقیم ہے جس پر چلنے والا کبھی بھٹک نہیں سکتا اور جس کی اتباع کرنے والا کبھی نامراد نہیں ہو سکتا۔

یہ طریقہ اور منہج نصوص کے ساتھ کھلواڑ کرتے ہوئے کتاب اللہ کی تاویل، صحیح احادیث کا انکار اور اجماع سلف کی پرواہ نہ کرنے والوں اور بغیر عقل و بصیرت ہر قول کو رطب و یابس صحیح و مستقیم کی پرواہ کئے بغیر تسلیم کر لینے والوں کے مابین میانہ روی اور اعتدال پسندی پر مبنی ہے۔

اہل سنت والجماعت کے اوصاف و اخلاق

مؤلف نے اس فصل میں مکارم اخلاق کا ایک مجموعہ اور اس کی نہت بیان فرمائی ہے جن سے اہل سنت والجماعت متصف ہیں۔ مثلاً
 ۱۔۔۔ امر بالمعروف، نہی عن المنکر۔

معروف: ہر اس تہی کو کہا جاتا ہے جس کا حسن اور اچھائی شریعت اور عقل دونوں سے معلوم ہو۔

منکر: شرعی و عقلی اعتبار سے ہر قبیح شئی منکر کہلاتی ہے۔

اہل سنت اس فریضے کو شریعت کی طرف سے واجب کردہ سمجھ کر ادا کرتے ہیں جیسا کہ آپ نے ارشاد فرمایا: ”تم میں سے جو شخص کسی برائی کو دیکھے تو اسے اپنے ہاتھ سے روک دے، اگر طاقت نہیں ہے تو زبان سے اور اگر اس کی بھی طاقت نہ ہو تو دل سے (اسے برا جانے) اور یہ ایمان کا کمزور ترین درجہ ہے۔“ (مسلم)

۲۔۔۔۔۔ جمعہ، جماعت، حج اور جہاد میں امراء کے ساتھ حاضر ہونا، خواہ وہ امراء کیسے بھی کیوں نہ ہوں، کیونکہ آپ نے فرمایا ہے ”ہر نیک و فاجر کے پیچھے نماز پڑھ لو۔“
 ۳۔۔۔۔۔ ہر مسلمان کے ساتھ خیر خواہی کرنا، کیونکہ آپ کا ارشاد ہے ”دین سراسر خیر خواہی کا نام ہے۔“

۴۔۔۔۔۔ ایک دوسرے کے ساتھ نرمی، محبت اور نصرت و مدد کے برتاؤ وغیرہ جیسی ایمانی اخوت و بھائی چارگی کے نتیجے میں واجب ہونے والی چیزوں کی صحیح فہم۔ جیسا کہ ان احادیث کا منشا ہے جن میں آپ نے مؤمن کو سیسہ پلائی ہوئی دیوار اور اس عمارت سے تشبیہ دی ہے جس کی ایٹھیں باہم مربوط ہوں۔ یا ایسے جسم سے تشبیہ دی ہے جس کے اعضاء ایک دوسرے سے مربوط ہوتے ہیں۔

۵۔۔۔۔۔ خیر اور مکارم اخلاق کی دعوت۔ چنانچہ یہ لوگ مصائب پر صبر، نعمت پر شکر

ادا کرنے اور اللہ کی قضاء و قدر پر راضی رہنے وغیرہ کی دعوت دیتے ہیں۔

ان کے علاوہ تمام امور بھی ہیں جنہیں مؤلف نے ذکر کیا ہے۔

اس کے بعد مؤلف نے دین خالص کو مضبوطی کے ساتھ پکڑنے والوں کا تذکرہ

فرماتے ہوئے کہا ”وہ یہی اہل سنت و الجماعت ہیں ان میں صدیقین، شہداء اور صالحین

ہیں ... اور انہیں میں دین و دعوت کے مجددین اور رشد و ہدایت کے آئمہ ہوا کرتے

ہیں“

صدقہ: مبالغے کا صیغہ ہے اس کا معنی ہے بہت زیادہ تصدیق کرنے والا،

اس امت کے صدیق اول ابو بکر رضی اللہ عنہ ہیں۔

الشہداء: یہ شہید کی جمع ہے، شہید وہ شخص ہے جو معرکے میں قتل کیا جائے۔

متن میں ایک جگہ ”الابدال“ کا لفظ آیا ہے اس سے مراد وہ لوگ ہیں جو اس دین کی تجدید

اور اس کے دفاع میں ایک دوسرے کے بعد آتے رہے ہیں۔ جیسا کہ حدیث میں ہے:

اللہ تعالیٰ اس امت میں ہر سو سال کے بعد ایک ایسے شخص کو بھیجتا ہے جو اس کے دین کی

تجدید کرتا ہے۔ واللہ اعلم

فہرست مضمومات













3	عرض ناشر
5	پیش لفظ
9	تسمیہ
13	حمد کی تحقیق
14	حمد و مدح کے مابین فرق
15	رسول
15	رسول و نبی کے مابین فرق
15	حدی کا مفہوم
18	کلمہ توحید کا مفہوم
19	عبادت
21	مفہوم صلاۃ کی تعیین
23	فرقہ تاجیہ
24	سنت اور جماعت کا معنی
24	چھ ایمانیاتی امور: ایمان باللہ.....
29	ذات باری تعالیٰ اور اس کی صفات کے تعلق۔ بل سنت کا موقف
30	تحریف و تعطیل اور دونوں کے مابین فرق
32	الحاد کا مفہوم
35	اللہ کی ذات کو اس کی مخلوق پر قیاس کرنا
35	قیاس تمثیل
36	قیاس شمول
36	قیاس اولیٰ

37	صفات کے باب میں وارد نصوص کی حیثیت
40	باب صفات میں نفی و اثبات
43	صراط مستقیم
44	سورۃ اخلاص
47	آیۃ الکرسی
52	اللہ تعالیٰ کی چار صفات الاول والآخر والظاهر والباطن
54	صفت علم اور بعض صفات
57	اللہ تعالیٰ کے صفت علم کے ساتھ متصف ہونے پر عقلی دلائل
60	صفت سمع و بصر کا اثبات
62	مشیت و ارادہ کی توحیح۔ ارادہ کو نیہ و ارادہ شرعیہ
65	اللہ تعالیٰ کی اپنے بندوں سے محبت کا بیان
70	اللہ تعالیٰ کا صفت رحمت سے متصف ہونا
73	صفت رضا و غضب
76	صفت مجبیٰ کا اثبات اور منکرین کا رد
78	اثبات وجہ اور منکرین کا رد
80	اثبات صفت ید اور منکرین کا رد
83	اثبات صفت عین
85	اثبات صفت سمع و بصر
88	اللہ تعالیٰ کی طرف مکروکید کی نسبت
90	اللہ تعالیٰ کی چند صفات علو، قدرت، رحمت، مغفرت اور عزت وغیرہ کا اثبات
93	بعض سلبی و تنزیہی صفات کا بیان
98	تعدد الہ کا ابطال
103	استواء علی العرش کا بیان
107	اللہ تعالیٰ کے علو و بلند ہونے کا بیان

110	اللہ تعالیٰ کی معیت کی نوعیت کا بیان۔ معیت عامہ و معیت خاصہ
113	اللہ تعالیٰ کی صفت کلام کے سلسلے میں اہل سنت کا موقف
117	قرآن کلام الہی ہے جو کہ اللہ کی صفت و غیر مخلوق ہے۔
120	رویت باری تعالیٰ کا بیان اور منکرین کا رد
124	آیات صفات کے سلسلے میں عام مباحث
127	سنت نبوی سے اسماء و صفات کا اثبات
128	سنت کی تعریف اور اس کا حکم
130	اسماء دنیا پر باری تعالیٰ کے نزول فرمانے کا بیان
132	صفت فرج (خوش ہونا) کا بیان
134	”سنت“ نخل (ہنستا) کا بیان
136	صفت عجب
138	اللہ تعالیٰ کے لئے رجل و قدم کا اثبات
139	اثبات قول، ندا و کلام
140	صفت علو کا بیان
143	صفت معیت کا بیان
145	بعض اسماء حسنی
146	اللہ تعالیٰ کی اپنے بندوں سے قربت
147	رویت باری تعالیٰ
149	سنت سے ثابت صفات کے سلسلے میں اہل سنت کا موقف
151	صفات کے باب میں اہل سنت کا متفق علیہ عقیدہ
153	بندوں کی جانب سے صادر ہونے والے افعال۔ صحیح موقف
155	جزا و جزا
157	اسماء ایمان و دین
159	صیغہ کرامہ کے متعلق اہل سنت و دیگر فرق کے عقائد

161	اللہ تعالیٰ کے استواء علی العرش پر ایمان
163	معیت الہی اس کے علو کے غیر منافی ہے
164	قرآن مجید کے متعلق اہل سنت کا موقف اور دیگر فرق کے مواقف
166	رویت عامہ
167	ایمان بالآخرة
169	قیامت کبری کا بیان
172	کفار کے اعمال
173	حوض کوثر کا بیان
174	پل صراط کا بیان
174	نبی اکرم صلی اللہ علیہ وسلم کے چند خصائص
175	شفاعت کا بیان اور منکرین کا رد
179	تقدیر پر ایمان رکھنے کا بیان اور اس کے درجات
185	تقدیر کے منکرین
187	ایمان کے باب میں اہل سنت کا موقف
191	فضائل صحابہ اور ان کے مراتب
195	اہل بیت
196	ازواج مطہرات
197	اہل سنت والجماعت کا صحابہ کی شان میں اہل بدعت کے اقوال سے اظہار براءت
198	مشاجرات صحابہ اور اہل سنت والجماعت
200	کرامات اولیاء کے باب میں اہل سنت کا عقیدہ
200	کرامات کی مصلحت اور ان کی حکمتیں
202	منہج اہل سنت والجماعت
203	اہل سنت والجماعت کے اوصاف و اخلاق





MAKTABA AL-FAHEEM
 Raihan Market, 1st Floor, Dhoabia Imli Road
 Sadar Chowk, Maunath Bhanjan - (U.P.) 275101
 Ph.: (O) 0547-2222013, Mob. 9236761926, 9889123129, 9336010224
 Email : faheembooks@gmail.com
 Website : www.faheembooks.com

PRINT ART Delhi Ph. 23634222, 23514266

Rs. 110/-